

BHAVAN'S LIBRARY

This book is valuable and
NOT to be **ISSUED**
out of the Library
without Special Permission

चौखम्बा-संस्कृत-ग्रन्थमाला

ग्रन्थ-संख्या ७२

नं० ४१८.

श्रीस्कन्दपुराणान्तर्गतः

प्रणवकल्पः ।

श्रीमत्परमहंसविद्वद्भार्यागङ्गाधरेन्द्रसरस्वत्याख्यभिक्षुनिर्मितेन
प्रणवकल्पप्रकाशाख्यप्रणवभाष्येण समलङ्कितः ।

काशीस्थ नित्यानन्दवेदविद्यालये प्रोधानाध्यापकेन

न्यायाचार्य काव्यतीर्थ.

पण्डित दुर्गादराजशास्त्रिणा संस्कृत्यसम्पादितः ।

प्रकाशकः—

जयरुष्णदास हरिदास गुप्तः—

चौखम्बा-संस्कृत-सीरिज आफिस,
विद्याविलास प्रेस, बनारस सिटी ।

१९९०.

राजकीयनियमानुसारेणास्य सर्वेधिकाराः प्रकाशकेन स्वायत्तीकृताः ।

इस कार्यालय द्वारा “चौखम्बासंस्कृतसीरिज” के अलावा और भी ३ सीरिज यथा “शाखासंस्कृतसीरिज” “बनारससंस्कृतसीरिज” “हरिदाससंस्कृतसीरिज” ग्रन्थ-मालाये निकलती हैं तथा इन ४ सीरिजों के पश्चात् और भी विविध शाख की पुस्तके प्रकाशित की गई हैं तथा अन्य सब स्थानों के छपे हुए संस्कृत तथा भाषा-भाष्य के ग्रन्थ विक्रयार्थ प्रस्तुत रहते हैं, सूचापत्र पृथक् मंगवाकर देखें । इसके अलावा हमारे यहाँ सर्व प्रकार की संस्कृत, हिन्दी, अङ्ग्रेजी की सुन्दर छपाई होती है, परीक्षा प्राथम्य है ।

पत्रादि प्रेषणस्थानम्—

जयकृष्णदास-हरिदास गुप्तः—

“चौखम्बा संस्कृतसीरिज” आफिस, विद्याविलास प्रेस,
गोपालमन्दिर के उत्तर फाटक, बनारस सिटी ।

श्री सद्गुरुः शरणम् ।

उपोद्घातः ।

‘ओमित्येदत्तरमुद्गुगीयमुपासीत’ इति छान्दोग्य (१।१।१) श्रुताघो-
ङ्कारस्योपास्यत्वम्प्रदर्शितम् । निखिलश्रुतिशिरःशाखानु प्रथितत्यादोङ्का-
रोपासनायां न कोऽपि विवाद आस्तिकानाम् । तत्कीदृशी तस्योपासना,
को वा तस्यार्थः ? इति यद्यपि तत्र तत्र वेदान्तनिबन्धेषूपपादितन्तथापि
निर्गुणोपासनाविधिस्सगुणोपासनाविधिवद्विस्तरेण कुत्रापि विस्तरेणोप-
नयद्वो न वा ? इति तदर्थमन्वेपमाणैरस्माभिर्महता सौभाग्येन स्कन्दपुरा-
णान्तर्गतस्सभाष्यः प्रणवकल्पाख्यो निबन्धः धीमतां स्वर्गधासिनां म०म०
पण्डितविन्ध्येश्वरीप्रसादद्विवेदिमहोदयानां पुस्तकालये समुपलब्धस्तत्र-
भवतां पाठकानामग्रे मुद्रापयित्वोपस्थापितः ।

अत्र च सगुणमूर्त्युपासकेषु विष्णवादिदेवतोपासकानां कृते यथा त-
त्तद्देवतानां कवचरहस्यपञ्चराद्यङ्गसहितमुपासनमन्यत्र निबद्धन्तथाऽत्रा-
पि निर्गुणोपासकानां कृते प्रणवकवचाद्यङ्गसहितन्तदुपासनमुपनिबद्धम् ।
प्रथमतश्चास्य प्रणवकल्पपीठिकाप्रकरणे ‘यत् ब्रह्मविद्यायां सर्वं भविष्यन्तो
मनुष्या न मन्यन्ते किमु तत् ब्रह्मावेद्यस्मात्तत्सर्वमभवदिति, ब्रह्म वा इदमत्र
आसीत्तदात्मानमेवावेदहं ब्रह्मास्मीति, तस्मात्तत्सर्वमभवत्’ इति श्रुतौ
यथा ब्रह्मेत्यह्मात्स्वतत्त्वं प्राक् ब्रह्मविद्याधिकारि तदेव च प्रमाणसाक्षी-
कृतस्वतत्त्वं ब्रह्मविद्याफलं दर्शितं, तथाऽत्रापि प्रागुपासनादिनाऽनावि-
र्भूतस्वतत्त्वा साधकबुद्धिरूपा प्रणवात्मिकोमैव प्रणवविद्याधिकारिणी
पश्चाच्च प्रणवोपास्त्यादिनाऽऽविर्भूतस्वतत्त्वा सैव स्वोपास्त्यादिफलमिति
प्रदर्शनाय प्रणवाक्षरद्योतितभिधानां ब्रह्मविधिदेवतां पार्वतीं प्रपूतत्वेन
प्रणवार्थभूतं शङ्करं च चक्रवर्त्तेन प्रकल्प्य साङ्गप्रणवकल्पावधारोपासन-
फलावाप्तिपर्यन्तव्यापारानुवर्णनानादिकालप्रवृत्ताऽऽख्यायिका प्रस्तुता-
नुवर्णनसिद्ध्यर्थमुपनिबद्धा । यत्र तयोस्तस्मादप्रश्नोत्तराभ्यां प्रणवो-
पासनाधिकारिविषयचर्चापि कृता । तत्र—

अज्ञाननाशनद्वारा प्रणवो मोक्षदायकः ।

न तत्र योग्यता तैर्जस्त गतो नारी भवस्यहो ॥

गायत्र्यां द्विजसङ्घानां यतीनां प्रणवे रतिः ।

नारीणां भर्तृशुश्रूषा न जपो न तपो व्रतम् ॥

इत्यादिशिवधाम्नेन धर्मस्कन्धभूतस्याऽऽधमत्रयस्यापि यदाऽत्र ना-
धिकारस्तदा स्त्रीशूद्रादीनां कथं स्यादित्यत्रैतवर्णिकानामेव चतुर्था-
धमिणामोङ्कारोपासनायामधिकारो नान्येषामिति स्पष्टमेव । यद्यप्यग्रे—

कलीयश्च पुरुषो योपा चरं चाचरमेव च ।

सर्वे ब्रह्मा न तद्विन्नपद्वैतं परमार्थतः ॥

चतुष्टयं साधनाख्यं यत्र तत्रैव योग्यता ।

इत्यादिपार्यत्युक्तवचनेन स्त्रीशूद्रादीनामपि मुमुक्षा चेत्प्रणवोपा-
स्ताधिकार इति विभावयितुं शक्येत, तथापि

कर्मणा मनसा वाचा ये त्यजन्ति यत्प्राप्तव्यः ।

गायत्रीमथ सावित्री तेषां प्रणवयोग्यता ॥

इत्यादिजिवयाक्येभ्यः सर्वकर्मत्यागपर्यन्ते येषां साङ्गकर्मकर्तृणां
चित्तशुद्ध्या सर्वाङ्गितं पश्यतामधिकारः संजातस्तेषामेव प्रणवयोग्यनेति
सिद्धान्तेन नैव यस्य कस्यचिद्वर्णस्य यस्य कस्यचिद्वाऽऽधमस्याऽधि-
कारोऽतो न स्त्रीशूद्रादीनामधिकारः । पार्यत्याश्च स्त्रीत्वेऽपि देवता-
त्वात्त दोषः, अत एव माधवेन्द्रसरस्वत्यापि उक्तश्लोकव्याख्यायाम्
'अयं भावः संन्यासिनामेव प्रणवाधिकारो न स्त्रीणामिति नियमो म-
नुष्येष्वेव न देवेषु, सर्वसाधनविशुद्धिरूपा साक्षात्प्रणवात्मिका ब्रह्म-
विद्या देवता चाऽहं लोकानुब्रह्माय शूद्रादिसदाचारव्यवहारेण प्रश्नो-
त्तरानुव्यापारेण त्वन्मुखान्तस्वरूपामेव प्रणवविद्यां जगति प्रकटीकर्तुं
प्रवृत्ता न स्वार्थम्' इत्यादि वदता दृढीकृतोऽयमर्थस्तस्मादाधुनिकानां वि-
द्वद्ब्रह्मसंन्यासां कर्पाधित्साधारण्येन प्रणवोपासनाधिकारप्रदानं सर्वथा-
ऽनुचितमेवेति कृतं पल्लवितेन ।

ततश्चाङ्गस्तुतिकवचवर्णनान्ते सर्ववेदसारभूते प्रणवहृदयेऽध्या-
सपापवादाभ्यां निष्प्रपञ्चं ब्रह्मैव प्रणवेन घोष्यत इति प्रणवनवांशाऽका-
रादिविस्तृतार्थवर्णनया व्यक्तमुपपादितम् । एवंभूतहृदयपाठाऽन्ते प्रण-
वोपासकेन प्रणवजपं विधाय पुरश्चरणं कार्यमिति पुरश्चर्याविधिरथ-
वादसनाथः प्रथमाध्यायान्ते निबद्धः ।

ततश्च द्वितीयाध्याये सर्वात्मकत्वादनन्तनामकस्य प्रणवस्य सारभूता-
नान्यष्टोत्तरशतनामानि निर्गुणोपासनोपयोगिश्रुतिशिरःप्रसिद्धार्थवन्ति
निरूप्यान्तेऽथर्ववेदरहस्यभूतानि प्रणवशोडशनामान्याध्यातानि सार्थवा-
दम् । वज्रपञ्जरमिवामेधममेधब्रह्मस्वरूपं प्रणवपञ्जरमुक्त्या गद्यमय्या
काव्यगुणवत्या च वाचा चमत्कारविधाधिन्या नाममालामन्त्रं वर्णयि-
त्या प्रणवगायत्रीरहस्यार्थसन्धन्त्रलेखनोद्धारश्च प्रणवस्तवराजसहितस्तु-
तीयेऽध्याये सुनिरूपितः । अन्ते चास्याध्यायस्य प्रणवात्तरनवांशानां

प्रत्येकं गुणमाहात्म्यादिप्रकाशकं वेदान्तप्रसिद्धार्थाभिधायकमक्षरमालिकास्तोत्रं शार्दूलचिक्रीडितद्युन्दसा नवभिः पद्यैर्विदुषां मनोमोदावहं प्रणवानुस्मृत्यङ्गोपासनफलसहितं सुसम्पादितम् ।

चतुर्थेऽध्याये ओङ्कारोपासिकायाः श्रीमत्या गौर्या आकाशयाणीद्वा-
रोङ्काररूपब्रह्मसाक्षात्कारप्रतिपादिकामतीवचमत्कारकार्याख्यानकस-
हितामाङ्गारगीतां निखिलगीताप्रधानां गीतार्थशब्दनिर्वचनसहिता-
म्प्रतिपाद्योक्ताकाशवाणीश्रवणसंजातविस्मययोः शिवपार्यत्योस्तनिश्च-
यपूर्वकमोङ्कारोपासनविधानं वर्णितम् ।

अन्तिमे च पञ्चमाध्याये प्रणवदिव्यसहस्रनामस्तोत्रं तद्रूपिद्युन्ददेव-
तावीजशक्तिकीलकव्यानाद्यङ्गकथनपूर्वकं वेदान्तार्थप्रतिपादकं कथि-
नम् । यत्र नामसंख्यासम्पूर्तये रुद्राध्यायस्यनाम्नामपि सङ्ग्रहः कतिप-
यानां कृतो, येनाऽत्राऽऽर्थव्योतनद्वारा ब्रह्मभूयस्त्वसंगच्छिरदृक्कवते ।
अन्ते चाऽत्र 'यदहरेव विरजेत्तदहरेव प्रव्रजेत्' इति श्रौतन्यायेन सर्वश्र-
मिणां चित्तशुद्धिसद्भावे प्रणवोपासनाधिकार इति सहस्रनामार्थवा-
दग्रन्थे सम्यगुपपादितम् ।

एवं साङ्गप्रणवोपासनाविधायको वेदान्तसारग्राहकोऽयं प्रणवक-
ल्पाभिधानः सभाष्यो निबन्धोऽस्माभिर्महता धमेण संशोधितोऽपि एक-
स्यैवादर्शपुस्तकस्याशुद्धिबहुलस्य सद्भावेन सीसकाक्षरसंयोजनादो-
पाद्दृष्टिदोषाद्वा संजाता अशुद्धीः शुद्धिपत्रसाहाय्येन प्रमाज्याऽन्वेतव्यः
पाठकीरिति मुहुर्मुहुः प्रार्थये ।

संस्कृताविशोद्वारे वदपरिकराणां श्रेष्ठिकुलाघतसजयकृष्णदास-
गुप्तमहोदयानां च महता समुत्साहेनैवेष्टृशां प्राचीनगुप्तप्रायापूर्वविषय-
नियन्धानामुद्धार ईष्टृशेऽपि धर्मलुम्पके समये भवतीति विना तेभ्यो
धन्यवादप्रदानं नैवास्माकं मनःप्रमोदप्रवाहाः स्थिरीभवन्ति ।

ईष्टृशेऽयं निबन्धचूडामणिस्सर्वाश्रमिप्रधानानां परिव्राजकपदामि-
धेयानां सन्यामिनां तु ब्रह्मनिष्ठानामतीवोपकारक इति तैरवश्यं सङ्ग्रह-
णीय इति विद्याप्यतेऽन्ते चैतत्कर्मणा भगवान् सर्वज्ञः सर्वान्तर्यामी स-
र्वजगद्रूप ओङ्कार एव प्रसीदतामिति च प्रा० वन्—

यदीयकरुणालेशयशगेयं जनुर्मम ।

सफला नां गोपिकाद्यां मातरं मनसा स्मरन् ॥

पित्रोश्चरणयोरेनमोङ्कारकुसुमाञ्जलिम् ।

शास्त्र्युपाक्षो दुर्लभराजः समर्पयति मुक्तये ॥

मानवसमी १९९०

अगस्त्याश्रमः काशी ।

सूचीपत्रम् ।

१ प्रणवकल्पपीठिकाप्रकरणम् ।	१
२ अङ्गस्तुतिप्रकरणम् ।	८
३ प्रणवकवचप्रकरणम् ।	१०
४ प्रणवहृदयप्रकरणम् ।	१३
५ प्रणवपुरश्चर्याविधिप्रकरणम् ।	१९
६ प्रणवाष्टोत्तरशतनामप्रकरणम् ।	२१
७ प्रणवशोडशनामप्रकरणम् ।	३०
८ प्रणवगायत्रीप्रकरणम् ।	३८
९ प्रणवयन्त्रप्रकरणम् ।	४१
१० प्रणवस्तवराजप्रकरणम् ।	३६
११ प्रणवाक्षरमालिकास्तोत्रप्रकरणम् ।	४३
१२ प्रणवानुस्मृतिप्रकरणम् ।	५१
१३ प्रणवगीताप्रकरणम् ।	५५
१४ प्रणवसहस्रनामप्रकरणम् ।	६५



**सभाष्यप्रणवकल्पस्य
विषयसूचपित्रम् ।
१ अध्याये—**

विषयः ।	पृ०	पं०
टीकाकर्तुर्मैतृलाचरणम् ।	१	६
प्रणवजपादौ माह्वगानामेवाधिकार इति प्रदर्शनावाक्याविक्रमप्रस्तावः ।	"	१२
तत्र शौनिकप्रयत्नः ।	"	२५
अमाह्वगस्यापि सूतस्य हृष्णवैपायनप्रसादाद्वाह्वग्यादिकथनम् ।	२	५
शौनिकप्रयत्ने सूतप्रतिवचनम् ।	"	१८
प्रष्टुनौ अवणाधिकारकथनम् ।	३	३
प्रणवस्यैवापवर्गप्रदत्त्येन प्रशंसा ।	"	१४
प्रस्तुतसिद्ध्यर्थमुसामदेशरसम्वादाद्दर्शनम् ।	४	४
स्त्रीशूद्रादीनां प्रणवोपासनेऽनधिकारवर्णनम् ।	५	८
कन्याविधायोः पितृपुत्राज्यैव व्रतादावधिकारः ।	"	१९
प्रणवोपासनाधिकारिकथनम् ।	"	२१
मानवोनामुपनयनाद्यनधिकारेऽपि देवीनान्तदधिकार इति वर्णनम् ।	६	१
प्रणवाङ्गवर्णनम् ।	७	१४
सन्मन्त्रसाधारणाङ्गकथनम् ।	"	२२
अङ्गहीनमनुजपस्य वैवर्ध्याभिधानम् ।	८	१
अङ्गस्तुतिवर्णनम् ।	"	१९
प्रणवकवचारम्भः ।	१०	२
ऋष्याद्यर्थवर्णनम् ।	"	१०
कवचन्यासास्तद्ध्यानं च ।	"	१६
प्रणवशब्दार्थः ।	११	४
प्रणवाकारकथनम् ।	"	१४
कवचपाठफलवर्णनम् ।	१२	२४
प्रणवहृदयारम्भः ।	१३	१२
सकलवेदान्तार्थप्रतिपादकनवांशयुतप्रणवोद्धारः ।	"	१७
प्रणवनवांशेष्व(१)कारांशार्थवर्णने जागरितावस्थग्रहणकथनम् ।	"	२३
(२)उकारांशार्थे लिङ्गतरितीपहितम्बभावग्रहणवर्णनम् ।	१४	१६
(३)मकारांशार्थकथने जगतो भाषाशब्दलक्ष्यकथनम् ।	"	२५
(४)अधिष्ठानचिन्मात्ररूपविद्देशार्थः ।	१५	१२
(५)अखण्डैकरूपनादांशार्थः ।	"	२८
(६)परमपुरुषार्थसिद्धिरूपकलांशवर्णनम् ।	१६	१५
ब्रह्मतत्त्वमर्थनार्थक(७)शक्त्यंशकथनम् ।	१७	१४
नामरूपरष्टुपास्तित्वग्रहरूपा(८)धर्मात्रांशवर्णनम् ।	१८	३
निरतिशयानन्दभूमाख्य(९)शान्तांशकथनम् ।	"	१५
प्रणवहृदयपाठफलकथनम् ।	१९	

यतिप्रवरगङ्गाधरेन्द्रसरस्वतीविरचितेन प्रणवकल्प—

प्रकाशाख्य—प्रणवभाष्येन समलङ्कृतः

प्रणवकल्पः ।

श्रीगणाधिपतये नमः ।

गुरुगणपतिशम्भुश्रीशङ्खशुभाङ्गा-

रविशशिशुचिमुख्यान्सर्वगीर्वाणनाथान् ।

प्रणवमपि च वेदान् व्यासपूर्वांश्च नत्वा

प्रणवहृदयकल्पं व्याचिकीर्षे शिवोक्तम् ॥

प्रणवजपध्यानार्थविचारादौ यज्ञदानतपोविशोधितचित्तानां ती-
यमुमुक्षपर्यवसितसाधनसम्पन्नानां ब्राह्मणानामेवाधिकार इति प्रदर्श-
नार्थमाध्यायिकां प्रस्तौति—

सत्रान्ते नैमिषारण्ये शौनकस्य महोयसः ॥

आसीनं मुनिशार्दूलं मृतं पौराणिकोत्तमम् ॥ १ ॥

सत्रान्त इत्यादिना । महोयसः महत्तरस्य कुलपतेरिति यावत् ।
अब्राह्मणस्य सूतस्य कथं ब्राह्मणेभ्यः प्रणवतत्त्वोपदेशे अधिकार इति
आशङ्कावारणाय विशिनष्टि मुनिशार्दूलमिति, पौराणिकोत्तममिति च ।
यावत्पुराणोपदेशकालव्यासवरप्रसादप्राप्तब्राह्मणोत्तमत्वसार्थइत्यादिमर्थ-
कल्याणगुणसम्पन्नमिति भावः ॥ १ ॥

समागत्य परीवृत्य शौनकाद्या महर्षयः ॥

यथेष्टाः सत्कथाः पुण्याः पर्यपृच्छन् मुमुक्षया ॥ २ ॥

समागत्य विधिवदुपगम्य, परीवृत्य परिघार्य, 'उपसर्गस्य घञ्यम-
नुष्ये षडुलम्" इत्यत्र षडुलप्रहणादन्यत्रापि दीर्घः । यथेष्टाः यथाभिल-
षिताः । मुमुक्षपेति साधनचतुष्टये उत्कटमुमुक्षाया एव सर्वसाधनसम्पा-
दने ध्वज्यादिज्ञानफलान्ते व्यापारे प्रसूता प्रवर्चकत्वप्रदर्शनार्थम् ॥ २ ॥

मन्त्रान्मसज्जदंस्तत्र शौनकः प्रत्यभाषत ॥

शौनक उवाच—

मृतं मृतं महाप्राज्ञं व्यासशिष्यं महामते ! ॥ ३ ॥

तत्र तेषु पृच्छत्सु मुनिषु मध्ये, सर्वाभिप्रायज्ञः शौनको . . .
यन् अवश्यवर्णनीयतया प्रस्तावयन्, प्रत्यभाषत अपृच्छत् ॥ ३ ॥
तत्रादौ स्वाभिलषितमन्त्रानुवर्णने तव सामर्थ्यमस्येवेत्याशयेनाह—

श्रुताः पुराणसंसिद्धाः मन्त्रगोप्याश्च तत्कथाः ॥

कृष्णद्वैपायनाद्विष्णोस्तत्कटाक्षस्त्वयि प्रभो । ॥ ४ ॥

श्रुता इति सार्धेन, साक्षाद्विष्णोः कृष्णद्वैपायनात् श्रुतास्त्वयेति
शेषः ॥ तस्य कृष्णद्वैपायनस्य कृपाकटाक्षश्च ब्राह्मण्यसार्धस्यादिसम्पाद-
कत्वस्य प्रसृतः । अतः प्रभो समर्थः ॥ ४ ॥

अज्ञातं तव नास्त्येव तस्मात्पौराणिकोत्तम ! ॥

सप्तकोटिमहामन्त्राः साङ्गोपाङ्गा जयन्ति वै ॥ ५ ॥

जयन्ति जपितुः पापदुःखाद्यभिभवन्ति फलोत्कर्षेण सर्वात्कर्षं
च प्रापयन्ति ये, इत्यर्थः । वंशन्दः प्रसिद्धौ ॥ ५ ॥

अपवर्गप्रदः को वा तत्र नो वद भूसुराः ॥

यज्जपान्मुच्यते जन्तुर्जन्मसंसारबन्धनात् ॥ ६ ॥

तत्र तेषु मन्त्रेषु, भूसुराः अधिकारिणः विष्णोः, परं पदं मोक्षं यान्ति
प्राप्नुवन्ति । पाठान्तरे हे भूसुरेति सूतसम्शोधनं व्यासानुग्रहं लब्ध्वा
ब्राह्मण्यसूचनार्थम् ॥ ६ ॥

इत्युक्तो मुनिभिः मृतः प्रोवाच मुनिसत्तमान् ॥

मृत उवाच—

भो भो हे मुनयः श्रेष्ठाः ! साधु पृष्टं महात्मभिः ॥ ७ ॥

मुनिभिरिति ॥ उक्तप्रकारेण शौनकमुपेन उक्तः पृष्टः मृतः ।
भो भो इति पूजायचनस्य भयच्छुद्धस्य "विभाषा भयन्मभयवद्ध्य-
तामोवाचस्ये"ति (चार्त्तिकेन) कृतौघस्य आभीक्ष्ण्यद्योतनात् 'नित्य-
घोषनयो'रिति कृतद्विषयचनस्य सम्मुख्यन्तस्य प्रयोगो, न तु संयो-
धनमात्रद्योतिनो निपातस्य, नेन सम्शोधनद्योतिनो हेतुवद्ध्य न पौनः-
क्यम्, पाचकानामेवोक्तार्थानामप्रयोगो न तु घातकानां, बहुभिरपि
दीपैरेकस्यार्थस्य घातनदर्शनादिति या न पौनःक्या दोषः । अथवा
भो भो इति प्राधान्याच्छौनकस्य सम्शोधनम्, हे मुनय इत्यन्येषाम् ।
महात्मभिर्भयद्भिः साधु पृष्टम् ॥ ७ ॥

- तेषां मुमुक्षापयवसितसर्वसाधनसम्पत्त्या ध्वषणाधिकारलक्षणं श्रे-
ष्ठ्यमुक्तमुपपादयति-

संसारासारबुद्धीनां मोक्षेच्छा भवति ध्रुवम् ॥

शाद्दूलपशुजातीनामाश्रमप्रान्तवर्तिनाम् ॥ ८ ॥

संसारत्यादिना संसारः न विद्यते सारः सत्यनित्यपरमानन्द-
लक्षणः पुरुषार्थो यस्मिंस्तथाविधः सारसुखविरुद्धदुःखप्रचुरश्चेति बुद्धि-
यैषाम् । अनेन नित्यानित्यवस्तुविवेक इहामुपफलभोगविरागश्च तेषां
दर्शितः । शमदमादिसम्पत्तिं दर्शयति-#शाद्दूलेति* ॥ यदा चः आश्रम-
प्रान्तवासिनां शाद्दूलगवादिपशुजातीनां नैसर्गिकमपि परस्परवैरं
नास्ति तदा यस्तत्कुतोऽस्ति, अतः वो वाञ्छितं प्रणवरहस्यं वक्ष्यामीति
परेणान्वयः ॥ ८ ॥

अपवर्गप्रदः को वा मन्त्र इति प्रश्नस्योत्तरत्वेन प्रणवमेवावधार्य प्र-
स्तौति-

नास्ति वैरं कुतो वोऽस्ति ततो वक्ष्यामि वाञ्छितम् ॥

अपवर्गप्रदो नूनं प्रणवान्न परो मनुः ॥ ९ ॥

अपवर्गप्रद इत्यादिना ॥ ९ ॥

ततो यूयं तमेवेत्थं मन्त्रं जपत सत्तमाः ! ॥

नृसिंहमन्त्रराजाद्यास्तारतम्यफलप्रदाः ॥ १० ॥

तारतम्यफलप्रदाः सकामानां काम्यफलप्रदा, निष्कामानां कामसुक्ति-
प्रदाः ॥ १० ॥

तस्माज्जपत तं यूयं साङ्गं मनुमनुत्तमम् ॥

अत्रैवोदाहरन्तीममितिहासं पुरातनम् ॥ ११ ॥

(ब्रह्म वै सत्यं सत्यं पुनः सत्यम्)

तं प्रणयं, साङ्गं वक्ष्यमाणाङ्गसहितं मनुं मन्त्रम् । "यत् ब्रह्मविद्या सयं
भविष्यन्तो मनुष्या न मन्यन्ते, किमु तत् ब्रह्मवेद्यस्मात्तत्सर्वमभयदिति,
ब्रह्म वा इदमग्र आसीत्तदात्मानमेवावेदहं ब्रह्मास्मीति, तस्मात्तत्त्वयंम-
भयदिति" धृतो यथा ब्रह्मेत्यज्ञातस्यतत्त्वं प्राक् ब्रह्मविद्याधिकारि तदेव
प्रमाणसाक्षीकृतस्वतत्त्वब्रह्मविद्याफलमिति दर्शितं, तथा अत्रापि प्राक्
उपासनादिना अनाविर्भूतस्यतत्त्वा साधकबुद्धिरूपा प्रणवाग्निका उर्मय
प्रणवविद्याऽधिकारिणी पञ्चांश प्रणवोपाख्यादिना आविर्भूतस्वतत्त्वा सैव
सोपाख्यादिकलमिति प्रदर्शनाय प्रणवाधरघोषिताभिधानां ब्रह्मविधिदं-

यतां पार्वतीं प्रप्रीत्येन प्रणयार्थभूतं शङ्करं च धक्कृत्येन परिकल्प्य साह-
प्रणयकलायधारणोपासनकलायातिपर्यन्तव्यापारानुघर्णेनानादिकालप्र-
वृत्तामाण्यायिकां प्रस्तुतानुघर्णेनसिद्ध्यर्थमवतारयति *अत्रैवेति* ॥११॥

पुरा गौर्या महादेवः पृष्ठो व्याचष्ट भूगुराः ॥

कदाचिदीश्वरः शम्भुस्तपस्तेषु हिमाचले ॥ १२ ॥

व्याचष्ट विविधाङ्गकलापसहितमाचष्टेति संक्षिप्योक्तिः, तां विस्त-
रेण विवृणोति—*कदाचिदित्यादिना* । ईश्वरः सर्वशक्तिसम्पन्नः
शम्भुः सर्वसुखकरः, अनेन शिष्यानुग्रहसमर्थः परमदयालुश्च गुरुः
स्यादिति सूचितम् । तपश्चरणादिकथनं तु तपस्विन पय गुरवः शुश्रू-
षापरानेन शिष्यानुपदिशेयुरित्याचारशिक्षणार्थम् ॥ १२ ॥

पार्वती कन्यका भूत्वा देवं शुश्रूषया सदा ॥

तोपयामास तान्देवस्तुष्टः प्रोवाच सस्मितम् ॥ १३ ॥

कन्यका भूत्वेत्युक्तिर्वाल्यात्प्रभृति मोक्षाय यतितथ्यमिति सूचनाय ।
सदा शुश्रूषया देवं तोपयामास । ब्रह्मविद्याधिदेवतायाः ब्रह्मविद्येष्ट्या गु-
रुशुश्रूषादिविडम्बनमाचारशिक्षणपूर्वकं सकलात्मविद्याप्रकटनेन लोकानु-
ग्रहमात्रं प्रयोजनम्—इति देव्याशयपरिज्ञानसूचनाय सस्मितम् ॥ १३ ॥

अत एवेश्वरो देवोमुखेनैवममर्थं प्रकटीचेकीर्तुः कौतुकार्थं ब्रह्मवि-
द्यायां देव्या अनधिकाराभिसन्धिरिव तां प्रथमं धनधान्यादिक्षुद्रफलेन
प्रलोभयति—

ईश्वर उवाच—

वरं वृणीष्व हे गौरि ! प्रीतोस्मि तव सेवया ॥

नासाध्यं विद्यते मेऽत्र धनधान्यगृहादिषु ॥ १४ ॥

वरमिति ॥ १४ ॥

इत्युक्ता वचनं प्राह मेघगम्भीरया गिरा ॥

पार्वत्युवाच—

भवं त्यजामि येनाहं मोक्षं ब्रह्माप्तिं लक्ष्मणम् ॥ १५ ॥

मेघगम्भीरया गिरा इति उक्ता सती प्रसन्ने शिवे संसाररोगमूलोप-
च्छेदोपलक्षितनित्यनिरतिशयानन्दप्राप्त्युपाय एव प्रार्थनाहो न क्षुद्रफल-
मिन्याशयेन पार्वत्युवाच *भवमिति* ब्रह्माप्तिराभूतब्रह्मस्वभावेन स्थिति-
स्त्वल्लक्षणम् ॥ १५ ॥

प्राप्तुयां तमिमं देव ! मन्त्रं मयमुपादिश ॥

आह पृष्टस्तया देवो मैवं वद श्रुमेत्तयो ! ॥ १६ ॥

सकलापमुपादिश अर्धविबरंणं आदिश । कौतुकाभिसन्धिमाधिष्कुर्वन्नोश्वरः प्रणवाधिकारणो निरूपयितुं देव्याः मन्त्रं मह्यमुपादिशेत्युक्तिर्युक्तेति निराचष्टे—*मैवमिते* ॥ शुभं शास्त्रानुसारि ईक्षणं यस्यास्तथाविधे ॥ १६ ॥

अयुक्ततामेव दर्शयति—

अज्ञाननाशनद्वारा प्रणवो मोक्षदायकः ॥

न तत्र योग्यता तेऽस्ति यतो नारी भवत्यहो ॥ १७ ॥

अज्ञानेत्यादिना योग्यता अधिकारः ॥ १८ ॥

यत्र धर्मस्कन्धभूतस्याधमत्रयस्यापि नाधिकारस्तद्दूरे स्त्रीशूद्रादीनामधिकारप्रत्याप्तेत्याशयेनाह—

गायत्र्यां द्विजसंघातां यतीनां प्रणवे रतिः ॥

नारीणां भर्तृशुश्रूषा न जपो न तपो व्रतम् ॥ १८ ॥

गायत्र्यामिते ॥ केषां तर्हाधिकारस्तत्राह *यतीनामिति* ॥ मोक्षाय यतनशीलानां चतुर्याधमाणां, रतिः प्रीतिरधिकार इति यावत् ॥ स्त्रीणां तर्हि काधिकारस्तत्राह *भर्तृशुश्रूषेति* । यद्यपि चिरण्डीनां तपो-प्रतादौ भर्त्रा सहाधिकारोऽस्त्येव तथापि स्वातन्त्र्येण तन्निषेधः । कन्या-विधवयोः पितृपुत्राद्याहयैवाधिकारः ॥ १८ ॥

ततो वरय राज्यादिमार्तिं यद्यस्ति ते मनः ॥

कर्मणा मनसा वाचा ये त्यजन्ति यतीश्वराः ॥ १९ ॥

ततः प्रणवे अनधिकारात् । किञ्च विधिना परिगृहीतानि संध्यायन्-नाग्निहोत्रादिनित्यनैमित्तिकदिवाकर्माणि तत्फलविविदिपात्रैराग्यादिसम्पत्त्यनन्तरं विधिनैव त्यक्तवतां प्रणवेऽधिकारः, सच स्त्रीणां तत्परिग्रहः परित्यागो वा वैधोस्तीत्याह—*कर्मणेति* ॥ १९ ॥

गायत्रीमथ सावित्रीं तेषां प्रणवयोग्यता ॥

आह पृष्टैवमीशानं मैवं भाषस्व शङ्कर ! ॥ २० ॥

गायत्रीसावित्रीग्रहणं त्रिकालसंख्यादिसर्वकर्मोपलक्षणम् । एष कौतुकादीश्वरेण निरस्ताधिकारा अधिकारे हेत्यन्तरमस्ति चेद्वदेति पृष्टा पार्वती स्वाशयमाधिष्कर्तुं कौतुकोक्तिराज्येन भगव्या पृच्छत्सु माहशे-

प्राप्त्युक्तेत्याशयेनाह *मैवं भाषस्वेति* ॥ अयं भावः । तन्वाप्तिः ।
 प्रणवाधिकारो न स्त्रीणामिति नियमो मनुष्येष्वेव न देवेषु, सर्वसाधनवि-
 शुद्धिरूपा साक्षात्प्रणवात्मिका ब्रह्मविद्याधिदेवता चाहं लोकानुग्रहाय
 शुद्ध्यादिसदाचारव्यवहारेण प्रश्नोत्तरानुव्यापारेण त्वमुखान्मन्त्ररूपा-
 मैव प्रणवविद्यां साक्षां जगति प्रकटीकर्तुं प्रवृत्ता न स्वार्थम् । भवं त्वजामि
 येनाहं मोक्षं ब्रह्मासिलक्षणमिति मदुक्तिरपि स्त्रीपुंनपुंसकादिसर्वरूपा या
 मम साधकानां जनानां भवतरणविषयेति सर्वज्ञस्त्वं जानास्येय । अतो न
 कौतुकोक्तिमात्रेण ममानधिकारस्त्वया आपादनीयः । किञ्चैदमनधिकारा-
 पादनं न त्वत्कत्तुंके प्रणवोपदेशे अविमुक्तोपासकस्याविमुक्ते त्रियमाणस्य
 च स्त्रीपुंनपुंसकस्थावरादिजन्तुमात्रस्य त्वया प्रणवरहस्योपदेशनात् ॥
 तथा च श्रुतिः 'अत्र हि जन्तोः प्राणोपूत्क्रममाणेषु रुद्रस्तारकं ब्रह्म व्या-
 चष्टे, येनासावमृतीभूत्वा मोक्षीभवतीति, तस्मान्मैवं भाषस्वेति सुष्टु-
 त्तमिति ॥ २० ॥

यदि तु 'ब्रह्म वा इदमग्र आसीत्तदात्मानमेवावेदहं ब्रह्मास्मीति त-
 स्मात्तत्सर्वमभवदिति' श्रुतिर्दर्शनदिशा ब्रह्मैव स्वाक्षानात्स्त्रीपुंनपुंसक-
 स्थावरादिदेहेषु सत्सरदविमुक्तमरणकाले प्रारब्धकर्मक्षयकाले वा त्वद्-
 नुग्रहदग्धपापमुपदेशाधिकारीति मन्यसे, तर्ह्यहमप्यन्ततो विशुद्धा ब्रह्मैवा-
 स्मीति सदैव तवाद्वाङ्मोक्षभागिनी प्रेयसी कुतो नाधिकारिणीत्याशयेनाह-
 क्लीवश्च पुरुषो योपां चरं वाचरमेव च ॥

सर्वं ब्रह्म न तद्विन्नमद्वैतं परमार्थतः ॥ २१ ॥

क्लीवश्चेति ॥ २१ ॥

तस्मान्मनुष्यस्त्रीणामुपनयनाध्ययनासंस्कृतत्वान्मनुष्यकर्तृके प्रणवो-
 पदेशोऽस्त्वनधिकारः । देवानां तु 'न ह वै देवान्पापकृच्छेदि'ति श्रुतेः
 स्वतःसिद्धविशुद्धत्वात्साधनचतुष्टयसम्पत्त्यैव प्रणवादिविद्याधिकारः
 सिद्ध इत्याशयेनापसंहरति--

चतुष्टयं साधनाख्यं यत्र तत्रैव योग्यता ॥

ततो वद मया पृष्टं तारकं भवतारकम् ॥ २२ ॥

चतुष्टयमिति । विधित्तर्धैराग्यमुमुक्षाशमादयश्चेत्येवमाख्यं सा-
 धनानां चतुष्टयम् ॥ २२ ॥

साक्षाद्ब्रह्मतत्त्वोपदेश एव कुतो न प्रार्थ्यते तत्राह--

तारकं रूपमास्थाय ब्रह्म प्राप्नोत्यसंशयम् ॥

ततोप वचनं श्रुत्वा वाक्यं शोवाच शङ्करः ॥ २३ ॥

॥तारकमिति॥ । यतः साधकस्तारकोपासनात्तारकस्वरूपं स्वयमा-
स्थाय तदाविर्भूतज्ञानाग्निनिर्दग्धकामकर्मवासनादिमलो निःसंशयं ब्रह्म
प्राप्नोति नोपायान्तरेणेत्यर्थः । तथाच धृतिः—

“प्रणवो धनुः शरो ह्यात्मा ब्रह्म तद्ब्रह्मव्यमुच्यते ।

अप्रमत्तेन वेद्म्यं शरवत्तन्मयो भवेदि”ति ॥

आत्मानमरणिं कृत्वा प्रणवं चात्तरारणिम् ।

ज्ञाननिर्मथनाभ्यासात्पाशं दहति यलिङ्गतः ॥

इति च । देव्युक्तं सप्रमाणं सोपपत्तिकं वाक्यं धृत्वा शंकरस्तु-
तोप ॥ २३ ॥

ईश्वर उवाच—

कृतार्थासि कृतार्थासि मुमुक्षा यत्तवाऽस्ति भो । ।

इत्युक्तोपदिदेशैनां तारकं भवतारकम् ॥ २४ ॥

कृतार्थासीति देवीप्रशंसापि अधिकारिवृद्धिप्रशंसैव ॥ २४ ॥

अज्ञान्यपि तथा तस्यै भापते परमेश्वरः ।

प्रथमं कवचं दिव्यं पञ्जरं तदन्तरम् ॥ २५ ॥

॥अज्ञान्यपीति॥ ॥ यद्यपि सूक्तोक्तक्रमे अङ्गस्तुतिः प्रथमं दृश्यते,
तथापीश्वरोक्तक्रमः कवचादिरेव ॥ २५ ॥

हृदयं प्रणवार्थाख्यं नाम्नामष्टोत्तरं शतम् ।

अङ्गस्तुतिं तथा मन्त्रां पुरश्चरणपद्धतिम् ॥ २६ ॥

प्रणवार्थं आख्याति प्रकथयतीति प्रणवार्थाख्यम् ॥ २६ ॥

प्रमङ्गात्सन्मन्त्रसाधारणान्यङ्गान्याह—

अङ्गन्यासं करन्यासं माहात्म्यं तदपेक्षितम् ।

नाम्नां सहस्रं दिव्यानां प्रवणस्य शुचिस्मिते ! ॥ २७ ॥

॥अङ्गन्यासमिति द्वाभ्याम्॥ तेन मन्त्रमात्रेण प्रत्येकनार्थमपेक्षितम्,
अत एव प्रणवस्येति मन्त्रमात्रोपलक्षणम् ॥ २७ ॥

स्ववराजादिसर्वाणि मालामन्त्रमनुस्मृतिः ।

मन्त्रमात्रस्य सर्वस्याप्येतान्यङ्गानि पार्वति ! ॥ २८ ॥

आदिपदेन आपिच्छन्दोदेयनाभ्यानयीजशक्तिकीलताक्षग्न्यासपूजा-
विधानादि ॥ २८ ॥

अङ्गहीनो मनुर्जप्तो भस्माद्भुतिसमो भवेत् ।

ॐकारजङ्गपूकानां जप्यान्यङ्गानि दण्डिनाम् ॥ २६ ॥

जङ्गपूकानां पुनःपुनर्जपशोभानां, जपेः 'क्रियासमभिहारे यद्, जप-
जमेन्यभ्यासस्य नुक्, यजजपदशां यद्, इत्यूकप्रत्ययः, पट्टीतत्पुरुषः ।
अङ्गानि कथचादीनि, दण्डिनामेकदण्डिनामपि ॥ २६ ॥

इत्येवं सकलैरङ्गैः पार्वत्या उपदिष्टवान् ।

जजाप च महादेवी मोक्षाय कमलेक्षरा ॥ ३० ॥

सकलैरङ्गैः सह प्रणवमुपदिष्टयानीश्वर इति शेषः ॥ ३० ॥

आचरन्तु भवन्तोऽपि लभन्तां मोक्षमुत्तमम् ।

तयोपदिश सूत ! त्वं यथेशो रोमहर्षण ! ॥ ३१ ॥

आचरन्तु साङ्गप्रणवोपासनमिति शेषः । यथा ईशः पार्वत्यै उपदि-
ष्टवान्, एवं त्वमस्मभ्यं प्रणवरूपिणं मन्त्रं तथा सकलान्यङ्गानि च उप-
दिशेति परेणान्वयः ॥ ३१ ॥

तमेतराङ्गसहितप्रणवोपास्तेः प्रथमत्वादङ्गविशुद्धिपूर्वकत्वादीनां-
क्तपाठकमादार्थक्रमवलीयस्त्वमाश्रित्य सूतः प्रथममङ्गस्तुतिं यत्नं
प्रतीजानीते—

अङ्गानि सकलान्येवं मन्त्रमोङ्काररूपिणम् ।

इति प्रणवकल्पपीठिका ॥

अङ्गानां च विशुद्धयर्थमङ्गस्तुतिमईं ब्रुवे ॥ ३२ ॥

अङ्गानामिति ॥ मस्तकादीनां सर्वाङ्गानां स्वस्वोचितचेष्टा-
भिः प्रणवैकप्रयणताप्रार्थनेन तत्परत्वलक्षणगुणोन्मर्षकताप्रतिपादनम-
ङ्गस्तुतिं ब्रुवे ॥ ३२ ॥

मस्तक ! त्वं दैवतानि नम प्रणवरूपिणम् ।

युवां च शृणुतं श्रोत्रे ! प्रणवार्थं च नान्यथा ॥ ३३ ॥

हे मस्तक ! त्वं पृथक् दृष्टो भयस्त्रिंशत्कोटिदैवतानि एकत्वदृष्टौ
प्रणवरूपिणमेकमीश्वरं नम प्रणामैः सदा तत्प्रयणो भव ॥ हे श्रोत्रे !
युवां च प्रणवार्थं वक्ष्यमाणं माण्डूक्यादिश्रुत्युपपादितं चकारात्तदुपपा-
दकन्यायांश्च शृणुतं, श्रवणप्रयणतामन्तरेण मा वृथा तिष्ठतमित्यर्थः ॥ ३३ ॥

युवां च पश्यतं नेत्रे ! प्रणवार्थविलेखनम् ॥

युवां च बहत्तं हस्तौ ! प्रणवार्थस्य पुस्तकम् ॥ ३४ ॥

विलेखनं लिखितान्नरजातमिति यावत्, बहत्तं धारयन्तम्, दर्शनयोग्यतां प्रापयतमिति धा ॥ ३४ ॥

युवां च गच्छतं पादौ ! बोधको यत्र तस्य वै ॥

मनो ! मनुष्य भद्रन्ते प्रणवार्थं शुभप्रदम् ॥ ३५ ॥

तस्य प्रणवार्थस्य बोधको गुरुर्यत्रास्ति तत्र गच्छतम् । मनुष्यसदैव मननप्रवणं भव ॥ ३५ ॥

बुद्धे ! निश्चय तस्माच्च नान्यदस्तीति चित्तक ! ॥

चिन्तयोद्धारतात्पर्यं भेदबुद्धिनिरासकम् ॥ ३६ ॥

हे बुद्धे ! तस्मादर्थात् ब्रह्मण अन्यथास्तीति निश्चय । छान्दसो विफरणव्यत्ययः । हे चित्तक ! त्वं 'नातः प्रशमित्यादिश्रुतिर्दर्शितरीत्या अवस्थाप्रयनिषेधेन भेदबुद्धिनिरासमोद्धारतात्पर्यं चिन्तय ॥ ३६ ॥

अद्वङ्काराऽहङ्कुरूप्य प्रणवार्थविशोधने ॥

मया तुल्यो न चास्तीति संसारार्णवनाशने ॥ ३७ ॥

प्राणान् धारय मदेहे यावदोद्धारशोधनम् ॥

किमत्र बहूनोक्तेन, सर्वाण्यङ्गानि मे सदा ॥ ३८ ॥

संसारार्णवशोषणे प्रणवार्थविशोधने चकाराद्विशोधितात्मस्वभावेऽपि मया तुल्यं नास्तीति अहङ्कुरूप्य दृढाभिमानं धत्स्य । अनुक्तान्यप्यङ्गकरणान्यप्रोक्त्वा तत्प्रवणोऽनुर्व्युपसंहरति किमप्येति ॥ ३७॥३८ ॥

रमन्तां प्रणवे दिव्ये न तु मन्त्रान्तरे भ्रमात् ॥

इदं व्याप्तं यतस्तेन ब्रह्मरूपेण सर्वशः ॥ ३९ ॥

मन्त्रान्तरे कुतो न रमन्तान्तर्वाह—इदमिति० इदं शब्दार्थात्मकं सर्वं जगत्, यतः शब्दार्थब्रह्मरूपेण तेन प्रणवेन शङ्कुना परमिष रज्या मयं इय च व्याप्तम्, अतः सर्वमन्त्रतदर्थतत्फलानां प्रणवतदर्थयोरन्तर्भावादित्यर्थः ॥ ३९ ॥

इत्यर्वाचमहं विमा ! अङ्गस्तुतिमनुत्तमाम् ॥

इतिशब्दः अङ्गस्तुतिसमाप्तिघोतनार्थः ॥ इत्यङ्गस्तुतिः ॥

अङ्गस्तुत्या सम्पादिता अङ्गानां प्रणवैकप्रणयता पूर्वेष्टतेः विधाति मेऽङ्गानि गुरुरितानि निष्ठन्त्यित्यङ्गस्तुत्यनन्तरं यद्यर्थः,

तारकं मे भ्रुवोर्मध्यमाज्ञाचक्रविराजितम् ॥

प्रणवः श्रोत्रयुग्मं च नेत्रयुग्मं प्रपञ्चगः ॥ ३ ॥

संसारमहाभयात्तारयतीति तारकम्, आज्ञाचक्रेण द्विदलपद्मेन विराजितं, मे भ्रुवोर्मध्यं पातु । ब्रह्म प्रणमयतीति प्रणवः । वैखरीभावे सर्वशब्दप्रपञ्चं व्याप्य तत्प्रतिपाद्य सर्वार्थप्रपञ्चगः ॥ ३ ॥

नासिकां नासिकाध्यक्षस्तालू पातु परात्परः ॥

चिबुकं सर्वदः पातु दन्तान्दानवनाशकः ॥ ४ ॥

नासिकासञ्चारत्प्राणात्मना नासिकाध्यक्षः । परात् कार्यब्रह्मणो परः । सर्वं सर्वात्मिकं ब्रह्म ददातीति सर्वदः । दानवानामसुराणामासङ्गपाप्मनां नाशकः ॥ ४ ॥

ओष्ठद्वयं सदा पायात्कण्ठं पातु ममाञ्जययः ॥

भुजद्वयं भ्रुवोऽध्यक्षः करौ पातु कराकृतिः ॥ ५ ॥

सदा सर्वकालं ओष्ठद्वयं पायात् । व्ययो उपश्रयस्तद्रहितत्वादव्ययः । भ्रुवो भ्रूमेरध्यक्षोऽधिष्ठाता । प्रसारिताङ्गुलिकवितस्त्याकारकरस्याकृतिरिय आकृतिर्यस्य, नागराक्षरे तथा कैश्चिदोङ्कारलेखनात् । सर्वशिल्प-रचनाहेतुत्वाद्वा कराकृतिः ॥ ५ ॥

कुक्षिं मे पातु सततं पृष्ठं पातुः पुमुत्तमः ।

कुचद्वयं सदा रक्षोद्वेदान्तवनगोचरः ॥ ६ ॥

सततं शाश्वतं ब्रह्म । पुमुत्तमः पुरुषोत्तमः ॥ ६ ॥

नाभिं पातु नराकारो जयने परमेश्वरः ॥

गुह्यस्थानं गुह्यरूप ऊरू पातु स्वयंभवः ॥ ७ ॥

नराकारः पुरुषाकृतिः । गुह्यरूपः अतिरहस्यत्वाद्गोप्यरूपः । स्वयंमेव परमार्थतो भवति नान्यादिति स्वयंभवः ॥ ७ ॥

अवाच्यो जानुनोर्मध्यं जङ्घे जम्भारिसेवितः ॥

पादद्वयं तथा विष्णुः पुनर्भवहरो नखान् ॥ ८ ॥

महिमेयत्तया तात्त्विकरूपेण च अवाच्यो वक्तुमशक्यः । नखान्पाद-नखान्सर्वनखान्या ॥ ८ ॥

सर्वाण्यङ्गानि सर्वात्मा पातु बाष्णीमनःप्रियः ॥

प्राचीनदेशतः पातु पामवाचीनदेशतः ॥ ९ ॥

आमुष्मिकमपि फलं महत्तममित्याह—

जपित्वा कवचं नूनं तरन्ति भयसागरम् ॥

कवचेन युतो राजा शत्रूनिव दुरासदान् ॥ १६ ॥

जपित्वेति कवचेन युतः पुरुषो राजेव दुरासदान् शत्रून्पि तर-
तीति विपरिणामेन योज्यम् ॥ १६ ॥

तस्मात्पठन्तु सततं त्रिषु कालेषु योगिनः ॥

ॐकारकवचं गौर्या इत्येवं शंभुरब्रवीत् ॥ १७ ॥

इति प्रणवकवचं समाप्तम् ॥

तस्मादिति ॥ योगिनः यतयः । इत्येवं अनेनाभिप्रायेण, शंभुः
गौर्या ॐकारकवचमब्रवीदित्यन्वयः ॥ १७ ॥

इति प्रणवकवचव्याख्या समाप्ता ॥

अथातः संप्रवक्ष्यामि प्रणवब्रह्मणो द्विजाः ! ॥

हृदयं सर्ववेदानां सारभूतं भवापहम् ॥ १ ॥

अथ कवचानन्तरं प्रणवार्थस्यावश्यानुसन्धेयत्वात्, हृदयं पञ्च-
हस्यभूततात्पर्यार्थप्रतिपादकं ग्रन्थम् ॥ १ ॥

इदमेवाह—

ॐकारार्थो विशेषेण यत्र शक्यो न वीक्षितुम् ॥

अकारश्च उकारश्च मकारश्च सविन्दुकः ॥ २ ॥

ॐकारार्थ इति ॥ तत्राप्यारोपापवादाभ्यां निष्पन्नं ब्रह्म प्र-
णवेन योज्यते इति प्रदर्शयिष्यंस्तदर्थं तन्मन्त्रान् विभजते *अकारश्चो-
त्यादिना* ॥ २ ॥

नादः कलाशक्तिरर्थमात्राशान्तनवांशकः ॥

तेषामर्थं प्रवक्ष्यामि पार्यक्येन शुचिव्रताः ! ॥ ३ ॥

नपांशा अवयवा यस्य स तयोक्तः । तेषामकारादीनां नष्टानामं-
क्षरानां एवार्थस्येत्यन्तेकं सत्येणार्थं प्रवक्ष्यामीत्यर्थः ॥ ३ ॥

तत्र विषदादिभूतपञ्चोत्पत्तितत्पञ्चाकृतक्रमेण ब्रह्माण्डादिचतुर्वि-
धशरीरान्तसमष्टिस्थूलप्रपञ्चाभ्यारोपेण तदुपहितं जागरितावस्थं ब्रह्म
अकारांशार्थं इत्याशयेनाह—

प्रपञ्चो जायते यस्माद्यसाचरविभाजनः ॥

अयसः संनिधानेन तन्मणेश्चलनं यथा ॥

तथाऽविद्यापि चलति जगद्धेतुत्वकारणम् ॥ ८ ॥

तन्मणेः अयःस्कान्तमणेऽसन्निधानेन अयसः यथा चलनम्, तथा चित्सन्निधानेन अविद्यापि चलति, तच्चलनमेव ब्रह्मणो जगद्धेतुत्वारोपे कारणमित्यर्थः ॥ ८ ॥

निश्चले निर्विकारे च यथा संसार इष्यते ॥

इत्याह तत्तुतीयोऽपि, अविद्या न च वास्तवी ॥ ९ ॥

पतावांस्तु विशेषः—यद्यश्चलनं भणौ नेष्यते, अविद्यायाः स्पन्दपरिणामोभयरूपः संसारस्तु निश्चले निर्विकारेऽपि ब्रह्मणि आरोपदृष्ट्या इष्यते, तथाचाविद्यामात्रमेवालानचक्रतयेव जगद्भावेन भासते न ततोऽन्यत्किञ्चिदिति ज्ञानेनाऽविद्याबाधे संसारबाधसिद्धिरिति मकारांशार्थ इत्याह *इत्याहेति* ॥ इदानीमविद्याशयलात्पृथक्कृतम् अविद्यातत्कार्यबाधेष्वुपाध्या शोधिततत्त्वपदार्थरूपमधिष्ठा नचिन्मात्रं विद्वेशार्थ इति दर्शयति *अविद्या नचेत्यादि, तच्चतुर्थोऽपीत्यन्तेन* ॥ ९ ॥

ननु तत्त्वज्ञानेन शब्दलान्तर्गताविद्यांशस्येव निरंशस्यापि बाधः किञ्च स्यात्तत्राह—

ब्रह्म विम्बात्मकं सत्यं जगन्नेतरदीदृशम् ॥

अधिष्ठानमबाध्यं स्यादधिष्ठेयस्य बाध्यता ॥ १० ॥

ब्रह्मेति ॥ ज्ञानं हि सत्यार्थावलम्बनयत्नेन मिथ्याभूतमेव बाध्यते सत्यस्य बाध्यत्वायोगादित्यर्थः। सत्यत्वे हेतुगर्भविशेषणम् *विम्बात्मकमिति* यथा विम्बप्रतिविम्बमेदाधाराधिष्ठानं मुखं न भेदवन्मिथ्या, तथा जीवेश्वरमेदकल्पनाधिष्ठानं ब्रह्मापि न मिथ्येत्यर्थः। ब्रह्मण इतरज्जगत्तु न ईदृशं न सत्यम् सत्यान्यत्वादेवेत्यर्थः ॥ फलितमाह *अधिष्ठानमिति* ॥ अधिष्ठेयस्य, आरोप्यस्य ॥ १० ॥

रज्ज्वादिरिव सर्पादेः सर्वाधारः परेश्वरः ॥

इत्याह तच्चतुर्थोऽपि, आधारत्वं न वास्तवम् ॥ ११ ॥

सर्वाधारः सर्वस्य वियदादेरवस्थात्रयस्य च आधारः अधिष्ठानम्, परेश्वरः परब्रह्म, शोधितत्वं पदद्वयार्थं कथमखण्डैकरसचिदानन्दरूपवाक्यार्थो नादांशार्थ इत्याह *आधारत्वमित्यादि, पञ्चमस्तत्रेत्यन्तेन* वियदादेरवस्थात्रयस्य च आधारत्वमधिष्ठानान्वयमपि अधिष्ठेयमिष्यात्वे न वास्तवम्, नहि पुत्राभावे पत्न्या तन्माता न भवति ॥ ११ ॥

ब्रह्म सत्यं जगन्मिथ्या भेदो न ब्रह्मजीवयोः ॥

ईश्वरः संसरत्येवं जीवरूपेण जन्तुषु ॥ १२ ॥

यदा दर्पणस्थानोऽयं भेदकोपाधिभूतं जगन्मिथ्या उभयत्राप्यधिष्ठानं ब्रह्मैव सत्यं, तदा निरुपाधिमुखस्येव ब्रह्मजीवयोरपि भेदो नास्ति । यदाप्ययं संसारीचाऽभूत्तदापि जन्तुषु चतुर्विधभूतजातिषु ईश्वरं मायोपहित एव जीवरूपेण संसरति मायाकार्योपाधीनां कारणानन्वयादुपहितभेदासिद्धेः ॥ १२ ॥

यदा राजभोगसम्पन्नः मुखशय्याशयानो राजैव परितः परिजनैः पदमहिष्या च चामरव्यजनपादसंवाहनादिभिः सेव्यमानो राजरूपेण भोगी स्वात्माज्ञानपरिकल्पितभिन्नुक्तश्च न एव भवतीति उपाधिसद्भावदशायामपि न वास्तवैकत्वविरोधः, ततो दूरे उपाधिबोधदशायां तत्सम्भवेत्यखण्डैक्यमव्याहृतमित्याशयेनाह—

राजरूपेण भोगी च भिन्नरूपेण भिन्नकः ॥

इत्याह पञ्चमस्तत्र, जीवरूपं न वास्तवम् ॥ १३ ॥

राजरूपेणेति ॥ त्वंपदलक्ष्ये ब्रह्मभावसाक्षात्कारज्ञानेन सप्रपञ्चजीवभाववाधे सर्वानर्थनिवृत्तिरूपः परमपुरुषार्थः सिद्ध इति कलां शार्थं इत्याशयेनाह *तत्र जीवरूपमित्यादि, पष्ठ इत्यन्तेन* ॥ १३ ॥

यदा चन्द्रतत्कलानां व्यावहारिके अवयवावयविभावे सूर्यतत्करणाणां संस्थानस्थानभेदेऽपि सति अमृततेजःस्वभावो न भिद्यते तदा निरवयवसंस्थाननिष्प्रदेशचिन्मात्रस्वभावे उपाध्यपगमे क. भेदानथसम्भावनेत्याशयेनाह—

चन्द्रात्कला न भिद्यन्ते सूर्यादिव च भानवः ॥

तथा जीवा न भिद्यन्ते ब्रह्माण्श्च उपाधितः ॥ १४ ॥

चन्द्रादिति ॥ १४ ॥

नन्ववत्साधेनुरानीयतामित्यत्र घत्सनाश इव कार्यकारणापाधिना शायेव जीवब्रह्मणोर्भेदकोपार्थी स्याताम्, यथाहुः—‘‘निरुपाधिभवे. . . विशेषगतिहेतुरिति, तत्राह—

उपाधिनाशे नोपाधिस्तत्र यत्स्ततो महान् ।

इत्याह पष्ठ,स्तत्रापि जीवभेदो न वास्तवः ॥ १५ ॥

उपाधिनाश इति । उपाधिनाश उपाधिर्न भवति यदा द्वाघटोपाधिनाशस्याकाशभेदकत्वाददर्शनात् मुखभेदकद . . .

स्य मुखमेदकत्वादशनाद्यन्द्भेदकतिमिररोगनाशस्य चन्द्रमेदकत्वाद-
शनाद्य, वत्सतन्नाशो हि न धनुमेदकोपाधी किन्तु जातिप्रयुक्तमेदस्य प-
रिचायकौ, न चात्रोपाधिव्यतिरिक्तं भेदप्रयोजकं किञ्चित्केनचिद्वक्तुं
शक्यम् असङ्गमायाव्यतिरिक्तस्योपाधिकल्पकस्य चादिभिः दुर्निरूपत्वा-
दभावस्य प्रतियोगितद्वयच्छेदकभेदसिद्धयधीनमेदतया निरुपाध्यतया च
स्वभेदसिद्धावप्यसमर्थस्य स्वाध्यभेदोपाधितया दूरनिरस्तत्वाद्योपा-
धिनाशस्य भेदकोपाधित्वसाधने प्रवृत्तस्य तव वृत्तैव महान् यत्नः
परिधमो भवेदित्यर्थः । तत्रैतच्छ्रुत्यं वक्तुम्—न चाभ्यार्थसाक्षात्कारेणा-
विद्यानिवृत्तौ आत्यन्तिकसर्वापाधिनिवृत्तिः शक्या प्रतिज्ञातुं तत्त्वज्ञजी-
वनाभावप्रसङ्गेन ब्रह्मविद्यासम्प्रदायप्रवर्तकाभावप्रसङ्गान् जीवन्मुक्ति-
शास्त्रविरोधप्रसङ्गात्, 'तस्य नावदेव चिरं यावन्न विमोक्षयेऽथ' इत्यादि-
श्रुतिकोपात् प्रारब्धकर्मशेषवैयर्थ्यात् 'भोगेन त्वितरे क्षपयित्वा सम्पद्यत'
(ब्र० सू० ४।१।१६) इति सूत्रविरोधाच्चेति तत्परिहारेण जीवन्मुक्तिदशायां
(न) ब्रह्मतत्त्वसमर्थनार्थः शक्यंश इत्याह *तत्रापीत्यादि, सप्तमीत्यन्ते-
न० । तत्र तस्यामविद्यातत्कार्यव्याधदशायामपि जीवन्मुक्तिव्यवहारमा-
सार्थमभ्युपगम्यमानो जीवभेदो न पूर्ववद्भास्तथा सत्यकामकर्मवासना-
रूपजन्मवीजोत्पादनसमर्थ इति यावत् ॥ १५ ॥

तत्कृतस्तत्राह—

स्थूलमूक्षमादिदेहेषु दग्धेषु ज्ञानबहिना ॥

दग्धवस्त्रमिवाभासशक्तिरेकाञ्चशिष्यते ॥ १६ ॥

स्थूलेति । आभासो घाधितजगदाकारप्रतिभासस्तच्छक्तिरेकैव
प्रारब्धशेषभोगायाऽयंशिष्यते न जगद्रूपमणुमात्रमपीत्यर्थः । तत्र बुध्या-
रोहायानुरूपं दृष्टान्तमाह *दग्धवस्त्रमिवेति* ॥ १६ ॥

तथाऽऽभासः प्रतीयेत यथापूर्वं च संस्मृतिः ॥

इत्याह सप्तमी तत्र, आभासो न च वास्तवः ॥ १७ ॥

ननु यथा दग्धपटे पटाकारं प्रतियन्तोऽपि प्रेक्षावन्तो न प्राघरूपपरि-
धानार्थं तत्र प्रवर्तन्ते यथा पूर्वं मदीयः पटोऽयं शीतनिवारणादिक्षम इति
संस्मृत्यभावात्तथा जीवन्मुक्तावपि पटादि नादधुरित्याशङ्क्याह *यथापूर्वं
चेति* । ज्ञानवाधितस्यापि प्रपञ्चस्य प्रारब्धभोगार्थत्वात्प्रपञ्चहारार्थक्रि-
याप्रतिभाससामर्थ्यायाधायावज्जीवं यथापूर्वं संस्मृतिश्चकारात्प्रपञ्चहारो
भोगश्च सिद्ध्यतीत्यर्थः । तस्यां च दशायां जीवन्मुक्तैः 'अस्ति भाति प्रियं
रूपं नाम चेत्पञ्चपञ्चाकारमके जगत्पर्यं अस्तिभातिप्रियमित्यंशत्रयं ब्रह्मा-

त्मनैव मीयते तत्त्वतो ज्ञायते, नामरूपमित्यर्द्धांशो यथापूर्वं भ्रान्त्यदेव प्रतीयते न याथावर्थेन मीयत इति तद्दृष्ट्युपहितं ब्रह्म अर्द्धमात्रेत्युच्यते इत्यर्द्धमात्रांशार्थ इत्याह *तत्राभास इत्यादि, अष्टमी यत इत्यन्तेन ॥१७

जीवन्मुक्तिदशां प्राप्य स्वानन्दमुनुभूय च ॥

अर्द्धं च मीयते यस्मात् ब्रह्माभिन्नं च सर्वशः ॥ १८ ॥

यतः अंशपञ्चकमध्ये नामरूपात्मके आभासांशो न वास्तवः प्रमावि-
पयः सच्चिदनन्दस्तु वास्तवः अन्यांशो भ्रान्तिमात्रसिद्धः, यतश्च जीव-
न्मुक्तिदशां प्राप्य वास्तवं स्वानन्दमनुभूय स्थितेनैतत् ब्रह्माभिन्न-
मर्द्धमेव मीयते तस्मादर्द्धमात्रेति सा प्रोक्तेति परेणान्वयः ॥ १८ ॥

अभावस्तस्य विज्ञानमहिम्नाऽनुमितिर्भवेत् ॥

अर्द्धमात्रेति सा प्रोक्ता प्राहैवं चाष्टमी यतः ॥ १९ ॥

विज्ञानमहिम्ना तु सर्वशः सर्वनामरूपांशश्च अभावो वाच्यश्च परमा-
र्थतो ब्रह्माभिन्नमधिष्ठानमात्रमिति दृष्टनिश्चयो भवेत्, अतः सा मात्रा
अर्द्धमात्रेति प्रोक्तेति स्यनामनिर्वचनरूपमष्टमीमात्रा एव प्राहेत्यर्थः ॥१९॥

शान्ताख्यो नवमोऽशस्तु मुक्तानां संन्यासिनां निर्विकल्पसमाधौ वि-
देहकैवल्ये च प्रथमानं शान्तसर्वप्रपञ्चपरमपुरुषार्थभूतं निरतिशयानन्द-
भूमाप्यं स्वरूपमाहेत्याह—

कर्मणां न्यायतो न्यासे स्थूलसूक्ष्मादिदेहके ॥

नष्टे जन्मान्तराभावे गुरुवेदान्तमानतः ॥ २० ॥

व्यतिरिक्तं जगत्स्वस्माद्यतो नास्ति ततः स्वयम् ॥

शान्तं निर्मलमाकाशं नित्यानन्दं च सर्वगम् ॥ २१ ॥

स्ये महिम्नि च संसिद्धं पर्यवस्यति केवलम् ॥

नात्र भेदो न चाकारो न विकल्पो न कल्पना ॥ २२ ॥

*कर्मणामिन्यादि, नवमस्तेनेत्यन्तेन ॥ विहितानां कर्मणां न्यायतो
विहिते न्यायेनैव संन्यासे कृते गुरुवेदान्तमानतो ज्ञानेन तत्त्वसाक्षात्का-
रेण स्थूलसूक्ष्मकारणदेहके नष्टे सति बीजाभावादेव जन्मान्तराभावे
सति ऐहिकमामुष्मिकं च जगद्यतः स्वतो व्यतिरिक्तं नास्ति, ततः स्वयं
यतिः शान्तं नित्यानन्दं सर्वाङ्गपूर्णं स्ये महिम्नि स्वतःसिद्धं निर्मलमा-
काशं सर्वगतः स्वप्रकाशं केवलब्रह्मैव पर्यवस्यतीति सार्द्धद्वयार्थः ॥

तत्र शान्तजगद्प्रवृत्तिनिमित्तानि प्रपञ्चयन्ति *नात्रेति* ॥२०॥२१॥२२॥

न किञ्चिन्नैव किञ्चिच्च सिद्धमद्वैतमुच्यते ॥

इत्याह नवमस्तत्र ततः श्रद्धात्त्व शौनक ! ॥ २३ ॥

न किञ्चिदिति द्वैतनिषेधे तदभावपरिशेषमाशङ्क्य नव किञ्चिदिति* तस्याप्यधिष्ठानव्यतिरिक्तस्य प्रतिषेधार्थं तत्र तासां नवांशानां मध्ये नव-
मोऽंश इत्याह वर्णितप्रणवार्थः ॥ श्रद्धाध्यानैरेव सुबोधो नाभ्यैरित्याशयेन
तदङ्गतया श्रद्धां विधत्ते *तत इति* ॥ २३ ॥

ज्ञात्वेदं गुरुमूलेन नानावेदान्तसंग्रहम् ॥

मुच्यते जन्मपाशेन नरो नात्रास्ति संशयः ॥ २४ ॥

नानावेदान्तानां तात्पर्यसङ्ग्रहरूपमिदं प्रणवहृदयं गुरुमूलेन गुरुप्र-
धानेन श्रवणादिना ज्ञात्वा नरो जन्मपाशेन मुच्यते, अत्र संशयो नास्ति
संशयो न कार्य इत्यर्थः ॥ २४ ॥

शिखां सूत्रं च गायत्रीं गृहं दारान्कुमारकान् ॥

परित्यज्य जपन्त्वेतं प्रणवं साङ्गमुत्तमम् ॥ २५ ॥

ॐकारहृदयं गौर्या इत्येवं शम्भुरब्रवीत् ॥

इति प्रणवहृदयम् ॥

प्रणवहृदयज्ञानप्रधाने प्रणवजपे परमहंसपरिब्राजकानामेवाधकार
इति दर्शयति *शिखामिति* ॥ २५ ॥

ॐ कारहृदयमित्युपसंहारः ।

इति प्रणवहृदयव्याख्या समाप्ता ॥

सूत उवाच—

साङ्गं प्रणवमाजप्य पुरश्चर्यो ततश्चरेत् ॥

दशलक्षं जपः प्रोक्तस्तर्द्धं होम उच्यते ॥ १ ॥

नित्यं प्रणवजपनिष्ठस्य तत्पुरश्चर्याप्रकारं संक्षिप्याह *साङ्गमित्या-
दिना* प्रजप्य किञ्चित्कालं जप्या, स्पष्टम्(१) ॥ १ ॥

तर्पणं स्यात्तर्द्धं च सहस्रं द्विजभोजनम् ।

एवं कृत्वा सनियमं प्रणवात्मा प्रसीदति ॥ २ ॥

किमत्र बहुनोक्तेन प्रणवेन तुला न हि ॥

(१) अन्यदिति शेषः ।

गायन्ति श्रुतयः सर्वा जपन्ति मुनयस्तथा ॥ ३ ॥

सनियमं पयःफलसत्तुपायकभिक्षाशनस्थण्डिलशयनादिसर्वपुरश्चर्याङ्गनियमसहितम्, एवं पुरश्चरणं कृत्या स्थितस्य पुंस इति शेषः, प्रणवस्वरूपं आत्मा प्रसीदति पापदुर्वासनादिकालुष्यं हित्वा प्रकाशन इत्यर्थः । सगुणनिर्गुणब्रह्मप्रसादे अन्तरङ्गसाधनेष्वन्येषां साधनानां प्रणवेन तुला न हीत्यर्थः । श्रुतयः सर्वाः—‘ॐ मिति ब्रह्म । ॐ मिति सर्वम् । एतद्वै सत्यकाम परञ्चापरं च ब्रह्म यदोद्धारो, रसानां रसतमः पराद्भ्यः ॐमित्येतदक्षरमिदं सर्वमि’त्याद्याः । मुनयः व्यासवसिष्ठसनकाद्याः ॥२॥३॥

तिष्ठन्वन्ये गुणाः साक्षात्परब्रह्मतत्त्वस्य सर्वप्रपञ्चबाधेन करतलामलकवदपरोक्षतया प्रतिपादकत्वमेवास्य सर्वोत्कर्षं व्यापयतीत्याह—

वाच्यं ब्रह्म परं वस्तु महिमा केन वर्यते ॥

शुकादयोऽपि यं जप्त्वा मोक्षमाप्नुनिरत्ययम् ॥ ४ ॥

वाच्यमिति । ये ये प्राट्मुक्तास्ते सर्वे प्रणवप्रभावादेवेत्याह *शुकादय इति* निरत्ययं पुनरावृत्तिरहितम् ॥ ४ ॥

सर्वोपासनासत्कर्मफलावाप्तिरपि अकाराद्यवयवैः सर्ववाग्व्यापिनः प्रणवस्यैव सामर्थ्यादित्ययमेवैकः सर्वपुरुषार्थसिद्धिहेतुरित्याशयेनाह—

‘लौकिकी वैदिकी वाक्च व्याप्ता येन पलाशवत् ॥

इत्यवोचमहं सर्वं यत्पृष्टं मुनिसत्तमैः ॥ ५ ॥

लौकिकीति पलाशवत् वृन्तेन पत्रवत् । ‘तद्यथा शङ्कुना सर्वाणि पर्णानि सन्तीर्णान्येधमोद्गारेण सर्वा वाग् सन्तीर्णे’ति श्रुतेरिति भावः ॥ मुनिसत्तमैः भवद्भिर्यत्पृष्टं तत्सर्वम् इति वर्ण्यप्रकारेणावोचमित्युपसंहारः ॥ ५ ॥

एवं सरहस्यं महामहिमप्रणवस्वरूपं श्रुत्वा कृतकृत्याः सन्तुष्टाः मुनयः स्वं सूतं च प्रशंसन्ति—

मुनय उचुः—

अहो भाग्यमहो भाग्यमहो फलमहो फलम् ॥

पिता त्वं मुनिधौरेय मृत ! त्वन्मुखसागरात् ॥ ६ ॥

अहोभाग्यमित्यादिना अनन्तजन्मसञ्चितमुकृतं परिपक्वभाग्यम् । तत्फलं तत्त्वज्ञानम्, अहो इत्याश्चर्ये, कल्पितात्मनः शरीरस्य संपादयिता यदि पिता नहि पारमार्थिकस्य परमात्मनः उपदेशेन संपादयिता त्वं कथं

न पितेति भावः । सर्वमुनीनामुपवेशधुरं वहसीति मुनिधौरेयः 'धुरो यद्वृद्धकाचिति' (पा० अ० ४ पा० ४ सू० ७७) ढक् ॥ ६ ॥

ॐ कारकल्पमौक्तेयमणिं वध्वा वयं मुदा ॥

स्वकीयकण्ठदेशेषु धारयाम प्रसादतः ॥ ७ ॥

ॐ कारकल्पलक्षणो मौक्तेयो मुक्तानायकां मणिस्तं वयं स्वकीयक-
ण्ठदेशेषु वदध्वा त्वत्प्रसादतो धारयामः ॥ ७ ॥

भासा तस्य तमो नष्टं हृदयस्थं तपोधन ! ॥

इत्युक्त्वा मुनयः सर्वे नेमुः सूताख्यदेशिकम् ॥ ८ ॥

तस्य मणेरभासा तात्पर्यार्थप्रकाशलक्षणप्रभया हृदयस्थमज्ञानं तमो
नष्टम्, नेमुर्नमश्चक्रुः ॥ ८ ॥

पठन्तु शृण्वन्तु च वाचयन्तु लिखन्तु गायन्तु च बोधयन्तु ॥

ॐ कारकल्पं मुनिवृन्दसेव्यं सूतोक्तमीशोक्तमनिन्दितं च ॥ ९ ॥

इति श्री स्कन्दपुराणे वैष्णवसंहितायां यन्त्रप्रस्तावे

प्रणवकल्पे प्रथमोऽध्यायः ॥ १ ॥

आदौ ईशोक्तं तथा सूतोक्तम्, न विद्यते निन्दितं जन्ममरणादिदुः-
यस्मात्तदनिन्दितम् ॥ ९ ॥

इति प्रणवकल्पप्रकाशे प्रथमोऽध्यायः ॥ १ ॥

सर्वात्मकत्वादनन्तनामकस्य प्रणवस्य सारभूतान्यष्टोत्तरशतनामा-
न्याचिख्यासुः सुतस्तदुत्तरूपमङ्गलाचरणरूपां तद्भूमिकां रचयति—

प्रणवः परमं ब्रह्म प्रणवः परमः शिवः ॥

प्रणवः परमो विष्णुः प्रणवः सर्वदेवताः ॥ १ ॥

प्रणव इति परमस्य ब्रह्मणः प्रतिपादकत्वात्प्रतीकत्वाच्च परमं ब्रह्म,
एवं परमस्य शिवस्य ब्रह्मविद्याशरीरस्य शुद्धचिन्मात्रस्य वाचकत्वा-
त्प्रतीकत्वाच्च परमः शिवः, एवं सर्वजगदुपादानमायाशक्तिशरीरस्य
चिन्मात्रस्य वाचकत्वादिना परमो विष्णुः, ततो हिरण्यगर्भादिसर्वदेव-
तात्मना अभिव्यक्तकार्यब्रह्मणो वाचकत्वादिना सर्वदेवताः ॥ १ ॥

मुनय ऊचुः—

सूत सूत महामाज्ञ व्यासशिष्य महामते ! ॥

यस्य देवस्य नामानि लोकेषु मुनिसत्तम ! ॥ २ ॥

सूतगृहेत्यादरायं द्विवचः, लोकेषु प्रख्यातानीति शेषः ॥ २ ॥

प्रथमं नामभिर्यस्तु सर्वदेवोऽभिपूज्यते ॥

सर्वदेवतवृन्दानां पूजने यानि नो वद ॥ ३ ॥

साधारण्येन सर्वज्ञ ! लोकानुग्रहकाङ्क्षया ॥

सूत उवाच—

नामानि यानि लोकेषु प्रणवस्य मुनीश्वरैः ॥ ४ ॥

सर्वेषां देवः सर्वदेवः, सर्वदेवतात्मकत्वाद्वा सर्वदेवः ईश्वरः अभिपूज्यते, सर्वदेवतवृन्दानां प्रत्येकं पूजनेऽपि यानि नामानि साधारण्येन भवन्ति तानि नामानि लोकानुग्रहकाङ्क्षया नः अस्मभ्यं वदेति परेण सहान्वयः । सूतवाक्ये 'नामानि यानीत्यादिमुनिपृष्ठार्थस्यानुवाद उत्तरस्य पृष्ठार्थकनिष्ठताद्योननार्थः ॥ ३ ॥ ४ ॥

कीर्त्यन्ते नामभिस्तैस्तु सर्वदेवतपूजनम् ॥

सर्वदेवात्मको यस्मात्प्रणवः परिकीर्तितः ॥ ५ ॥

यस्मात्प्रणवः सर्वदेवतात्मकः परिकीर्तितस्तस्माच्चैः प्रणवनामभिः सर्वदेवतपूजनं युक्तमित्यर्थः ॥ ५ ॥

अस्य श्रीप्रणवाष्टोत्तरशतनामस्तोत्रमहामन्त्रस्य ब्रह्मा ऋषिः, परमात्मा देवता, अनुष्टुप् छन्दः, अंवीजं, उं शक्तिः, मङ्गोलकं मोक्षार्थे जपे विनियोगः ।

ब्रह्मा ऋषिः इति परं ब्रह्मेत्यर्थः । यद्यपि पार्वत्यै शिवेनोपदिष्टत्वात्स एव ऋषिर्युक्तस्तथापि प्रणवस्य परब्रह्मऋषिप्रसिद्धेस्तन्नाम्नामपि स एव ऋषिः, शिवस्यापि परब्रह्मत्वेन ऋषित्वलाभादिति भावः ॥

ध्यानम्—

ॐ कारं प्रणवात्मबोधविलसत्प्राप्यं विदानन्ददम्

सत्यं ज्ञानमनन्तमूर्त्तिममलं सिद्धात्मकं सर्वगम् ॥

प्रत्यञ्चं पुरुषोत्तमाब्जभवनं व्योमाभरोमावलि

वाणीलक्ष्मिजगज्जनौ कुशलया गौर्या समेतं भजे ॥ १ ॥

ॐकारमिति । ॐकारकृतेनैव परमात्मबोधेनाविद्यावरणनिरासात्परमात्मभावेन विलसद्भिरधिकारिभिः स्वात्मतया प्राप्यम् । तथाबिधस्वात्मदानेनैव चिदानन्दप्रदम्, स्वप्रकाशनिरतिशयानन्दप्रदम् । अनन्तमूर्त्तिमपरिच्छिन्नस्वरूपम् । सिद्धात्मकं स्वतःसिद्धं स्वसिद्धावन्यानि-

पेक्षमिति यावत् । सर्वगं सर्वाधिष्ठानम्, अत एव प्रत्यञ्चम्, क्षराक्षराती-
तत्वात् । पुरुषोत्तमं सर्वप्राणिहृदयाञ्जयनम् । अथवा पुरुषोत्तमो वि-
ष्णुः अञ्जस्य चन्द्रस्य भवनमावासभूतो रुद्रः, अञ्जं पद्म भवनं स्थानं
यस्य स ग्रहा, एतेषां समाहारात्मा यः परमशिवस्तद्रूपम् । व्योमघ्नो-
लत्याद्व्यासत्याह्वा व्योमाभरोमावलिम्, अत एव घाणी च ई च ल-
क्ष्मीश्च तासां समाहारो घाणीलक्ष्मि, तस्य जगतश्च जनौ कुशल्या गौ-
र्या परमशक्त्या समेतम्, ॐकारं भजे जपध्यानार्थविचारादिभिर्निरन्तरं
सेवेत्यर्थः ॥ १ ॥

एवं ध्यात्वा ततो भक्त्या नाम्नापष्टोत्तरं शतम् ॥

प्रणवस्य जपेद्विप्राः । शुचिभूत्वा समाहितः ॥ २ ॥

समाहितः अव्यग्रचित्तः ॥ २ ॥

ॐकारस्तारकं सूक्ष्मं प्रणवं सर्वगोचरः ॥

दिव्यमेकाक्षरं शुभ्रं शुद्धं निर्मलमव्ययम् ॥ ३ ॥

उच्चार्यमाणः सर्वं शरीरमूर्ध्वमुदामयतीत्योङ्कारः । संसारमहाभया-
त्तारयतीति तारकम् । सूक्ष्मीभूय परशरीराण्यनुप्रविशतीति सूक्ष्मम् । ग्रह
ग्राहणेभ्यः प्रणामयतीति प्रणवः । सर्वगोचरः सर्वव्यापी । द्योतनस्वभावं
दिव्यम् । एकमेव न क्षरत्यश्नोतीति वा अक्षरम् । शुभ्रं शुभम् । अशुद्ध-
देहत्रनिरासित्याच्छुद्धम् । अविद्यादिमलरहितत्वान्निर्मलम् । व्ययः अप-
क्षयस्तदभावादव्ययम् ॥ ३ ॥

सत्यो निरत्ययो देवो विश्वव्यापी प्रपञ्चगः ॥

विष्णुर्ब्रह्मा शिवो धाता विश्वकर्मा जगद्गुरुः ॥ ४ ॥

अवाध्यत्वात्सत्यः । अत्ययो नाशस्तद्रहितत्वान्निरत्ययः । दीव्यति अ-
वस्थाश्रेयेण सर्गादिना च क्रीडतीति देवः । विश्वव्यापनशीलत्वात् वि-
श्वव्यापी । स्वाध्यस्तं प्रपञ्चमधिष्ठानसद्रूपेणानुगच्छतीति प्रपञ्चगः ।
सर्वं देवा विशन्त्यस्मिन्निति विष्णुः । बृंहयति जगदिति ब्रह्मा । निरति-
शयानन्दत्वाद्नन्तकल्याणगुणनिधित्वाच्च शिवः । जगद्धारयति पोष-
यति चेति धाता । विश्वस्य कर्ता निर्माता । जगतः परमहितोपदेष्टृ-
त्वात् जगद्गुरुः ॥ ४ ॥

सप्तो पालयितो गोप्ता वेदकर्ताऽऽगमाकृतिः ॥

वेदान्तवेद्यो निलयं देवतं भवनासकम् ॥ ५ ॥

जगतः आदौ स्रष्टा । ततः पालयिता पोषयिता । गोप्ता उपधातकेभ्यो
रक्षिता । वेदानां कर्त्ता कल्पादावाविष्कर्त्ता । आगमा रहस्यविद्यास्तदा-
कृतिः । वेदान्तरूपनिपत्प्रमाणैर्वेद्यः । प्रलये निलीयतेऽस्मिन्जगदिति
निलयम् । देवतानां समष्टिर्देवतम् । भवनं भवः पुनर्जन्म तस्य नाशकं
मूलाच्छेदकम् ॥ ५ ॥

अतःपरं मातृकावर्णक्रमेण यथाम्भवं अकारादिनामान्याह--

अकारादिक्षकारान्तमातृकावर्णवाचकः ॥ ^{३१}

आलोचनतपःसिद्धजगदुत्पत्तिकारणम् ॥ ^{३३} ६ ॥

अकारादीति । अकारादिसर्वमातृकावर्णान्मना प्रकृतिप्रत्ययपद-
वाक्यमहावाक्याद्यात्मना सर्वार्थधाचक इत्यर्थः । 'तपसा चीयते ब्रह्म,
स तपोऽनप्यत, स तपस्तत्त्वा इदं सर्वमसृजते'त्यादिश्रुतिप्रसिद्धं यत्
आलोचनात्मकं तपस्तावन्मात्रेण सिद्धस्य जगत उत्पत्तेराविर्भावस्य
कारणम् ॥ ६ ॥

इनपावकवातेन्द्रमृत्युधावनकारणम् ॥ ^{३४}

ईश्वरब्रह्मविष्णूनां रजःसत्त्वतमोभिदा ॥ ^{३५} ७ ॥

इनस्य सूर्यस्य पावकस्य बन्हेर्वातस्य वायोरिन्द्रस्य देवराजस्य मृ-
त्योर्यमस्य च यज्ञीत्या नियतकालं धावनं स्वस्वव्यापारे प्रवर्तनं तत्र
प्रशासितत्वेन कारणम्,

भीपास्माद्धातः पचते भीपां देति सूर्यः ।

भीपास्मादग्निश्चेन्द्रश्च मृत्युर्धावति पञ्चमः ॥

इति श्रुतेरित्यर्थः । ईश्वरो रुद्रः ब्रह्मा विष्णुश्चेत्येतेषां यथोचितक्रमेण
रजःसत्त्वतमाशुणैरुपाधिभिर्भिद्यत इति भिदा विभिन्ना या मूर्तिस्तद्रूपः
इत्यर्थः ॥ ७ ॥

उमावाणीविष्णुपत्नीशक्तिरूपेण संस्थितः ॥ ^{३६}

ऊरुमस्तककर्णादिनानाङ्गविकलस्तथा ॥ ^{३७} ८ ॥

तेषामेव क्रमान् उमा पार्वती वाणी सख्यस्वती विष्णुपत्नी लक्ष्मीरिति
प्रसिद्धा याः संहारसृष्टिपालनशक्तयस्वरूपेणापि संस्थिताः । ऊरुमस्तक-
कर्णां चेत्यादिनानाधिपैरङ्गैर्व्यवहरन्नापि वस्तुतोऽशरीरत्वात्तद्विकल-
अशरीरः 'अपाणिपादा जवने गृहीते'त्यादिश्रुतेः ॥ ८ ॥

श्रुत्तामभृतिरोगाणामालयानालयाभिधः^{३८} ॥

श्रुपिवृन्दसहस्राणां ज्ञानमोक्षप्रदायकः^{३९} ॥ ९ ॥

श्रद्धा अशौ रोगाः, तत्प्रभृतीनां रोगाणामालय आश्रयो देहस्तदात्म-
ना भ्रान्त्या प्रतीयमानोऽपि वस्तुनस्तदनालय इत्यभिधा धृत्यादिप्रसिद्धि-
र्यस्य, 'स पर्यगाबलुकमकायमवणमस्नाविरं शुद्धमपापविद्धमि'त्यादिश्रु-
तेः । सहस्रशब्द आनन्त्यपरः, स्वजपादिनिष्ठानां श्रुपिवृन्दसहस्राणा-
मिह देहे ग्रहालोके वा ज्ञानस्य क्रमाकममोक्षस्य चोपासनापरिपाकनार-
तम्येन प्रदायकः ॥ ९ ॥

रुक्ताविदुरप्रज्ञानसम्पन्नस्यापवर्गदः^{४०} ॥

लुप्तलुम्पकलौपन्यत्रितयप्रतिपादकः^{४१} ॥ १० ॥

श्रुत्कारादिनाम्नो लोके अदर्शनात्सादृश्यात् रुक्कारादि गृह्यते, ये
तपोनिर्जितरत्ननेन्द्रियत्वाद्दूरुक्तस्य भैक्षस्य रत्नं न विदुस्तेषु स्वार्थविज्ञा-
नसम्पन्नस्य सद्योऽपवर्गदः । लुक्कारादिनाम्नोप्यप्रसिद्धेस्तत्सदृशलुक्का-
रादिनामनिर्देशः, लुप्तः नष्टः अतीतः, लुम्पको लोपकर्त्ता वर्त्तमानः, लौप-
न्यो लोपनार्हः भविष्यत्पदार्थः, एतत्त्रितयप्रतिपादकः सर्वार्थप्रकाशक
इति यावत् ॥

अथवा लुप्तो बाध्याऽविद्यादिस्तस्य लुम्पकश्चरमवृत्त्या रुढः परमा-
त्मा लौपन्यो लोपनकरणीभूतश्चरमसाक्षात्कारस्तत्त्रितयस्य प्रतिपा-
दकः प्रापक इत्यर्थः ॥ १० ॥

पलादिवासनायुक्तपानीयोत्थानलालसः^{४२} ॥

ऐश्वर्याष्टकभूयिष्ठसिद्धापुरुषसेवितः^{४३} ॥ ११ ॥

पला प्रसिद्धा आदिपदादुशीरकर्पूरादि, तद्वासनायुक्तस्य पानीय
स्योत्थाने सर्वसुकृतिनामुपभोगायोत्पादने लालसा बाध्या यस्यसः । ऐश्व-
र्याष्टकमणिमादिकं प्रसिद्धं, तद्भूयिष्ठेस्तत्प्रचुरैर्देवैः सिद्धैर्योगमन्त्रादि-
सिद्धैरापुरुषैः ईशत्पुरुषाकारैः किन्नरादिभिश्च सेवितः ॥ ११ ॥

अंमादिनिखिलाम्नायमूर्द्धन्याम्नायबोधितः^{४४} ॥

अौन्नत्यगर्वसंनद्धदैत्यकुलघातकः^{४५} ॥ १२ ॥

अंकारादिभिर्निखिलानामाम्नायानां मूर्द्धनि भवैर्मूर्द्धन्यैर्महामन्त्रै-
रास्त्रायैश्च जपोपासनस्याध्यायजन्यचित्तशुद्धिद्वारा तात्पर्यवत्प्रमाण-

तया च तत्त्वतो योधिः । औन्नत्यमैश्वर्यवलादुत्कर्षस्तत्प्रयुक्तेन ग-
र्वेण युद्धाय मन्त्ररुस्य दैतेयकुलस्य विष्ण्वादिरूपेण घातकः ॥ १२ ॥

अज्ञानतिमिराप्लुष्टजगदाभासदीपकः ॥

अः कंजजहरेंद्रादिसर्वदैवतकारणम् ॥ १३ ॥

अज्ञानलक्षणेन तिमिरेणाध्यकारेणाज्ञानेन तिमिरेण च प्लुष्टस्य
दग्धप्रायस्य जगतः आभासे प्रकाशने योधने च दीपकः । साक्षादनु-
स्यारादेर्नाम्नोऽप्यन्ताप्रसिद्धेरीपच्छ्रुतिसाम्येनाज्ञानेत्यादिनामोक्तिः । अः
इतिविसर्गात्मकमेव नाम । अथ ककारादीनि नामानि । कञ्जाज्जातः
कञ्जजो ब्रह्मा हरिर्विष्णुरिन्द्रादयश्चेति सर्वेषां दैवतानां कारणम् ॥ १३ ॥

कार्यकारणसंघातदेहावासमनोरथः ॥

स्वादिभूतादिभूतात्मा गम्पागम्यविचक्षणः ॥ १४ ॥

कार्याणां भौतिकानां कारणानां महाभूतानां च संघातरूपा ये व्यष्टि-
समष्टिदेहास्तेषु स्वसृष्टेषु जीवभावेन प्रविश्य आवासे मनोरथो वाञ्छा
यस्य सः । 'हन्ताहमिमास्तिभ्यो देवतावनेन जीवेनात्मनाऽनुप्रविश्य
नामरूपेभ्योऽकरवाणोऽप्यदिश्रुतेः । खं आदिर्येषां तेषां महाभूतानां आदि
भूतः कारणत्वेन स्थितः आत्मा । चक्षुरादिप्रमाणगम्ये लौकिकविषये तद्-
गम्ये अलौकिके धर्मब्रह्मविषये च करतलामलकवदसंदिग्धापरोक्षादिहेतु-
त्वाद्विचक्षणः ॥ १४ ॥

वर्मरश्मिप्रभाकृत्ता वहिर्मुखपराङ्मुखः ॥

चराचरस्वरूपी च छेतृछेद्यादिदूरगः ॥ १५ ॥

वर्मरश्मेः सूर्यस्य प्रभायाः प्रकाशनशक्तेः कृत्ता, "येन सूर्यस्तपति
तेजसेद्ध" इत्यादिश्रुतेः । वहिर्मुखेऽप्यध्यात्मतत्त्वविचारविमुखेषु विषया-
सक्तजनेषु पराङ्मुखः । चरा जङ्गमाः, अचराः स्थावरास्तदात्मत्वात्त-
त्स्वरूपी । तथात्वे प्रसक्तं दोषं निवारयति छेद्वेति ॥ ॥ ६ ६ ॥
क्लेदयितृक्लेद्यं भेदभेद्यमित्यादिप्रपञ्चरूपं, तस्य दूरगः, अध्यस्तधर्माणा-
मधिष्ठानास्पर्शित्वादिति भावः ॥ १५ ॥

जप्तसाहस्रजप्यथ भडितिप्रतिपादितः ॥

सर्वज्ञोऽभिज्ञोऽवज्ञोऽपृक्तवास्यभिसाधितः ॥ १६ ॥

जप्ताः सहस्रमेव साहस्राः असंख्याताः यतयो यस्य, सुलो-

इष्टान्दसः, मुमुक्षुभिर्जपितुं योग्यो जप्यः याचिकमानसजपाहः । जप्यमानेन स्वेनैव भाटेति अविलम्बेनाऽऽविर्भूतग्रहात्मभावेन प्रतिपादितः अनुभावितः । तथाप्रतिपत्त्या सर्वं स्यात्मतया जानातीति सर्वज्ञः । अभि-
ज्ञैरनुभवनिष्ठैरेव विज्ञातुं शक्यो विज्ञेयः । इमानि नामानि उकारादिना-
मालाभात्पुत्रेवत् । दङ्कः पाषाणदारणः, घाशी काष्ठतक्षणी ताभ्यां द्वैतबन्धः
विच्छिद्य मुक्तरूपेण साधितो न, किन्तु ज्ञानेनाज्ञानबन्धं विच्छिद्य नित्य-
सिद्धस्वरूपेणैव परिशेषितः इत्यर्थः ॥ १६ ॥

निष्ठुराकृतिसम्पृक्तो दम्भेतरविशेषितः ॥

द्वकानिदादसम्पृक्तः प्राणित्राण्परायणः ॥ १७ ॥

उकारादिनाम्नोप्यप्रसिद्धेस्तन्मध्यं नामाह *निष्ठुरेति* ॥ दृढतर-
संसारबन्धच्छेदे निष्ठुराकृत्या निर्दयाकारया चरमसाक्षात्कारवृत्त्या सम्पृ-
क्तः मिथितः । यतो दम्भेतरैर्दम्भो दर्पो मिमानश्चेत्यादिभगवद्दर्शिता-
सुरसम्पद्बिलक्षणैरभयं सत्त्वसंशुद्धिर्ज्ञानयागव्यवस्थितिरित्यादिदैव-
सम्पद्भिर्विधेयितः समर्पितः । दङ्काऽत्र सकार्याधिद्याविजययशःपटहस्त-
विनादसदृशैः 'निष्कलं निष्क्रियं शान्तं निरुच्यं निरञ्जनम्, अमृतस्य परं
सेतुर्दग्धेधनमिवाजलमि'त्यादिदृष्टिभिः स्वतात्पर्योद्घाटनाय सम्पृक्तो
मिलितः । स्वोपासकादिप्राणिनां त्राणे परायणस्तत्परः ॥ १७ ॥

तरुणारुणसन्दोषजटामण्डलमण्डितः ॥

स्याणुः कूटस्थलक्ष्मा च दानादानविचक्षणः ॥ १८ ॥

शिवरूपत्वात्तरुणारुणेन प्रतप्तकनकयत्सन्दीप्तेन जटामण्डलेन म-
ण्डितः । सर्वसंसारशाखास्कन्धच्छेदपरिशिष्टपुरुषाकृतित्वात्स्याणुः ।
कूटमिव निर्विकारं स्थितस्वरूपमेव लक्ष्म स्वरूपलक्षणं यस्य । सृष्टिस्थि-
तिकालयोः सर्ववस्तुषु तत्तदर्थक्रियाशक्तीनां दाने प्रलयकाले उपसंहारेण
पुनरादाने च विचक्षणः ॥ १८ ॥

धनाधिपसमाराध्यो नक्षत्रोडुपमण्डनः ॥

पूज्यपूजकपूजा च फलरूपी फलात्मनाम् ॥ १९ ॥

धनाधिपेन कुबेरेण समाराध्यः । निशाकाररूपेण नक्षत्रोडुपमण्डनः ।
पूज्यः पूजनार्हः । पूजकः पूजाकर्ता पूजा पूजनक्रिया तत्तद्रूप इत्यर्थः ॥
एवं काम्यकर्मानुष्ठानेन स्वर्गादि फलासक्त्या फलात्मनां फलरूपो ॥ १९ ॥

विम्बिनीशतसम्पूज्यो भयाभयमुकोविदः ॥

पर्यादास्थापनाध्यक्षो यायजूकाभिवाञ्छितः ॥ २० ॥

ध्येयाकारप्रतिविम्बवत्पश्चिमवृत्तवृत्तयो विम्बिन्यस्तासां शतैर्ध्यान-
यज्ञैः संपूज्यः । यादृधे द्वैताभिनिवेशस्तन्मूलमज्ञानं भयहेतुत्वाद्भयं ब्रह्मात्मै-
क्यप्रतिष्ठा ह्यभयहेतुत्वाद्भयं तयोः पादशो विभागेन स्फुटम्प्रतिपादकत्वा-
द्भयाभयमुकोविदः । 'भोपास्माद्धातः पद्यते, तत्त्वेद्य भयं विदुषांऽमन्यान-
स्ये'त्यादिश्रुतेः । अत एव जगन्पर्यादास्थापने अध्यक्षः स्वामी । यन्नादि-
साधनत्वात्तत्फलदत्ताश्च यायजूकैरभिवाञ्छितः ॥ २० ॥

रम्भावनविहारी च लावण्यकमनीयदः ॥

वन्दारुवन्दनीयश्च शङ्करो लोकवासिनाम् ॥ २१ ॥

यज्ञादिफलभोक्तृत्वरूपेण रम्भाद्यप्सरसां सम्बन्धिनि नन्दनादिवने
विहारी । स्वर्गिणां लावण्यकमनीयं चन्द्रकलामयं शरीरं ददातीति
लावण्यकमनीयदः । अत एव वन्दारुभिर्नतिस्तुतिपरैर्भक्तैर्वन्दनीयः नम्यः
स्तुत्यश्च । स्वर्गादिलोकवासिनां तद्विषयभोगवृत्तितारतम्यानुसारेण
मानुषानन्दादिहिरण्यगर्भानन्दान्तं ज्ञं सुखं करोतीति शङ्करः, 'एतस्यै-
वानन्दस्यान्यानि भूतानि मात्रामुपजीवन्ती'ति श्रुतेः ॥ २१ ॥

पडाननजनौ हेतुः सङ्कल्पितपदार्थदः ॥

सर्वात्मा सर्वसंपदः सर्वसाक्षी च सर्वदः ॥ २२ ॥

शङ्करत्वादेव पडाननस्य स्कन्दस्य जनौ जन्मनि हेतुः । भक्तसङ्क-
ल्पितधर्मार्थकाममोक्षपदार्थदः । ज्ञानिनां सर्वात्मा । सम्पदर्थिनां सर्व-
संपदः । सर्वं साक्षात्पश्यतीति सर्वसाक्षी । सर्वं ददाति यतीति वा
सर्वदः ॥ २२ ॥

सर्वकर्त्ता सर्वभोक्ता सर्वेश्वरनियामकः ॥

सर्वभूतहृदावासः सर्वस्तुस्वरूपकः ॥ २३ ॥

सर्वस्य कर्त्ता । सर्वस्य भोज्यस्य भोक्ता । सुरेश्वरनरेश्वरभुजो-
श्वरादीनां सर्वेषामीश्वराणां नियामको नियन्ता । सर्वेषां भूतानां प्राणि-
नामात्मत्वात्सर्वभूतहृदावासः । सर्वनामरूपकल्पनास्पदत्वात्सर्व-
स्तुस्वरूपकः ॥ २३ ॥

द्व्यकन्यादिभोक्ता^{१५} च कृपालुजनशेखरः^{१६} ॥

क्षितिनीराग्निपवनखसोमरविपुं^{१७}कृतिः^{१८} ॥ २४ ॥

दैवे यज्ञे हव्यानां पित्रे कन्यानाम्, आदिपदान्मानुषे हन्तकाराघ्नानां च भोक्ता । लकारादिनामदौर्लभ्यात्तदुपान्त्यं नामाह *कृपालुजनशेखर इति* । कृपालुनां जनानां शेखरः शिरोभूषणवच्छिरसां मान्यः परमकृपालुरित्यर्थः । क्षित्याद्यष्टमूर्तिरूपत्वात्क्षित्याकृतिरित्याद्यष्टौ नामानि समस्य निर्दिष्टानि । कृतिशब्दः आकृतिपरः प्रत्येकं सम्बध्यते ॥ २४ ॥

शब्दब्रह्म^{१५} परब्रह्म^{१६} कार्यब्रह्म^{१७} च ब्रह्म^{१८} च ॥

सूत उवाच—

इतीदं प्रणवस्यास्य नाम्नामष्टोत्तरं शतम् ॥

सर्वदैवतपूजायै निमित्तं वेदसंपतम् ॥ २५ ॥

नामाख्यातोपसर्गनिपातप्रकृतिप्रत्ययादिषट्तिमूर्तिवेदव्याहृतिसार-
त्वाच्छब्दब्रह्म । विरादहिरण्यगर्भाद्यात्मकापरब्रह्मापेक्षया कारणत्वेन पर-
त्वात्परब्रह्म मकारार्थः । तत्सर्वसूक्ष्मस्थूलसृष्ट्युपहितं कार्यब्रह्मेति
अकारौकारार्थः । एतावेव तत्त्वंपदार्थौ तयोः कार्यकारणोपाधिपरित्या-
गेन शोधने अखण्डैकरसं समस्तप्रणवलक्ष्यमर्द्धमात्रालक्ष्यं वा ब्रह्म, स
एव प्रणवार्थो महावाक्यार्थश्च तद्रूप इत्यर्थः ॥ अत्र आदौ एकत्रिंश-
धामानि, अन्ते एकादश नामानि मातृकाक्षरक्रमं विनैव निर्दिष्टानि,
मध्ये षड्पद्मिनामानि यथासम्भवं मातृकाक्षरक्रमेण निर्दिष्टानि । इति-
शब्दः समाप्तौ । वेदानां सारत्वेन सम्मतम् ॥ २५ ॥

चिद्विलासविलासाय ॐकाराय नमो नमः ॥

यः पठेत्सततं जन्तुर्मुच्यते सर्वपातकैः ॥

यतिभिः पठनीयं च नियमेन त्रिकालतः ॥ २६ ॥

यो जन्तुरधिकारी सततं नित्यं पठेत्सः । तत्र यतोनां नित्यः
अन्येषां काम्यो तत्पाठ इति दर्शयति *यतिभिरित्यादिना* ॥ २६ ॥

सर्ववेदफलं भैति ब्रह्मचारी पठेद्वादि ॥

वनस्थस्तापसां सिद्धिं गृहस्थः कर्मणां फलम् ॥ २७ ॥

सर्ववेदफलमेकैकशाखाध्ययनफलम् । एवं वनस्थ एकैकतप-
सापि सर्वतपःसम्बन्धिनीं सिद्धिम् । एवं गृहस्थोऽपि सर्वत्र निर्विघ्नतया
तत्फलसिद्धिमिति वा ॥ २७ ॥

नित्यं निर्दुःखमानन्दं सन्यासी लभते तदा ।

यस्मिन्देवे यस्य भक्तिस्तेन नामभिरन्तरैः ॥ २८ ॥

एतकैः-एतैः, सर्वनामत्वात्प्रशसायामकच् ॥ २८ ॥

चतुर्थानमःकारपूर्वदेवः स पूज्यताम् ॥

नामान्येतानि पार्वत्यै इत्येवं शंभुरब्रवीत् ॥ २९ ॥

चतुर्थानमःकारपूर्वरिति चतुर्थ्यैतेनमःकारपूर्वरित्यर्थः । चतुर्थानमोन्तैरोङ्कारपूर्वरिति वा शाकपाथिवादित्यकल्पनया मध्यमपदलोपी समासः । उपसंहरति *नामान्येतानीति* ॥ २९ ॥

इति प्रणवाष्टोत्तरशतनाम समाप्तम् ॥

मृत उवाच—

अथर्वरहस्यप्रणवपोडशानामानि वक्तुं प्रति जानीते—

अथातः संप्रवक्ष्यामि रहस्यं देवदुर्लभम् ॥

साङ्गोपाङ्गागमानां च पठने तुल्यदं फलम् ॥ १ ॥

अथात इति ।

साङ्गोपाङ्गानामागमानां वेदानामङ्गानि शिक्षादीनि पठ्, उपाङ्गानि पुराणादीनि चत्वारि, वेदाश्चत्वारोऽङ्गिन इति । चतुर्दशविद्यास्थानानां पठने यत्फलं तत्तुल्यफलदमिति वक्तव्ये तुल्यदं फलमिति द्वांदसम् ॥ १ ॥

ॐकारः प्रणवोऽनन्तः सर्वव्यापी च तारकम् ॥

शुक्लं सूक्ष्मं वैद्युतं च परं ब्रह्म तथैव च ॥ २ ॥

ॐकारइत्यादीनि पञ्चदशनामान्यथ कस्मादुच्यन्ते ? ॐकारा यस्मादुच्चार्यमाण एव सर्वं शरीरमूर्ध्वमुद्रामयतीत्यादिना अथर्वशिरसि श्रुत्यैव व्याख्यातानि तत एवावगन्तव्याति ॥ २ ॥

एकश्च एकरुद्रश्च ईशानो भगवांस्तथा ॥

महेश्वरो महादेवः प्रत्यगात्मा तथैव च ॥ ३ ॥

प्रत्यगात्मेति नाम तु तापनीयादौ प्रसिद्धं सर्वान्तरसाक्षिचैतन्यं परम्

पोडशैतानि नामानि प्रणवब्रह्मणो द्विजाः ! ॥

सुमुत्तोर्मोत्तदानाय जगादाथर्वणो श्रुतिः ॥ ४ ॥

आथर्वणी अथर्वशिरस्तापनीयादिरूपा श्रुतिः ॥ ४ ॥

यः पठेत्त्रिषु कालेषु ज्ञात्वा माहात्म्यमेषु सः ॥

अपवर्गं शुभं प्रैति जन्तुस्तेनाभिवीक्षितः ॥ ५ ॥

माहात्म्यमथर्वशिरांशुर्कं ज्ञात्वा यः पठेत्सः जन्तुः जन्तुप्रायः अ-
ल्पज्ञानतपस्कोऽपि तेन प्रणवात्मना महेश्वरेण अभिवीक्षितः सन् अपव-
र्गफलोपहितं शुभं तत्त्वज्ञानम् प्रैति ॥ ५ ॥

इति प्रणवपोडशनाम समाप्तम् ॥

ईदृशं नामादिरहस्यमर्थं कल्पमेव पठनादिना परिशीलनीयं परम-
पुरुषार्थभिरिति प्रोचयन्नुपसंहरति—

पठन्तु मृगयन्तु च वाचयन्तु लिखन्तु गायन्तु च बोधयन्तु ।

ओङ्कारकल्पं यतिवृन्दसेव्यं मृताक्तमीशोक्तमनिन्दितं च ॥ ६ ॥

इति श्री स्कन्दपुराणे वैष्णवसंहितायां मन्त्रप्रस्तावे प्रणव-
कल्पे द्वितीयोऽध्यायः ॥ २ ॥

पठन्तिवति ॥ अन्ते सूत्राक्तं आदौ ईशोक्तमिति शुद्धसांप्रदायिकत्वं
दर्शितम् । अनिन्दितमिति प्रमाणान्तराधिरुद्धत्वं दर्शितम् ॥ ६ ॥

इति श्रीप्रणवकल्पप्रकाशे द्वितीयोऽध्यायः ॥ २ ॥

प्रणवः परमं ब्रह्म प्रणवः परमः शिवः ॥

प्रणवः परमो विष्णुः प्रणवः सर्वदेवताः ॥ १ ॥

प्रणवः परमं ब्रह्मेति प्राध्याख्यातम् ॥ १ ॥

इदानीं प्रणवोपासकानां जपादिविघ्नकारिभ्यो रक्षःपिशाचादिभ्यो
याथा माभूत् इति सर्वविघ्ननिवारकं सर्वतोरक्षाकरं प्रणवपञ्जरं वक्तव्यं
सुतः प्रतिजानीते—

सूत उवाच—

अथातः संभवदयामि पञ्जरं वज्रपञ्जरम् ॥

प्रणवपञ्जराणो विप्राः । पापघ्नं शंभुरब्रवीत् ॥ २ ॥

अथातः इति ॥ वज्रपञ्जरं वज्रमयं पञ्जरमिवाभेद्यम् । यद्यपि
प्रथमपञ्जरपदस्य क्रतुनामशयेनादिपदवत्सादृश्यगर्भगौण्यैव प्रवृत्तेः पुनः
पञ्जरपदं पुनरुक्तमिव, तथापि 'उदयेयं पिनष्टी'त्यत्र पिपेरियापौनरुक्त्यं
बोध्यम् ॥ २ ॥

ॐकारः पातु तिष्ठन्तं शयानं प्रणवोज्वलतु ॥

गायन्तं पातनन्तो मां भुञ्जानं परमेश्वरः ॥ ३ ॥

अत्र द्वितीयान्तानि मामित्यनेन संबध्यन्ते, प्रथमान्तानि प्रणव इत्यनेनो तिष्ठन्तम्-उपविष्टम् । शयानं निद्रोचिताङ्गधिन्यासम्, भुञ्जानमभ्यवहरन्तम् ॥ ३ ॥

सर्वव्यापी सर्वदिक्षु सर्वाण्यङ्गानि सर्वगः ॥

सम्यक्कर्मसु मां देवः सर्वशास्त्रेषु मायिकः ॥ ४ ॥

सम्यक्कर्मसु शास्त्रविहितकर्मापासनेषु देवस्तत्तत्कर्मापासनाराध्यदेवतास्वरूपः शास्त्रेषु ज्ञानोपायेषु प्रमाणेषु मायिको मायाधिष्ठाता, मायाशब्दान्मतवर्थोयेण । मायानिवृत्तिलक्षणस्य शास्त्रफलस्य तदधीनत्वादिति भावः ॥ ४ ॥

निद्राणं पातु मां भद्रः करोतु शुभमव्ययम् ॥

पादादिमस्तकान्तानि रक्षत्वङ्गानि रक्षकः ॥ ५ ॥

भद्रो मङ्गलरूपः, न एव प्रमादप्रसक्तदिघासन्ध्यादिकं निद्राप्रसक्तं शुभकर्मणो व्ययं निवार्य तदव्ययं करोत्वित्यर्थः । रक्षकस्तत्तदङ्गाधिष्ठातृदेवतारूपेण तत्तदङ्गरक्षकः ॥ ५ ॥

विनाशयेदहङ्कारं बुद्धिमात्मनि चोदयेत् ॥

करोतु निर्मलं चित्तं निर्ममत्वादिचिन्तितः ॥ ६ ॥

अहङ्काराद्युपहितचिद्रूपेण तत्तदधिष्ठातृदेवतात्मना वा चिन्तितः ॥ ६ ॥

दौर्जन्यं वर्जयेद्दूरं भयि सर्ववलं वनः ॥

सुखीकरोतु मामात्मा पैशाच्यादिभयं हरेत् ॥ ७ ॥

दौर्जन्यं दुष्टयोजयोनिकालदेशादिजन्मयुक्तं दुर्बुद्धिदोषं घर्जयेदिति, चुरादिष्यन्ताङ्गेतुमणिचि प्रार्थनायां लिङ् । पैशाच्यादिभयं दुष्कर्मवशाद्भावि पैशाच्यादिप्रयुक्तं साम्प्रतिकपैशाच्चादिष्वेष्टाप्रयुक्तं च भयम् ॥ ७ ॥

सम्पन्नः सम्पदो दद्याद्विपदो विनिवर्तयेत् ॥

मूलाधारादिपद्चक्रं पातु पद्चक्रगोचरः ॥ ८ ॥

अणिमाद्यैश्वर्यसम्पन्नः सम्पदः ऐहिकीः पुत्रधनादिसम्पदः, आमुष्मिकीरणिमादिसम्पदश्च विपदोऽप्यैहिकीरामुष्मिकीश्च । गणपत्यादिदेवतारूपेण मूलाधारादिपद्चक्रगोचरः, योगश्लोत्थापितकुण्डलिनीरूपेण क्रमान्मूलाधारादिपद्चक्रगोचरः सन् इति वा ॥ ८ ॥

भवाब्धिपोतान्मान्तत्र पतन्तपभिरक्षतु ॥

यमभीतिकरस्तस्मादव्यान्मामतिघोरतः ॥ ६ ॥

यमस्यापि भीतिकरो भीषयिता 'भीषास्मादग्निश्चेन्द्रश्च मृत्युर्दा-
यति पञ्चम' इति ध्रुतेः । अतिघोरतस्तस्माद्यमात् ॥ ६ ॥

पुनर्जन्म निराकुर्यादानन्दं स प्रयच्छतु ॥

पापकर्मसु मां शुभ्रो विमुखं विदधातु च ॥ १० ॥

शुभ्रः शुक्लः, मां विमुखं पराङ्मुखम् ॥ १० ॥

सन्धिभ्यो मां सन्धिकर्ता पायान्मर्मसु मर्मगः ॥

निर्ममत्वं सदा दद्यात्प्रणवः सर्वगोचरः ॥ ११ ॥

सन्धिभ्यः सन्धिप्रमयेभ्यो रोगेभ्यः, सर्वदेहाद्ययसन्धीनां निर्माण-
कर्ता । सर्वगोचरः सर्वममताविषयावभासचैतन्यरूपः ॥ ११ ॥

राज्ञो भयात् मन्त्रराजोऽराजभीत्या अराजकः ॥

पादाक्रान्तानरीन्कुर्याच्छत्रुसङ्घभयङ्करः ॥ १२ ॥

अराजभीत्या इति पदच्छेदः । अराजकप्रयुक्ताद्भयादित्यर्थः । न
विद्यते नियन्ता यस्य स अराजकः ॥ १२ ॥

सर्वं वश्यं करोत्वार्यः सर्वदा मयि तिष्ठतु ॥

सूत उवाच—

इतीदं पञ्जरं दिव्यं प्रणवब्रह्मणो द्विजाः ! ॥ १३ ॥

आर्यः पूज्यः । मयि रक्षकत्वेन सर्वदा सर्वाङ्गेषु पञ्जरीभूतस्तिष्ठतु १३

यः पठेत्सततं जन्तुर्भद्रापातकनाशनम् ॥

काव्यानां नाटकानां च दर्शनानां च सर्वशः ॥ १४ ॥

महापातकनाशनमितीदं पञ्जरं जन्तुर्धिका रिजन्मवान्यो भवेत्स म-
हामतिः सन्काव्यादिवेदपर्यन्तानां सर्वस्य च ग्रन्थजालस्य, अर्थं वेदेति
व्यवहितेन सम्यग्धः । दर्शनानां न्यायवैशिष्ट्यकसांख्ययोगमीमांसाद्वयल-
क्षणानां च दर्शनानाम् ॥ १४ ॥

अलङ्कारमतानां च पुराणानां च सर्वशः ॥

वेदान्तानां च वेदानां गुरुशिक्षां विना स्वतः ॥ १५ ॥

अलङ्काराणां प्रसिद्धानां मतानां बाह्यपरमतानाम्, चकारादश्वगजर-
त्नादिपरीक्षाशास्त्राणाम्, पुराणानां चकारात्स्मृतीनाम्, वेदान्तानामु-

पनिपदां, चकाराद्व्याससूत्रभाष्यादीनाम्, वेदानां कर्मोपासनाका-
ण्डानाम् ॥ १५ ॥

ग्रन्थजालस्य सर्वस्य स वेदार्थं महामतिः ॥

ज्ञात्वा ग्रन्थार्थमेतैषां व्याख्याय छात्रकान्प्रति ॥१६॥

ग्रन्थजालस्य सर्वस्येति शिष्टाद्यङ्गानामायुर्वेदधनुर्वेदगान्धर्वार्थ-
शाखाणां निधिमन्त्रशिल्पादिविद्यानां च संग्रहार्थम् । एतेषां सर्व-
व्याख्यानां ग्रन्थार्थं ज्ञात्वा छात्रकान् शिष्यान्प्रति व्याख्याय ॥ १६ ॥

अन्ते वेदान्तसिद्धान्तब्रह्म प्राप्नोत्यनुत्तमम् ॥

ॐकारपञ्जरं गौर्यै इत्येवं शम्भुरब्रवीत् ॥ १७ ॥

इति प्रणवपञ्जरं सम्पूर्णम् ॥

अन्ते प्रारब्धभोगावसाने ॥ १७ ॥

इति प्रणवपञ्जरव्याख्या सम्पूर्णा ॥

मृत उवाच—

अथातः सम्प्रवक्ष्यामि प्रणवब्रह्मणो द्विजाः ! ॥

मालामन्त्रं पुरा शम्भुर्यथा प्रोवाच पार्वतीम् ॥ १ ॥

मालामन्त्रं नाममालान्वितं मन्त्रम् ॥ १ ॥

ॐ नमो भगवते ॐ काराय निखिलवेदविदिताय वेदस्वरूपिणे अ-
खिलवाग्मूपिणे वागभिन्नप्रपञ्चरूपाय परब्रह्मणे करुणाकरविग्रहाय श-
ब्दब्रह्मणे प्रतीचे पराचे संसारपारावारतारकाय सकलकर्त्रे सकल-
भोक्त्रे मुरामुरस्वरूपाय चराचरकलेवरायाऽत्यन्तपुरुषार्थाय सप्तस्तु-
निप्राप्याय प्रणवाय सर्वभूतहृदयाय अरूपिणे अदेहायाऽद्वैतात्मने ।

भगवते षट्गुणैर्ध्वर्ययुक्ताय, ॐ कारायेति विशेष्यम् । अन्यानि चतु-
र्ध्वन्तपदानि विशेषणानि । निखिलानां वेदानां सारत्वेन कारणत्वेन घेय-
त्वेन उपास्यत्वेन च विदिताय । अत एव वेदस्वरूपिणे । परात्मकस्य प्रण-
वस्येव प्राणसङ्गात्प्राभ्युरःकण्ठादिदेशेषु पश्यतोमध्यमावैखरीभावेना-
खिलवाग्मूपिणे 'सर्वं ह्रीदं नामती'त्यादिध्रुतेः । घटोर्यं पटोर्यमिति नाम
तादात्म्यानुभवाच्च नामाभिन्नः प्रपञ्चस्तद्रूपाय । 'एतद्वै सत्यकाम परं
चापरं च ब्रह्म यदोद्भूतः, यद्यान्यत्रिकालातीतं तदप्योद्भूतं एवेत्या-
दिध्रुतेः परब्रह्मणे । गुणदेयतादिरूपेणानुप्रादकत्यात्कृष्णाकरविग्रहाय ।

सर्वशब्दात्मना बृहणाच्छब्दब्रह्मणे । प्रत्यगृहां प्रतीचे । परागृहां
पराचे । संसारलक्षणस्य पारावारस्य तारकाय । सकलस्य जगतः
कर्त्रे निर्मात्रे । तथा सकलस्य भोक्त्रे उपभोक्त्रे । तत्र सद-
सत्कर्म कर्तुं च क्रमात्सुरासुरस्वरूपाय । अत एव सदसन्मि-
श्रकर्मजनितचराचरकलेवराय । अत्यन्तं पुरुषैरर्थ्यते इत्यत्यन्तपु-
रुषार्थः परमपुरुषार्थस्तस्मै ज्ञानफलाय । समस्तैर्मननशीला मुन-
यस्तैः प्राप्याय । स्वोपास्तिजपयज्ञपराणां ब्रह्म प्रणामयति बहोकरो-
तीति प्रणवस्तस्मै । सर्वभूतानामात्मत्वाद्ब्रह्मस्यत्वाच्च हृदयाय । अरुपिणे
इति चक्षुराद्यविषयत्वोक्तिः । अदेहायेति स्थूलसूक्ष्मकारणदेहप्रतिषेधः ।
अत एवाद्वैतात्मने । एतदन्तानां ॐ नमो भगवते ॐ कारायेत्यत्रान्वयः ॥

भो भो नित्यशुद्धमुक्तस्वरूप ! भेदबुद्धिप्रदायिनीं ब्रह्माग्रहणरू-
पिणीं सकायां सविलासिनीं महामायां विनाशय विनाशय, कामक्रो-
धलोभादिशत्रून्मारय मारय, शमदमादीन् सचिवान्संयोजय संयोजय,
मुष्मिणीं महाजायां मोक्षलक्ष्मीं विवाहय विवाहय, अपवर्गसाम्राज्ये
मापभिषेचयाभिषेचय, स्वरूपं प्रकटय प्रकटय, जरापरणादिपिशाचा-
नुच्चाटयोच्चाटय, शब्दादिवृश्चिकभयं निवारय निवारय, मातृयोनिय-
न्वप्रपीडनं निवर्तय निवर्तय ।

इत ऊर्ध्वं सम्बुध्यन्तानां पदानां विषये तत्तत्क्रियास्वन्ययः । भोभो
इति आदरेण सम्बोधनाद्बुद्धिर्ध्वनम् । नित्यं शुद्धं बुद्धं मुक्तं स्वरूपं यस्येति
बहुव्रीहिः । नित्येत्यादि प्रत्येकसम्बोधनानि वा । 'नाहं ब्रह्मेति' स्वात्मनि
भेदबुद्धिप्रदायिनीम् । ब्रह्मणमन्यथा ब्रह्मं देहादावात्मबुद्धिः, अब्रह्मणं
ब्रह्मस्यभावास्फूर्तिस्तदुभयरूपिणीम् । सकायां विषयादिकार्यसहिताम् ।
जाग्रदादिविलासैः सविलासिनीम् । सर्वाविद्यासमष्टिरूपत्वान्महतीं मा-
याम् । स्वार्थतत्त्वसाक्षात्कारजननेन विनाशय, भृशार्थं द्विर्वचनम् । तदर्थं
प्रथमं कामादीन् शत्रून्मारय । शमादीन् सचिवान् सहायान्संयोजय ।
शमदमोपरतितितिक्षाश्रद्धासमाधानानि शमादयः । अनपायित्वात्सुध-
मिणीम् । महान् त्रिविधपरिच्छेदशून्यो जायते अस्यां स्वयमिति महाजा-
या तथाविधाम् । मोक्षलक्ष्मीं विवाहय । अपवर्गश्चरमप्रमाणफला नि-
रतिशयानन्दावातिस्तद्वृत्ते साम्राज्ये मामभिषेचय । स्वस्य पारमार्थिकं
रूपं प्रकटय । जरामरणान्ताः पट्टर्मयो जरामरणादयः पिशाचाः शब्दा-
दयः पञ्च श्रोत्रादीनां विषयास्त एव वृश्चिकास्तेभ्यो भयम् । मातृयोनि-

यन्त्रपोडनं जरायुजेषु प्रसिद्धं जन्मपीडामात्रोपलक्षणम् ।

महाभावैकगम्य ! निरुपद्रव ! निरतिशयैश्वर्य ! बहुभयसंरक्षक ! सान्तं
सलक्षणं साङ्गोपाङ्गं सोपनिपत्कं सरहस्यं वेदं बोधय बोधय, मूर्तित्रय !
मूर्तिरहित ! शक्तित्रय ! शक्तिरहित ! आशापाशं छिन्धि छिन्धि, त्रिलो-
चनस्यापि व्यामोहैकनिदानं भगवन्तं मकरध्वजं भिन्धि भिन्धि, चतुर्दश-
भुवनात्मक ! निःसीमदर्शनदगीदृश्यमान ! चतुःषष्टिकलापराङ्मुख ! नि-
खिलमन्त्रयन्त्रप्रवर्त्तक ! मातृकावर्णस्वरूप ! कलिमलप्रध्वंसिन ! काल-
भयपरावर्त्त ! विषयविषिने पतन्तं मार्गादर्शिनं मार्गमाणं आतारमाक्रोश-
न्तचुत्तृष्णाव्याघ्रादिभिः पेपीयमानमार्त्तं मुमुक्षुं मामुद्धरोद्धर, आत्मन् !
प्रत्यक्शब्दवाच्य ! निरुपमवैभव ! नित्योत्सव ! अतीतद्वन्द्वदुःख ! मूढ-
जनदुःखप्रद ! भक्तजनकल्यद्रुम ! उपनिषदेकदेव ! समस्तवेदवन्दिस्तु-
त्य ! ब्रह्मादिसमाराध्य ! स्वात्मानं मां प्रापय प्रापय स्वाहा ॥

महान्भावनं भावश्चित्तैकाग्रये निर्विकल्पसमाधिपर्यन्तं तदेकगम्य ! नि-
रुपद्रव ! हैरण्यगर्भान्तानामैश्वर्याणो सोपद्रवताप्रसिद्धेः । निरतिशयैश्वर्य !
बहुभ्यो भयेभ्यः संरक्षक ! सान्तं वेदान्तसहितम् । सलक्षणमुहादिलक्षणप्र-
थसहितम् । अङ्गैः शिक्षादिषडङ्गैरुपाङ्गैः पुराणन्यायमीमांसाधर्मशास्त्रल-
क्षणैरष्टभिर्विद्यास्थानैः सहितम् । उपनिषदो गुह्यविद्या तत्सहितम् । सर-
हस्यमित्यादिना मन्त्ररहस्यसहितम् । वेदं मां बोधय ॥ सर्गादिव्यवहाराद्यं
हे ब्रह्मविष्णुमहेश्वराख्यमूर्तित्रय ! परमाद्यतो मूर्तित्रयरहित ! ज्ञानेच्छा-
क्रियाप्यशक्तित्रय ! परमार्थतस्तु तद्रहित ! आशापाशं छिन्धि ॥ त्रिलोच-
नस्य कृशानुरेनसः सर्वशस्य रुद्रस्यापि व्यामोहे किमुतान्येगामेक-
निदानम् । भगवन्तं जगज्जयैश्वर्योद्धतं मकरध्वजं कामं भिन्धि ॥ हे च
तुर्दशभुवनात्मक ! अत एव निरतिशयसार्थश्यलक्षणेन निःसीमदर्शनेन
अपरिच्छिन्नसर्ववस्तुतत्त्वसाक्षात्कारेण दरीदृश्यमान स्फुटं सर्वतः
सर्वं पश्यन् । दृश्येडताच्छानचि अभ्यासस्य रीगृदुपधस्य चेति रीगा
गमः । नित्यसिद्धे सार्थश्ये चक्षुलिङ्गशब्दादिप्रमाणापेक्षाभावाच्चतुःष-
ष्टिकलाद्यतुःषष्टिविद्यास्तत्पराङ्मुख, अष्टादश विद्यास्थानानि चतु-
र्दशोपविद्याः द्वात्रिंशच्छिल्पविद्याश्चेति चतुःषष्टिकलास्तद्यप्रधार्य
तन्निरपेक्षेति यावत् । निखिलमन्त्राणां यन्त्राणां तत्प्रतिपादकतन्त्राणां च
प्रवर्त्तक ! मातृकावर्णानां वैखरीप्रभयत्यात्परापश्यन्तीमध्यमावैखरीति

क्रमेण तत्प्रवक्तव्यं ! कारणस्यैव कार्यात्मनावस्थानान्मातृकार्यणस्वरूप !
 स्वोपासकानां कलिमलप्रध्वंसिन् ! कालाद्भयं कालभयं तत्परायर्चयतीति
 कालभयपरावर्त्त ! कर्मण्यण् । चोरापनीतवद्धाक्षगांधारपुरुषवद्विषयलक्ष-
 णैर्विपिने गिरिप्रपातारण्ये पुनः पुनरधोऽधः पतितम्, मोक्षमार्गादर्शिनम्,
 अत एव मार्गप्रदर्शकं श्रुतां मार्गमाणमन्विष्यन्तं, तमेवाकोशन्तं, क्षुत्तृपा-
 लक्ष्णैर्व्याघ्रवृश्चिकदंशकीटादिभिः रक्तशोषणात्पेयीयमानम्, आर्त्तमत्यन्त-
 भीतं, प्रहातिप्रहादिसंसारबन्धान्मुमुक्षुं मां संसारारण्यगर्तादुद्धरोद्धर ।
 हे आत्मन् ! भूतात्मा चेन्द्रियात्मा चेत्यादाविद्यामुष्यात्मतां धारयति
 प्रत्यक्शब्दवाच्येति ॥ 'कश्चिद्धीरः प्रत्यगात्मानमेक्षदावृत्तचक्षुरमृतत्व-
 मिच्छन्नि'ति धृत्युक्तप्रत्यक्शब्दवाच्येत्यर्थः । तर्हि किं परिमितविभवो
 जीवः नेत्याह *निरुपमचैभवेति* ॥ तदुपपत्तये *नित्योत्सव अतीतद्वं-
 द्यदुःखेति* । यद्येवंविध आत्मा कुतस्तर्हि जनानां दुःखं तत्राह *मूढजन-
 दुःखप्रदेति* । 'तत्त्वेव भयं विदुषोऽमन्वानस्ये'ति श्रुतेः । मन्वानस्य तर्हि
 किं तत्राह *भक्तजनकल्पद्रुमेति* । आर्त्तजिज्ञास्यार्थाधिज्ञानिलक्षणानां
 चतुर्विधभक्तजनानां कल्पद्रुमवत्तत्तदभिलषितफलपूरकेत्यर्थः । तत्र द्वि-
 तीयस्य तज्ज्ञानोपायप्रमाणमाह *उपनिषदेकवेद्येति* । 'सर्वे वेदा
 यत्पदमामनन्ती'ति श्रुतेः । सर्वश्रुतीनामपि तत्रैव परमतात्पर्यपर्यव-
 सानमित्याशयेनाह *समस्तवेद्यन्दिस्तुत्येति* ॥ सर्वदेवाराध्यत्वेन
 सर्वोत्कर्षोऽपि तस्यैवेत्याह *ब्रह्मादिसमाराध्येनि* । अतः स्वात्मतया
 तज्ज्ञाभमेव प्रार्थयन् 'यथोदकं शुद्धे शुद्धमासितं तादृगेव भवत्येवं मुनेर्वि-
 जानत आत्मा भवति गौतमे'ति श्रुतिदर्शितदिशा स्वात्मानं तत्र जुहोति-
 'ब्रह्मादिसमाराध्य स्वात्मानं मा प्रापय स्वाहे'ति ॥

उक्तमुपसंहरंस्तत्फलमाह—

मृत उवाच—

ॐ कारमालिकामन्त्रमित्येवं शंभुरब्रवीत् ॥

स्मरन्नेतन्मन्त्रराजमनिच्छन्नपि मुच्यते ॥ १ ॥

इति प्रणवमालामन्त्रः ॥

ॐ कारमालिकामन्त्रमिति ॥ १ ॥

इति प्रणवमालामन्त्रः ॥

अथ प्रणवगायत्रीमाह—

ॐ काराय विद्महे भवताराय धीमहि तन्नः प्रणवः प्रचोदयात् ॥

इति प्रणवगायत्री ॥

संहितायां प्रणवानिष्पत्तेः, “आदायकारमथ ॐ प्रणवेन सन्धि वि-
न्दुद्वयं तदनु वेष्टनलेखनं च । हङ्कारतश्च यस्मान् लमधः पृथिव्यां
यन्त्रं नवस्य मुनिभिः परिकीर्तितं चे”ति कल्पोक्तप्रकारविरोधाच्च
नायं प्रकारो युक्त इति । पट्कुक्षिमिति श्लोककल्पोक्तप्रकारानुरोधेन
व्याख्यायते—पीठमाधारः, पृथिवीचक्रं चतुरस्रं तत्संस्थं पट्कुक्षि-
मर्द्धचन्द्राकारं जलचक्रमाद्यः कुक्षिरिति लिङ्गस्याधस्तनं पीठम् । तदु-
परि त्रिकोणाकारं घट्टिचक्रं द्वितीयः कुक्षिस्तदुपरि पट्कोणं वायु-
चक्रं तृतीयः कुक्षिरिति लिङ्गव्योर्ध्वपीठम् । तत्पार्श्वयोर्लिङ्गमूलरेखा-
द्वयेन कोष्ठद्वयनिष्पत्तेर्द्धौ कुक्षौ, तदुपरि विन्द्रात्मवर्तुलमाकाशचक्रं
लिङ्गमेकं कुक्षिरिति पट्कुक्षिम् । तदुपरिविलसत्सोमसूत्रमिति ।
द्वितीयपीठोपरि लिङ्गमूले तिर्यग्रेखाद्वये चोत्तरतः सोमसूत्राकारो
लेख्यः, तस्य लिङ्गस्य मध्ये नादसंज्ञं घामत एकोर्ध्वरेखा तत्समीपे
व्योमसंस्थं हकारकुक्षिगतं प्रणवं पुच्छेन सर्वं सपीठं लिङ्गमभिवृत्तं लि-
खेत् । तच्छिरसि सूक्ष्मविन्दुं तद्वामतश्च पुनर्नादाभ्यां पूर्ववदूर्ध्वरेखां
पुनश्च लिखेदित्यर्थः । शेषः स्पष्टः ॥ ॐ ॐ ॥

अत्र कल्पोक्तप्रकारैकवाक्यसिद्धये वायुचक्रे यकारोदरे मकारम् अ-
ग्निचक्रे रेफोदरे उकारं जलचक्रे चकारोदरे अकारं, तत्त्रितयगर्भसंहित-
मोङ्कारं च लिखेत् । पृथिवीचक्रे केवलं लकारमेवेति ॥

आदायकारमित्यस्य आद्यकुक्षौ अकारमथ द्वितीयकुक्षौ उकारम्, उ-
मिति मकारनिर्देशस्य विवक्षितत्वाच्चतृतीयकुक्षौ मकारम्, त्रयाणां प्रणव-
भावेन संहितायां सन्धि ॐ कारं विन्दुद्वयमिति द्वयोः प्रणवयोर्विन्दुद्वयम्,
अवशिष्टकुक्षिद्वये वा चन्द्रसूर्यात्मकविन्दुद्वययोः प्रणवयोरन्यन्तरस्य वा
पुच्छेन सपीठलिङ्गं वेष्टनम् । आकाशादिकोष्ठेषु यं रं वं इति लिखित्वा
अधः पृथिव्यां पृथिवीचक्रे चतुरस्रे लं लिखेत् । इति नवस्य प्रणवस्य
यन्त्रं परिकीर्तितमित्यर्थः ॥ १ ॥

अथातः संप्रवक्ष्यामि स्तवराजं भयापहम् ॥

प्रणवब्रह्मणो विप्राः ! साक्षान्मोक्षैकदायकम् ॥ १ ॥

अथ यन्त्रकथनानन्तरम्, अतः अस्माद्यन्त्रवत् स्तवराजस्याप्युपास-
कानामावश्यकत्वात्, साक्षान्मोक्षस्यैकं मुख्यं दायकं, कर्तरि ण्वु-
ल्यातो युक् ॥ १ ॥

उत्पत्तिस्थितिभङ्गानि जायन्ते जगतो यतः ॥

कार्यकारणकर्तारमोङ्कारं प्रणमाम्यहम् ॥ २ ॥

ॐ कारयेति ॥ ॐ मित्यवस्थात्रयातीतं तुरीयं परं ब्रह्मोच्यते तत्त्वं योधेन करोतीत्योङ्कारः स एव, कर्मण्यण् । ॐ कृतिरोङ्कारः प्रतीच- स्तरभावापत्तिः । करोतेभवि घञ् । भवतारपदेष्वेवम् । शब्दपदत्वे तु वर्णात्कार इति स्वार्थं कारप्रत्ययानुशासनादोमेवोङ्कारः । शब्दार्थ- योरभेदकल्पनादर्थात्मना शब्दो ध्येयः । अर्थतत्त्वात्मना तु ज्ञेयः । तत्रार्था- नुसन्धानप्रकर्षजं साक्षात्कारज्ञानं फलम् । तदुद्दिश्यार्थात्मकशब्दानुस्म- रणधारात्मकं ध्यानमनुष्ठीयमानं प्रकाश्यते । ध्यानाविच्छिद्यै च तदा- त्मा परमेश्वरः प्रेरयत्विति प्रार्थ्यते ॥

इति प्रणवगायत्रीतात्पर्यार्थः ॥

तत्राक्षराणि योज्यन्ते-ॐ काराय घञन्तपक्षे तुमर्थाच्च भाववचना- दिति चतुर्थो ॐ कर्तुम् । अणन्तादिपक्षे तु क्रियार्थोपपदस्येति । ॐ का- रात्मकं प्रत्यगभिन्नं परं ब्रह्म प्राप्तुं विग्रहे साक्षात्स्वाभेदेन जानीमः । तदुपायतया सकार्याविद्यालक्षणं भयं तर्तुं भवतारकं तं साधयितुं या यथाशास्त्रं धीमहि ध्यायेमहि, ध्यायतेर्लिङि छान्दसो विकरण- लुपसंप्रसारणं च । तत्तादृशेन ध्यानेन अस्मान् प्रणवः प्रणवात्मा परमे- श्वरः प्रचोदयात् प्रचोदयेत् । छान्दसत्वादतोयेय इत्यस्याप्रवृत्तिः । प्रार्थनायां लिङ् मन्त्रार्थपर्यालोचनैर्नैव उपोपासनफलबोधसिद्धेः पृथक् तत्फलं न कीर्तितम् ॥

इति प्रणवगायत्रीव्याख्या ॥

अथ प्रणवयन्त्रम् । तल्लक्षणं तु शिरोक्तमेव मन्त्रदेवताप्रकाशिका- यामुक्तम्—

पट्कुक्षिं पीठसंस्थं तदुपरिविलसत्सोमसूत्रं सविन्दुं
तन्मध्ये नादसंज्ञं प्रणवमभिगृह्य विन्दुनादौ पुनश्च ॥

एवं सचिन्त्य योनिप्रणवमनुदितं तारकं व्योमसंस्थं
सर्वाधारं महेशं सृष्टदपि मनसा संस्मरेद्यः स मुक्तः ॥ इति ॥

अस्यार्थस्तद्विज्ञोक्तः । पट्कुक्षिरित्यकारोऽन्यर्थसंज्ञः । पीठमित्युपकारः । सोमसूत्रमिति तिर्यग्भूतरेखाद्वयम् । नादमिति तत्र दीर्घरेखा । तारकं प्रणवः । तदुपरि च विन्दुनादौ । व्योम हकारः । शेषं प्रसिद्धमिति । तल्लेखनप्रकारस्तु संप्रदायतोऽयगन्तव्य इत्याहुः ।

आदावकारमथ ॐ प्रणवेन सन्धिं विन्दुद्वयं तदनुपेष्टनलेखनं च ॥

हंकारतश्च यवान् लमयः पृथिव्यां यन्त्रं नवस्य मुनिभिः परिकीर्तितं च ॥१॥

अन्ये तु मन्यन्ते । उकारोपर्यङ्कारस्य तदुपरिमकारस्य च विन्यासे

संहितायां प्रणवानिष्पत्तेः, “आदायकारमथ ॐ प्रणवेन सन्धिं वि-
दुद्वयं तदनु वेष्टनलेखनं च । हङ्कारतश्च यस्वान् लमघः पृथिव्यां
यन्त्रं नवस्य मुनिभिः परिकीर्तितं चे”ति कल्पोक्तप्रकारविरोधाच्च
नायं प्रकारो युक्त इति । पदकुक्षिमिति श्लोककल्पोक्तप्रकारानुरोधेन
व्याख्यायते—पीठमाधारः, पृथिवीचक्रं चतुरस्रं तत्संस्थं पदकुक्षिम-
द्वचन्द्राकारं जलचक्रमाधः कुक्षिरिति लिङ्गस्याधस्तनं पीठम् । तदु-
परि त्रिकोणाकारं घट्टिचक्रं द्वितीयः कुक्षिस्तदुपरि पदकोणं वायु-
चक्रं तृतीयः कुक्षिरिति लिङ्गव्योर्ध्वपीठम् । तत्पाद्वयोर्लिङ्गमूलरेखा-
द्वयेन कोष्ठद्वयनिष्पत्तेर्द्धौ कुक्षी, तदुपरि बिन्द्वात्मवर्तुलमाकाशचक्रं
लिङ्गमेकं कुक्षिरिति पदकुक्षिम् । तदुपरिविलसत्सोमसूत्रमिति ।
द्वितीयपीठोपरि लिङ्गमूले तिर्यग्प्रेखाद्वये चोत्तरतः सोमसुप्राकारो
लेख्यः, तस्य लिङ्गस्य मध्ये नादसंज्ञं वामत एकोर्ध्वरेखा तत्समीपे
व्योमसंस्थं हकारकुक्षिगतं प्रणवं पुच्छेन सर्वं सपीठं लिङ्गमभिवृत्तं लि-
खेत् । तच्छिरसि सूक्ष्मविन्दुं तद्वामतश्च पुनर्नादाख्यां पूर्ववदूर्ध्वरेखां
पुनश्च लिखेदित्यर्थः । शेषः स्पष्टः ॥ ॐ ॐ ॥

अत्र कल्पोक्तप्रकारैकवाक्यसिद्धये वायुचक्रे यकारोदरे मकारम् अ-
ग्निचक्रे रेफोदरे उकारं जलचक्रे चकारोदरे अकारं, तत्त्रितयगर्भसंहित-
मोङ्कारं च लिखेत् । पृथिवीचक्रे केवलं लकारमेवेति ॥

आदायकारमित्यस्य आद्यकुक्षौ अकारमथ द्वितीयकुक्षौ उकारम्, उ-
मिति मकारनिर्देशस्य विवक्षितत्वात्तृतीयकुक्षौ मकारम्, प्रयाणां प्रणव-
भावेन संहितायां सन्धिं ॐ कारं विन्दुद्वयमिति द्वयोः प्रणवयोर्विन्दुद्वयम्,
अवशिष्टकुक्षिद्वये वा चन्द्रसूर्यात्मकविन्दुद्वययोः प्रणवयोरन्यन्तरस्य वा
पुच्छेन सपीठलिङ्गं वेष्टनम् । आकाशादिकोष्ठेषु यं रं घं इति लिखित्वा
अधः पृथिव्यां पृथिवीचक्रे चतुरस्रे लं लिखेत् । इति नवस्य प्रणवस्य
यन्त्रं परिकीर्तितमित्यर्थः ॥ १ ॥

अथातः संप्रवक्ष्यामि स्तवराजं भयापहम् ॥

प्रणवब्रह्मणो विपाः ! साक्षान्मोक्षैकदायकम् ॥ १ ॥

अथ यन्त्रकथनानन्तरम्, अतः अस्माद्यन्त्रवत् स्तवराजस्याप्युपास-
नानामावश्यकत्वात्, साक्षान्मोक्षस्यैकं मुख्यं दायकं, कर्तारि णु-
ल्यातो युक् ॥ १ ॥

उत्पत्तिस्थितिभङ्गानि जायन्ते जगतो यतः ॥

कार्यकारणकर्तारमोङ्कारं प्रणमाम्यहम् ॥ २ ॥

उत्पत्तिश्च स्थितिश्च भद्रश्चैषां समाहार उत्पत्तिस्थितिभद्रम्, कल्पा-
नन्त्येन समाहाराणामपि बहुत्वादुत्पत्तिस्थितिभद्रानि, अनन्तानां जग-
तां यतो जायन्ते । सर्वक्रियाणाम् कार्यं फलं कारणमस्यतन्त्रम् अचेतनं
कारकान्तरम्, कर्त्ता स्वतन्त्रश्चेतनस्तदात्मकम्, कार्यकारणयोः कर्त्तार-
मिति वा, यच्छब्ददर्शनात्तमिति सर्वत्राध्याहार्यम् ॥ २ ॥

यो गूढः सर्वभूतेषु सर्वभूतानि शास्ति यः ॥

सर्वभूतस्वरूपी च ॐकारं प्रणमाम्यहम् ॥ ३ ॥

सर्वभूतोपादानाश्चानावृत्तत्वाद्गूढः । अत एव यावदज्ञातस्तावत्प्रभु-
भूत्वा सर्वभूतानि शास्ति । सर्वभूतस्वरूपी च यावन्भोक्तृं स्वयमेवास्तेऽ

विश्वं चराचरं सृष्ट्वा तदन्तः प्रविवेश यः ॥

तिलेषु तैलवत्सूक्ष्मः प्रणवं प्रणमाम्यहम् ॥ ४ ॥

तदन्तरधिष्ठानभावेन जीवभावेन च यः प्रविवेश ॥ ४ ॥

अग्रे सृष्टेः प्रपञ्चस्य य आस्ते वटबीजवत् ॥

स्रष्टारं च पुनस्तस्य प्रणवं प्रणतोऽस्म्यहम् ॥ ५ ॥

सृष्टेः अग्रे प्राक् पुनःसृष्टिकाले तस्य प्रपञ्चस्य स्रष्टारम् ॥ ५ ॥

आब्रह्मस्तम्बपर्यन्तं भूतानि व्याप्य जीववत् ॥

यः संसरति भूतात्मा प्रणवं प्रणतोऽस्म्यहम् ॥ ६ ॥

भूतानि तत्प्राणिशरीराणि भूतात्मा तत्तद्देहात्मभाषापन्नो यः सं स-
रति देहाद्देहान्तरं संसरति ॥ ६ ॥

ईश्वरब्रह्मविष्णूनां रजःसत्त्वतमोगुणैः ॥

जनकं यत्परं वस्तु तारकं पातु नः सदा ॥ ७ ॥

ईश्वरब्रह्मविष्णूनां पञ्चमुखचतुर्भुजशरीराणां जनकं स्वेच्छया क-
ल्पकम् ॥ ७ ॥

सर्वभूतहृदाकाशे काशते निर्मलं परम् ॥

आकाशवत्सर्वगं यत्तारकं पातु सर्वदा ॥ ८ ॥

काशते-अहमिहमित्यात्मभावेन सर्वान्तः वहिःकरणव्यापारसाक्षित-
या च प्रकाशते, हृदयपरिच्छेदस्य मिथ्यात्वात् । आकाशवत्सर्वगतम् ॥ ८ ॥

वेदा यस्य शिरः प्रोक्तं शास्त्राण्यङ्गानि यस्य च ॥

अङ्गानि यस्य रोमाणि प्रणवः स विराजते ॥ ९ ॥

पुराणं वाचकं यस्य ज्ञापकं धर्मशास्त्रकम् ॥

इतिहासा यस्य हासाः प्रणवः स विराजते ॥ १० ॥

वाचकं सुदृढसंमितत्वान्मनोरञ्जनेन हितवक्तृ । ज्ञापकं प्रभुयदाज्ञाप-
कम् । इतिहासा भारतादिसत्काव्यानि यस्य कान्तासम्मिमेहितोप-
देशकत्वाद्वासाः स्मितानि । विराजते सर्वोत्कर्षेण शोभते ॥ १० ॥

वेदान्ता यस्य सर्वेऽपि शरीरश्रुतिमस्तकम् ॥

वाग्जालं येन संव्याप्तं प्रणवः स विराजते ॥ ११ ॥

यस्य प्रणवस्य सर्वेऽपि वेदान्ताः शरीरवन्मुख्याभिव्यक्तिस्थानं
श्रुतयो मस्तकानि यस्य तथाविधम्, सर्वं वाग्जालं येन सम्यग् व्याप्तं
'तद्यथा शंकुना सर्वाणि पर्णानि संतृण्णान्येवमोद्गारेण सर्वा घावसं-
तृण्येति श्रुतेः ॥ ११ ॥

यज्जप्त्वा परमात्मानं विश्वामित्रादयो द्विजाः ॥

ब्राह्मण्यं लेभिरे ब्रह्म तारं दिशतु नः फलम् ॥ १२ ॥

यं मत्वा विभुमोशानं दुःखं नोपैति साधकः ॥

सर्वदुःखौघसंहर्तुं तारं दिशतु नः फलम् ॥ १३ ॥

यत्तारं ब्रह्म जप्त्वा विश्वामित्रादयः, आदिपदादिश्वामित्रगोब्रजा
अन्ये च गृह्यन्ते, ब्राह्मण्यं अप्रयां जातिम् 'अमौनं च निर्विघ्नं ब्राह्मण'
इतिधुतिप्रसिद्धं ब्रह्मनिष्ठत्वं च लेभिरे । तत्तादृशं तारं नस्तादृशं ब्रह्म-
वेदनफलं दिशत्वित्यर्थः ॥ १२ ॥ १३ ॥

आलोडय सर्वशास्त्राणि निश्चिन्वन्ति मुनीश्वराः ॥

ध्येयं तारकमित्येव तारकं तदुपैम्यहम् ॥ १४ ॥

मुनीश्वराः सर्वशास्त्राण्यालोडय सम्यङ्न्यायेर्विचार्य यत्तारकमे-
षैकं ध्येयं निश्चिन्वन्ति । 'शिव एको ध्येयः शिवंकरः सर्वमन्यत्परि-
त्यज्य ॐ मित्येवं ध्यायथ आत्मानमित्यात्मानं युञ्जीतेत्यादिधुतिनिष्क-
पादिति भावः ॥ १४ ॥

वेदान्ताम्भोजसद्धानां भास्कराय प्रकाशिने ॥

निर्भलाय स्वरूपाय प्रणवाय नमो नमः ॥ १५ ॥

वेदान्ताम्भोजसद्धानां प्रकाशिने यिकासिने भास्कराय, स्वमात्मा
तद्रूपाय ॥ १५ ॥

जीवा जीवन्ति येनैव प्राणापानादिचेष्टया ॥

यमाश्रिता उभौ तस्मै प्रणवाय नमो नमः ॥ १६ ॥

जीवाः सर्वे येनैवात्मना जीवन्ति चेन्नयन्ति, उभौ प्राणापानौ यं परमात्मानमाश्रितौ, तथा च श्रुतिः—

न प्राणेन नापानेन सन्त्यो जीवन्ति कश्चन ।

इतरेण तु जीवन्ति यस्मिन्नेतावुपाश्रितौ ॥ इति ॥

ऊर्ध्वं प्राणमुन्नयत्यपानं प्रत्यगस्यति ।

मध्ये वामनमासीनं विश्वे देवा उपासते ॥ इति च ॥ १६ ॥

इतरस्य महामन्त्रजालस्य फलदोऽपि यः ॥

सर्वमन्त्रादिरूपाय प्रणवाय नमो नमः ॥ १७ ॥

इतरस्य स्वातिरिक्तस्य वैदिकस्य तान्त्रिकस्य वा महामन्त्रजालस्य तत्तद्देवतारूपेण प्रसन्नस्तत्तत्साधकाभिलषितफलप्रदोऽपि यः प्रणव एव, अतः सर्वमन्त्रदेवतादिरूपाय प्रणवाय नमो नमः पुनः पुनर्नम इत्यर्थः ॥ १७ ॥

प्रत्यग्रूपाय दिव्याय रविमण्डलवासिने ॥

पुरुषेष्वधिवासाय तारकाय नमो नमः ॥ १८ ॥

सर्घप्राणिनां हृदि प्रत्यगात्मरूपायेत्यध्यात्मम् । दिव्यायेत्यधिदैव-
तम् । रविमण्डलवासिने 'स यश्चायं पुरुषे यश्चासावादित्ये स एक' इति श्रुतेः । अत एव व्यष्टिसमष्टिपुरुषेष्वधिवासतीत्यधिवासस्तस्मै ॥ १८ ॥

रज्जुर्यथा सर्परूपा भ्रान्त्या भाति तथाऽव्ययम् ॥

तारकं विश्वरूपेण भाति तस्मै नमो नमः ॥ १९ ॥

यथा रज्जुभ्रान्त्या सर्परूपा भाति तथा यदव्ययं तारकं विश्वरूपेण भाति तस्मै तारकाय नमो नमः ॥ १९ ॥

विश्वस्य यं हि गायत्रीं त्यजन्ति यतिपुङ्गवाः ॥

ॐकाराय नमस्तस्मै ॐकाराय नमो नमः ॥ २० ॥

नुपसंहरति—

आरोपयन्ति वाचाञ्चौ गायत्रीं यदिदृक्षया ॥

ॐकाराय नमस्तस्मै ओङ्काराय नमो नमः ॥ २१ ॥

आरोपयन्तीति ॥ वाचा वाक्सामान्यात्मा ॐकारस्तत्त्वक्षणे स-
कार्याविद्यादाहकत्वाद्गौ सव्याहृतिकां गायत्रीं संन्यासकाले आरोप-
यन्ति समारोपयन्तीत्यर्थः ॥ शेषं पूर्ववत् ॥ २१ ॥

सूत उवाच—

स्तवराजं स्तवश्रेष्ठं शृण्वन्ति च पठन्ति च ॥

ये मानवा विपापास्ते यान्ति मुक्तिं सुदुर्लभाम् ॥ २२ ॥

सर्वस्तथानां राजा अधिपतिः, न केवलमाधिपत्यमेव किन्तु गुणप्र-
भावादिना श्रेष्ठमप्यस्तीति स्तवश्रेष्ठम् ॥ २२ ॥

मुनीन् संबोध्याह—

तस्मात्पठन्तु सर्वेऽपि मोक्षवाञ्छाऽस्ति वो यदि ॥

स्तवराजं महादेव्यै इत्येवं शम्भुस्त्रयीत् ॥ २३ ॥

इति प्रणवकल्पे प्रणवस्तवराजः समाप्तः ॥

तस्मादिति । इत्येवमित्युपसंहारः ॥ २३ ॥

इति प्रणवस्तवराजव्याख्या समाप्ता ॥

इदानीं प्रागुक्तप्रणवनवांशानां प्रत्येकं गुणमाहात्म्यादिप्रकाशकम-
क्षरमालिकास्तोत्रमाह—

सूत उवाच—

ॐकाराक्षरमालिकामनुमिमं वक्ष्यामि हे भूसुरा !

मोक्षप्राप्तिकरं विशेषसुखदं नित्योत्सवं शाश्वतम् ॥

पार्वत्यै सुरसेवितांग्रिकमलः शम्भुर्यथा भाषते

यो मन्त्रो यतिपापनाशकरणोपायाय सन्निर्मितः ॥ १ ॥

ॐ काराक्षरेत्यादिना हे भूसुरा ब्राह्मणाः ! अहमिदानीं ॐका-
राक्षरमालिकास्तवलक्षणं मनुयत्प्रयतजप्यं स्तोत्रं वक्ष्यामि । मुमुक्षूणां
मोक्षप्राप्तिकरं, भोगसुखार्थिनां विशेषसुखदम्, उभयेनां नित्यं प्रतिदिनमु-
त्सयोद्दयानन्दोद्यस्मात्तथाविधम्, शम्भुजयं शाश्वतं सदैवाविदितसाम-
र्थ्यम् । नचात्र विप्रतिपक्षव्यमित्याह *पार्वत्यै इति* जगदीश्वरसर्वव-
षचनत्वाद्ब्रह्महृत्शक्तिकमित्यर्थः । किञ्च यो मन्त्रो रक्षस्यमृतस्तयः य-

तोनां प्रमादप्रसक्तब्रह्मचर्यापरिग्रहाहिंसादिधर्मविप्लवप्रयुक्तपापानां ना-
शकरणाय शमदमादिज्ञानोपायसिद्धये च जगदीश्वरेणैव सम्यङ्निर्मितः
न मया स्वयुद्धोहित इत्यर्थः ॥ १ ॥

तत्र नवांशविशिष्ट ॐकारो प्रथममेवप्रभावो ध्येय इत्याशयेनाह—

ॐकारं परमीशत्त्वमखिलं वेदार्थतत्त्वप्रदं
नित्यं निर्मलमव्ययं निरुपमं निःशेषबीजाभिधम् ॥
कार्यं कारणमात्मनिष्ठमखिलं प्रोत्साहपूर्वं स्मृतं
भेदाभेदविचर्जितं श्रुतिशिरोमानं सदा ध्यायति ॥ २ ॥

ॐकारमिति ॥ यतोऽयमोङ्कारो यतीनां मोक्षप्राप्तिकरः सर्वपाप-
हरश्च अतः आत्मन्येव निष्ठा चित्प्रान्तिर्यस्य तथाविधमखिलं कृत्स्न-
मारुक्षुमारूढं च यतिवृद्धम् प्रोत्साहपूर्वं प्रकृष्टोत्साहपूर्वकं त्रिसंध्यं
नियमेन स्मृतम् ॐकारमेवं सदा ध्यायतीति सम्यन्धः । कीदृशं ॐकारं
वेदार्थतत्त्वप्रदं कर्मोपासनाज्ञानकाण्डात्मकवेदानमर्था प्रयोजनानि स्वर्गा-
दीनि तेषां यत्तत्त्वं निरतिशयानन्दरूपं यत्र काण्डत्रयफलमन्तर्भवति तत्प्रदं
'सोऽश्नुते सर्वान्क' नसामर्थ्यं तत्राह

परमुत्कृष्टम् ईशस्य
स्वरूपम्, अत एव नित्यं कालापरिच्छेद्यम्, निर्मलमविधारागादिमलर-
हितम्, अद्ययं पङ्कभावविकारशून्यम्, निरुपमं तादृशतत्त्वान्तराप्रसि-
द्धेरुपमातुमशक्यम् । तत्कुतः? तत्राह *भेदाभेदविचर्जितमिति* ॥ कैश्चि-
द्धर्मैर्भेदे कैश्चिद्भेदे च मुखं चन्द्रेणोपमीयते न चायं तथेत्यर्थः । कुतो
भेदाभेदविचर्जितं? तत्राह *कार्यं कारणं निःशेषबीजाभिधमिति* ॥ यतः
अकारोकारमात्रादयोपात्तं स्थूलसूक्ष्मकार्यं मकारार्थभूतं कारणं च ।
'नान्तः प्रश्नं न यहिःप्रश्नं नोभयतः प्रज्ञम्' इत्यादिना अवस्थात्रयेण सह
निषेधान्निःशेषाभिधेयसर्वद्वैतबीजसहिता अभिधा यस्मिन्स्थाविधम् ।
अत एव न तत्र भ्रान्तान्तरप्रसर इत्याह *श्रुतिशिरोमानमिति* । श्रुतिशिरो-
सां मौनसङ्कल्पवाक्यात्मसहितसर्वद्वैतनिरासकत्वसम्भवादिति भावः ॥ २ ॥

समग्रप्रणवध्यानानन्तरं तत्प्रथमांशोऽकारः प्रथमं विष्णुरूपेणैव
ध्येय इत्याशयेनाह—

अङ्कारं करुणैकरूपममलं कारुण्यपूर्णोन्नतं
कर्परप्रचुरोत्थचूर्णविमलं कर्पूरसम्पादकम् ॥

कामाकामविभीतिभीतिकृपिकासिन्धूरसोद्भूतलनं

सिन्धूद्भूतरसातलेशमनिशं विष्णुं भजे सुन्दरम् ॥ ३ ॥

उच्चारमिति सानुस्वारनिर्देशः सर्वत्र संहारक्रमेण ध्येयता-
द्योतनार्थः । यद्यपि 'अकारं ब्रह्माणं नाभौ उकारं विष्णुं हृदये' इत्या-
दिश्रुतिषु अकारो विराडात्मा ब्रह्मा उकारस्तु हिरण्यगर्भात्मा तत्कारण
विष्णुः प्रसिद्धस्तथाप्यत्र 'यो वेदादौ स्वरः प्रोक्तो वेदान्ते च प्रतिष्ठित'
इत्यादिश्रुतिषु 'अकारो वासुदेवः स्यात्', अक्षराणामकारोऽस्मीत्यादि-
स्मृतिषु च वासुदेवस्याकारात्मत्वप्रसिद्धेः सत्त्वरजस्तमोगुणक्रमानुरो-
धाच्चात्र अकारो विष्णवात्मना ध्येय उक्तः । उच्चारं विष्णुं भजे इति
सम्यन्धः । विष्णोः शुद्धसत्त्वाद्यच्छिन्नचिद्रूपत्वात्तदनुरूपं विशिनष्टि
करुणैकरूपमित्यादिना विष्णोर्जगत्पालनस्य दयैकसाध्यात्वात्करुणै-
कमूर्त्तिम् । रागद्वेषमोहादिमलविरोधित्वादमलम् । सर्वप्राणिसुखार्थित्वा-
त्कारुण्यपूर्णेक्षणम् । 'अजामेकां लोहितशुक्लरुष्णामि'ति श्रुतौ सत्त्वगुणस्य
शुक्लत्वोक्तेः कर्पूरप्रचुरोत्थचूर्णविमलम् । अत एव तस्योपासनं हृत्तापो-
पशमनविवेकनेत्रानन्दनसद्भासनासौरभ्यजननज्ञानदीपोज्वलनकर्पूरस्य
चित्तैकाग्र्यस्य सम्पादकम् । शुद्धविषयतत्साधनेष्वेव कामः, परमपुरुषा-
र्थतत्साधनेष्वेव कामः, जन्ममरणनरकाद्यनर्थसाधनेभ्यः पापेभ्योऽविभी-
तिरभीष्टता, द्रव्यव्ययायाससाध्येभ्यो दानयज्ञतपःप्रभृतिभ्यः संन्यासभै-
क्षचर्याश्रयणमननध्यानादिभ्यश्च भीतिभीष्टता, कृपिका लाभकार्पण्यमि-
त्यादिदोषसिन्धोः संसारसमुद्रस्य यो रसः जगं कामकर्मवासनाज्ञानल-
क्षणं तस्य निःशेषशोषणेन उद्भूतलनमुध्वं धूल्युद्गमहेतुम् । तथा सिन्धू-
द्भूतायाः क्षीरसमुद्रकन्यायाः सर्वकर्मफलाधिदेवतायाः रसायाः भूमेः
सर्वप्राण्यन्नरूपायाः तलस्य तदुपभोगस्थानचतुर्दशभुवनतलस्य च ईशं
स्वामिनम् । सुन्दरं कन्दर्पकोटिकमनीयविग्रहम् । विष्णुं भजे सदा
ध्यानेन सेवे । सिन्धूरसेत्यत्र दीर्घशब्दान्दसः ॥ ३ ॥

उच्चारं पिशितानाशकरणं पीयूषपानारतं

पीयूषप्रदवित्तनाथभजितं पीयूषकर्तृत्सवम् ॥

वेद्यं वेदविभागभूसुरकृपासंयुक्तविद्वज्जनैः

कार्याकारविचारदं विधिमहं ब्रह्माणमाद्यं भजे ॥ ४ ॥

अहम् उच्चारं ब्रह्माणं भजे इति सम्यन्धः । तस्य सर्गानुकूलरजःप्रधा-
नसत्त्वमूर्त्तित्वात्तदनुरूपवेदभागैस्तदधिकारिभिः कर्मदैवोपास्यत्वमाह

॥ वेदविभागभूसुररूपासंयुक्तविद्वज्जनैर्वेद्यमिति ॥ । वेदानां कर्मोपासना-
 दानकाण्डात्मकानां कर्मकाण्डात्मको यो विभागः तेन भूसुरेषु
 ब्राह्मणेषु दानपात्रेषु कृपासंयुक्ताः अन्नगोभूहिरण्यादीनां सदैव
 यद्येषु च दातारो ये कर्मठा विद्वज्जनास्तैर्वेद्यं सदैव विभागशो
 ज्ञेयं सत्कर्मभिरुपास्यं चेत्यर्थः । कथं ज्ञेयं तत्राह ॥ कार्याकार्यवि-
 चारदं विधिमिति ॥ । कर्तुं योग्यं कार्यं सत्कर्म ज्योतिष्टोमादि,
 अकार्यं कर्तुमयोग्यं कलजभक्षणदि, तयोः परिग्रहपरिहारसिद्धये तत्प-
 निर्णयाय प्रवृत्तो यः 'अथातो धर्मजिज्ञासे'त्यादिना जैमिन्यादिभिः कृतां
 विचारस्तं ददातीति विचारदस्तम्, विधिं प्रवर्त्तकनिवर्त्तकश्रोतस्मार्त्त-
 वाक्यसन्दर्भरूपमिन्त्यर्थः । कथं वोपास्यं तत्राह ॥ पिशिताशनाशकरण-
 मित्यादिविशेषणचतुष्टयेन ॥ । पिशिताशाः भूसुरराक्षसपिशाचादयो
 निषिद्धकर्माचरणपरिणतिप्राप्तशरीरास्तामसपोनयस्तेषां नाशकरणं व-
 धघ्न्याऽधोगत्यादिदुःखफलप्रदम् । सत्कर्मपरिपाकप्राप्तशरीरदेववैवर्णि-
 कादिभावेन तु पीयूषस्याग्निहोत्राद्याहुतिपरिणतिरूपाभूतभावेन सूर्य-
 चन्द्रमण्डलाश्रितस्य सत्कर्मफलस्य विद्ययाऽमृतरूपस्य च पाने उपभोगे
 आ समन्ताद्देवलोकेषु च रतमासक्तम् । अत एव देवानां पीयूषप्रदाभ्यां
 चन्द्रसूर्याभ्यां वैवर्णिकानां वित्तप्रद्वैवित्तनाथकुवेरेन्द्रादिभिश्चाज्ञाप्रतीक्षै-
 र्भजितं सेवितम् । इदञ्चानन्दसः । पीयूषकर्तुरमृतजनयितुः क्षीरार्णवस्य
 उत्सवं उदीयमानचन्द्ररूपेण नयनागन्दोत्सेकहेतुमित्यर्थः । अथवा यज्ञा-
 दिना आहुतिपरिणामरूपपीयूषकर्तृणां कर्मठानां स्वर्गादिकलभावात्सर्व-
 हेतुमित्यर्थः ॥ ४ ॥

मङ्गारं मितिमानमेयविधुः मेयं सदावेदिभि-

र्मन्दोत्साहमशेषजन्तुकृपणं मन्दान्वकारापहम् ॥

मन्दामन्दममत्सरं करुणिकाकान्तं शिवं शङ्करं

कर्पूरस्फटिकाभकान्तिकलितं कर्णोत्सवेशं भजे ॥ ५ ॥

अत्रापि अहम् मङ्गारं शिवं शङ्करं भजे इति सम्यग्ग्रन्थः । तस्य जग-
 त्संहाराधिकारित्वाद्ब्रह्मसंहाराणां नित्यदैर्नन्दिनप्राकृतप्रलयानां कारणे
 महातमसि जगदुपसंहाररूपाणां तमोगुणसाध्यव्येऽपि समूलसर्वजगदु-
 क्लेशदलक्षणस्य वैज्ञानिकस्य महाप्रलयस्य विशुद्धतमसत्त्वचरमपरिणतिरू-
 पब्रह्मविद्यामात्रसाध्यत्वाद्विद्याधिपतित्वं तच्छरीर्यं चेति तदनु रूपं विशि-
 नष्टि ॥ कर्णोत्सवेशं करुणिकाकान्तमिति ॥ साधनचतुष्टयसम्पन्नानां ध्व-
 णादिपराणामधिकारिणां श्रोत्रानन्दजनकान्वात्कर्णोत्सवभूता या औपनि-

पदी ब्रह्मविद्या उमा तस्याः ईशं स्वामिनम् । करुणा दया सैव करुणि-
का विद्यैव तया दिव्यमङ्गलविग्रहात्मना परिणतया कान्तं मनोहरम्,
तथा चाहुः—

शक्तिः शरीरमधिदैवतमन्तरात्मा

ज्ञानं क्रिया करणमासनजालमिच्छा ॥

ऐश्वर्यमावरणमायतनानि च त्वं

किं त्वं न यद्भवसि देवि ! शशाङ्क-मौलेः ॥ इति ।

तन्मूर्तेः शुद्धसत्त्वानुरूपं वर्णमाह *कर्पूरस्फटिकाभकान्तिकलितमि-
ति* ॥ ब्रह्मविद्याश्रयत्वमिव तद्विषयत्वमपि तस्यैवेत्याह *मेयं सदावे-
दिमिरिति* ॥ सद्ब्रह्म भा समन्तादपरिच्छिन्नानन्दप्रत्यगैकरस्येन वि-
दन्ति साक्षादनुभवन्ति तच्छीलाः सदावेदिनस्तैर्मेयं महावाक्यमानज-
न्यवृत्तिव्याप्यम् । कथं मेयं तदाह *मितिमानमेयविधुरमिति* ॥ मि-
तिवृत्तिर्मानं तदुपादानमन्तःकरणं मेयाः विषयाः एतद्विपुलीरूपसर्वप्र-
शरहितं निष्प्रपञ्चमित्यर्थः । किं तन्मितिफलं तदाह *मन्दान्धकारा-
पहमिति* । मन्दानामज्ञानां जन्ममरणाद्यनर्थहेतुर्यो मूलाविद्यारूपोऽन्ध-
कारस्तन्निवारकमित्यर्थः । नन्वविदितमेव तदात्मतत्त्वं स्वप्रकाशाप-
रिच्छिन्नचिद्रूपत्वात्स्वयमेव स्वाज्ञानं निवर्त्तयतु किं तत्त्वज्ञानतत्साध-
नोद्योगलक्षणं तदुत्साहेन तत्राह *मन्दोत्साहमशेषजन्तुरुपणमिति* ॥
नाविदितं तत्स्वाज्ञानं निवर्त्तयति यतस्तत् मन्दोत्साहं ज्ञानतत्साधनोत्सा-
हरहितम् । अशेषजन्तुषु सत्तत्त्वप्रख्यापने अज्ञाननाशे च कृपणम्, कृपण-
वत्परिमितकर्मफलमात्रप्रदं नापरिच्छिन्नानन्दतत्स्वरूपप्रकाशकमित्यर्थः ।
तर्हि किंतन्मन्देष्वनृत्येति(?) येन तेषु कृपणम्, नेत्याह *मन्दामन्दममत्स-
रमिति* । मन्दमहम् अमन्दं तत्त्वज्ञं च स्वयमेव, नहि स्वात्मनि मात्सर्य-
प्रसक्तिः । साधनोद्योगाभावे फलादानं तु न मात्सर्यापादकं किन्तु सा-
धने फलनैयत्यप्रदर्शनेनोत्साहजननेन प्रवर्त्तकमेवेति भावः ॥ ५ ॥

एवं गुणत्रयाधिष्ठातृब्रह्मविष्णुब्रह्मात्मना प्रणवमात्रप्रयमुपयण्य त-
त्समुदायात्मकमायाधिष्ठातृचैतन्यरूपप्रपञ्चमूलं बिन्दुरीश्वर उच्यते, ना-
मप्रपञ्चमूलं तु नादः सदाशिवः इति विभागमभिप्रेत्य बिन्दुंशं वर्णयति-

बिन्दुं बिन्दुशतैकधारमनिशं बिन्दूद्भवं बिन्दुगं

बिन्दुब्रह्मविशेषशोभनमतिव्यावृत्तदेहं शुभम् ॥

नित्यानित्यविवेकवस्तुसहितं कर्मातिदूरस्थितं

कार्योद्घर्त्तनकर्मदेशविबरं सौषुप्तिकं तं भजे ॥ ६ ॥

विन्दुमिति ॥ अहं विन्दुं सौपुतिकं सुपुतिसमष्ट्यात्मकरूपप्रपञ्च-
कारणं तं जगदीश्वरं भजे इति सम्बन्धः । तत्र विन्दुशब्दस्य "विदि
अधयवे"त्येतद्धातुनिष्पन्नस्य निरवयवेऽपि प्रवृत्तिनिमित्तं दर्शयति *वि-
न्दुशतैकधारमनिशमिति* अनिशं सदैव, सर्वप्रपञ्चवैचित्र्यहेतुविचित्रवा-
सनाः विन्दुशतशब्देनोच्यन्ते, तासां मायावयवप्रायत्वाच्चतुपहितं ब्रह्म
विन्दुशतैकधारम् । तदेव ब्रह्मवासनाविन्दूनां समष्टिद्वयष्टिलिङ्गस्थूलदेहा-
कारेणोद्भवेतदुपहितहिरण्यगर्भाद्याकारेणोद्भवात् विन्दूद्भवम् । सुतिप्र-
लययोस्तद्वासनामात्रे जीवावस्थिते विन्दुगम् । अनिशमिति त्रिष्वपि स-
म्बध्यते । तदेव ब्रह्म नित्यानित्यविवेकोपलक्षितसाधनचतुष्टयवस्तुसहितं
सर्वकर्मसंन्यासेन कर्मातिदूरस्थितं सत्, श्रवणादिना कार्याद्वर्त्तनस्य
सर्वकार्यनिवर्त्तकस्य असङ्गाकर्तृकृष्टस्थात्मविवेकवतो मनसः कर्मदेशस्य
सर्वकर्मात्पत्तिस्थानस्य प्राणस्य च विवरं त्रिद्रमाकाशवदसङ्गाधारभूतं
सत्, स्वतत्त्वबोधेन मन्त्रासनमायानिवृत्तौ अतिव्यावृत्तस्थूलसूक्ष्मदेहं, वि-
न्दुब्रह्मणोर्यो विशेषः व्यावृत्तिः विन्दोर्निःस्वरूपता ब्रह्मणो निर्वासनता च
तेन शोभमानं शुभं निरतिशयतत्प्रकाशानन्दैकरसं भजे इत्यर्थः ॥ ६ ॥
उक्तं नादांशं वर्णयति—

नादं नादितशास्त्रवृन्दं शास्त्रैकवेद्यं शुभं
शास्त्रावादिदृपालुपादरसिकैः साक्षात्कृतं सर्वदा ॥
शास्त्रं शासनरूपदिव्यममलं प्रोत्साहनोद्गणनं
शब्दब्रह्म निरस्तदोपममलं नित्योत्सवेशं भजे ॥ ७ ॥

नादमिति ॥ अत्रापि अहं नादं शब्दब्रह्म भजे इति सम्बन्धः ।
तस्यानुग्राहकसदाशिवरूपत्वाच्चतुनुरूपं विशिनष्टि *नित्योत्सवेशमि-
ति* । नित्यमुत्सवो निरावरणनिरतिशयानन्दाविर्भावो यस्याः साक्षात्-
त्वा नित्योत्सवाऽविद्या तस्याः ईशं स्वामिनम् । अत एव निरस्ताविद्याव-
रणचित्तेपदोपम् । अमलं कामकर्मवासनादिमलरहितम् । कथं निरस्तदोपं
कथं चामलं ? तत्राह *शास्त्रं शासनरूपदिव्यममलमिति* तदेव परारूपं
नादब्रह्म पश्यन्तीमध्यमावैखरीतिक्रमेण वेदादिविद्यास्थानात्मनाऽभिव्यक्तं
शास्त्रं सत्, तच्छासनरूपेण कर्मोपासनश्रवणमननादिना साक्षात्कारान्त-
र्यापारेणाभिव्यक्तस्वतत्त्वं दिव्यं द्योतमानस्वरूपम्, अविद्यादिदोपमलं
निरासादमलमित्यर्थः । न केवलं शासनरूपमेव शास्त्रं किन्तु प्रोत्साहनो-
द्गणनम्-विहितेषु ज्योतिष्टोमादिकर्मसु पुरुषप्रवृत्तिसिद्धये विचित्रैः स्व-
र्गादिकलैर्विदुर्विधस्तोत्रशस्त्रमन्त्रार्थवादैश्च पुरुषप्रोत्साहनम्, निषिद्धब्रह्म-

हृत्कलत्रमक्षणादिषु प्रवृत्तानां यमतद्भयादिरूपेण रौरवादिनरकैश्च
शूकरादिजन्मभिश्चोत्कृष्टदण्डनप्रवर्त्तकमित्यर्थः । कथं तन्नाम ब्रह्मशास्त्रं
कथं वा शासनरूपं दिव्यं ? तत्राह *नादितशास्त्रवृन्दधरणं शास्त्रैकवेद्य-
मिति* ॥ यतः सर्वशास्त्रवृन्दं नादितं नादव्याप्तमुपलभ्यते अतो नाद एव
शास्त्रात्मना स्थित इति तद्वरणं गम्यते, यथा स्वर्णविकारकुण्डलकट-
कादिभावेन स्वर्णमेव तद्वरणं तद्वत् । यतश्च तच्छुभं ब्रह्म शास्त्रैकवेद्यं
सदभिव्यज्यते अतः शासनरूपं दिव्यमित्यर्थः ॥ कीदृशैरधिकारिभिस्त-
च्छास्त्रवेद्यं तत्राह *शास्त्राद्यादीति* ॥ शास्त्रं आसमन्ताद्वदन्ति व्यक्तं
व्याचक्षते तच्छ्रीलाः कृपालवश्च ये कृतसाक्षात्कारा गुरवस्तदीयपाद-
रसिकैः साधनचतुष्टयसंपन्नैरधिकारिभिः श्रवणादिक्रमेण सर्वदा सा-
क्षात्कृतं स्यात्स्वरूपेणेत्यर्थः ॥ ७ ॥

शक्तिं शक्तिनिरासमीशनिलयं विश्वस्य निर्भेदकं
विश्वोत्पत्तिविनाशजीवनकरं विश्वाभिधं शाश्वतम् ॥
विश्वत्राणपरायणं विमलसन्मानुष्यचित्तस्थितं सत्यं
नित्यमशेषजन्तुविवुधं चोङ्कारमाद्यं भजे ॥ ८ ॥

अत्रापि परारूपस्य नादात्मकस्य शब्दब्रह्मणः कारणीभूतां कुण्डलि-
नीरूपां शक्तिं सार्द्धं त्रिमात्राधिष्ठानसार्द्धं त्रिवलयाकारचिद्रूपमाद्यम् ॐकारं
भजे इति सम्बन्धः ॥ स च शक्त्यात्मक ॐकारः भोगासक्तानां कर्मका-
ण्डात्मना प्रवृत्तिशक्तिरूपो विश्वगः सन् विश्वोत्पत्तिविनाशजीवनकरो
विश्वाभिधः प्रपञ्चनामक एव, मुमुक्षूणां तु ईशनिलयः विश्वेश्वरचिदा-
त्मनिष्ठः सन् जगद्बीजमायाशक्तिनिरासात्कार्यस्य विश्वस्य निर्भेदको
विनाशक इति बोधनाय तथा तथा विशनष्टि-विश्वगं विश्वोत्पत्तिवि-
नाशजीवनकरमीशनिलयं शक्तिनिरासं विश्वस्य निर्भेदकमिति च ।
अत एव सर्वप्राणिकर्मज्ञानफलदानाय अशेषजन्तुविवुध्यत इति अशेष-
जन्तुविवुधम् । विश्वस्य प्राणे तत्तदनुरूपलक्षणे तत्तदनुरूपलक्षणैः परा-
यणाः सन्तो मनुष्या एव मानुष्यास्तेषामुपास्यतया ज्ञेयतया च चित्त-
स्थितं परमार्थतः सत्यमाद्यं तं भजे इत्यर्थः ॥ ८ ॥

अर्द्धमात्राममात्रां च देवतां विजिनोज्वलाम् ॥
ॐकाररूपिणीं देवीं नित्यं वन्दे सुनिर्मलाम् ॥ ९ ॥

तादृशविद्याशक्तिफलजीवन्मुक्तौ दग्धपटवज्जगदाभासस्याप्यश-
स्तवत्वानुसन्धाने साभास्यार्द्धमिवावशिष्टा ग्रहचिदेयता मीयत इत्य-

सूत उवाच—

अथातः सम्प्रवक्ष्यामि प्राणवक्त्रहणो द्विजाः । ॥

अनुस्मृतिं श्रोतृदात्रीं स्मृत्वा यान्त्यपुनर्जनिम् ॥ १ ॥

अनुस्मृतिं घर्ष्यमानतत्तद्गुणविशिष्टतया स्मरणहेतुं ग्रन्थम् ।
अपुनर्जनिं पुनर्जन्माभावं मोक्षमिति यावत् ॥ १ ॥

अग्रे सृष्टेः प्रपञ्चस्य य आस्ते घटवीजवत् ॥

सर्वभूतमयो दिव्यः प्राणवं संस्मरेद्यतिः ॥ २ ॥

प्रपञ्चस्य सृष्टेरग्रे प्राक् घटवीजवत्सूक्ष्मावस्थापन्नसर्वभूतमयो यः
आस्ते तं प्रणवं संस्मरेदिति सम्यग्धः । तस्याच्चेतनप्रधानात्मकत्वव्यु-
दासाय विशिनष्टि दिव्य इति । स्वप्रकाशचिदेकरसतया द्योतमान
इत्यर्थः ॥ २ ॥

तर्हि स किं घटवीजवत्परिणामी नेत्याह—

यथा रज्जुरहेर्विप्रा । विश्वस्यापि तथा नवः ॥

आधारोजो विभिन्नस्तं प्राणवं संस्मरेद्यतिः ॥ ३ ॥

यथेति ॥ यथा रज्जुः स्वविवर्त्तस्याहे तथा सर्वस्याधारः अधिष्ठा-
नम्, अत एव विभिन्नः अत्यन्तं जगतो विलक्षणः सत्यः, नवः अजरः ॥ ३ ॥
'यतो वा इमानि भूतानि जायन्ते' इत्यादिश्रुतय एतदर्थपरा इति
दर्शयंस्तद्विज्ञानकृतानयस्य तद्व्यानेन निवृत्त्युपपत्तेः प्रमाणसाफल्यमप्येवं
सति सिध्यतीत्याशयेनाह—

यद्विवर्त्तः प्रपञ्चोऽयं येन जीवति सर्वतः ॥

यद्ब्रह्मानाशमायाति प्राणवं संस्मरेद्यतिः ॥ ४ ॥

यद्विवर्त्त इति । यद्ब्रह्मानात् यत्साक्षात्कारात्तांशं बाधम् ॥ ४ ॥

एवं च तस्य जगदुपादानत्ववादोऽप्यशूद्रहृष्टवैय तत्त्वदृशा तु नि-
ष्कलं निष्क्रियं शान्तं निरवयवं निरञ्जनमित्यादिश्रुतिवादा इत्याशयेनाह—

उपादानं महादिव्यं यमाहुर्मुग्धमानसाः ॥

निष्कलं विभुमात्मानं प्राणवं संस्मरेद्यतिः ॥ ५ ॥

उपादानमिति महानपरिच्छिन्नो यो दिवि द्योतनात्मके चि-
त्स्वभावे दिव्यस्तं, निष्कलं निरवयवम् ॥ ५ ॥

'स य इमांस्त्रीन्लोकान्पूर्णान्तिगृह्णीयात् सोऽस्या एतत्प्रथमं पद-
मान्पुयादि' इत्यादिश्रुतयो धितमहाप्रभायां गायत्रीमपि सम्यक् पस्तिवज्य

यतीश्वराः यं प्रणवं जपन्ति, यतः प्रणवः साक्षान्मोक्षस्वरूपः, गाय-
त्री तु साक्षात्कर्मापासनफलदात्मकसगुणब्रह्मप्राप्तिहेतुरित्याशयेनाह—

गायत्रीं सम्प्रतिपज्य यं जपन्ति यतीश्वराः ॥

साक्षान्मोक्षस्वरूपं तं प्राणवं संस्मरेद्यतिः ॥ ६ ॥

गायत्रीमिति ॥ ६ ॥

गायत्र्यादिक्षुद्रमन्त्राः कलां नार्हन्ति षोडशीम् ॥

यत्प्रभावमहाम्भोधेः प्राणवं संस्मरेद्यतिः ॥ ७ ॥

अत एव प्रणवप्रभावमहार्णवस्यापारत्वात् गायत्र्यादयः मायिक-
क्षुद्रसगुणब्रह्मभावफलत्वाद्यपेक्षया क्षुद्रमन्त्राः षोडशीमपि कलां ना-
र्हन्तीत्युक्तिरपि अल्पांक्तिः ॥ ७ ॥

यस्मादृते न चेदं स्यादृते रज्जुं यथा फणा ॥

यत्सत्तातो जगत्सत्ता प्राणवं संस्मरेद्यतिः ॥ ८ ॥

अज्ञाताद्यस्मादृते अज्ञातं यं विनेत्यर्थः । द्यतिरेकोक्तमन्वयेनाह
*यत्सत्तात इति ॥ ८ ॥

ज्ञाते विशेषणाभावप्रयुक्तविशिष्टाभावरूपव्यतिरेकसिद्धिरित्याश-
येनाह—

साक्षात्कृत्य यमात्मानं न पश्यन्ति यतीश्वराः ॥

जीवभेदं विश्वभेदं प्राणवं संस्मरेद्यतिः ॥ ९ ॥

साक्षात्कृत्येति ॥ ९ ॥

अनादिप्राप्तकर्माणि शिखामूत्रादिकान्यपि ॥

यस्मै त्यजन्ति सावित्रीं प्राणवं संस्मरेद्यतिः ॥ १० ॥

यस्मै मोक्षरूपं यमुद्दिश्य त्यजन्ति ॥ १० ॥

'सर्वे वेदा यत्पदमाप्नुयन्ति, तत्तु समन्वयादि'त्यादिभूतिसूत्रदर्शितः
सर्ववेदवेदान्तानां परमपुरुषार्थावसानलक्षणस्तात्पर्येण समन्वयोऽपि
यत्रैव नान्यत्रेति स्मरेदित्याशयेनाह—

यत्र प्रतिष्ठितो विप्राः ! सर्ववेदसमन्वयः ॥

तात्पर्येण न चान्यत्र प्राणवं संस्मरेद्यतिः ॥ ११ ॥

यत्रेति ॥ अन्यत्र नानातार्किकवादिप्रविकल्पितप्रधानपरमाणु-
विहानशून्यकालस्वभावमितियद्वच्छाभूतपुरुषादौ ॥ ११ ॥

नानावादिभिः प्रधानपरमाद्यादिभावेन विकल्पमानं जगत्कारणं तत्त्वतो विमृश्यमानं प्रणवब्रह्मैव पश्येवस्यतीत्याशयेनाह—

स्वस्वाभिमतमार्गेण यं वदन्ति विवादिनः ॥

जगदादिमनादिं तं प्रणवं संस्मरेद्यतिः ॥ १२ ॥

स्वस्वाभिमतमार्गेणेति । मार्गेण तत्तत्प्रक्रियया यं प्रणवमेव जगदादिं जगत्कारणं वदन्ति । चस्तुतस्तु “तदेतद्ब्रह्मापूर्वमनपरमनन्तरमयाहमित्यादिध्रुतेरनादिम् ॥ १२ ॥

तस्य तटस्थतां विहाय सर्वमदावाक्यार्थभूतः परमपुरुषार्थोपयोगिप्रत्यगभेदः स्मर्तव्य इत्याह—

वेदा वदन्ति घेनैक्यं यस्य जीवस्य नो भिदा ॥

जीवो यो यत्परं ब्रह्म प्रणवं संस्मरेद्यतिः ॥ १३ ॥

वेदा इति ॥ वेदाश्चतुर्वेदगतसर्वमहावाक्यानि येन प्रणवब्रह्मणा सह जीवस्यैक्यं वदन्ति, यतो यस्य जीवस्य च विरुद्धापाधिद्वयशोधने चिदेकरस्यपरिशेषादो भिदा । अज्ञानबाधपर्यन्तमेव भ्रान्त्या जीवः, ज्ञान-इशाऽवेक्षणे तु यत्सदैव परं ब्रह्मेति प्रणवं यतिः संस्मरेदित्यर्थः ॥ १३ ॥

श्रुतिस्मृतिभ्यां विहितो यदैक्यज्ञानसिद्धये ॥

गायत्र्यादिपरित्यागः प्रणवं संस्मरेद्यतिः ॥ १४ ॥

मुमुक्षुणां मोक्षसाधनस्य यदैक्यज्ञानस्य सिद्धये पारमहंस्यविधायकश्रुतिस्मृतिभ्यां गायत्र्यादिसर्ववेदकर्मविस्तृप्तादिपरित्यागो विहितस्तं प्रणवम् ॥ १४ ॥

ब्रह्मविष्णवादिभेदेन यो भाति जगतां पतिः ॥

ब्रह्मादयो यं जपन्ति प्रणवं संस्मरेद्यतिः ॥ १५ ॥

किं बहुना ब्रह्मविष्णुशुक्रादिसर्वदेवभेदेन यः प्रणवो भाति, य एव सर्वजगतां पतिः स्वामी, ब्रह्मादयः सर्वे देवाः ऋषयो यतयश्च यं जपन्ति, एवमहाप्रभावोऽयं प्रणव इति संस्मरेदित्यर्थः ॥ १५ ॥

मृत उवाच—

य इमामनुसन्वत्ते यतिर्नित्यमनुस्मृतिम् ॥

ऐन्द्रं सारस्वतं प्राप्य शाश्वतं फलमश्नुते ॥ १६ ॥

यतिर्यथोक्तं तदनुरूपं फलमश्नुते प्राप्नोति, इन्द्रः परमेश्वरस्तत्सम्प-

न्धि ऐन्द्रं, सरस्वत्याः विषयं सारस्वतं सर्वज्ञान्वतदर्थज्ञानं प्राप्य
शाश्वतं नित्यं निरतिशयानन्दं मोक्षफलमश्नुते प्राप्नोति ॥ १६ ॥

अनुस्मर्ति महादेव्यै इत्येवं शम्भुरब्रवीत् ॥ १७ ॥

इति प्राणवानुस्मृतिः ॥

इत्येवंरूपामनुस्मृति शम्भुर्महादेव्यै अब्रवीदिति साम्प्रदायिक-
मप्यनुस्मर्तव्यमित्याशयः ॥ १७ ॥

इति अनुस्मृतिव्याख्या समाप्ता ॥

ॐकारजञ्जपूकानां जप्यान्पङ्क्तानि सर्वशः ॥

सूतेन सम्यगुक्तानि ईश्वरेणैव पार्वतीम् ॥ १ ॥

पूर्वोक्तान्यङ्गस्तुत्याद्यनुस्मृत्यन्तानि प्रणवोपास्यङ्गानि यस्मान्सा-
क्षादीश्वरेणैव पार्वतीं प्रति सम्यगुक्तानि, सूतेन च शौनकादिमुनिभ्यः
सम्यगुक्तानि, अतः ॐकारजञ्जपूकानां तान्यवश्यं जप्यानीत्यन्वयः ॥ १ ॥

पार्वत्यङ्गानि सर्वाणि जप्त्वा दिव्यानि सर्वशः ॥

आनन्दं परमं प्रापुर्धैते मुनिसत्तमाः ॥ २ ॥

हे पार्वति! पूर्वोक्तानि दिव्यानि इमानि सर्वाण्यङ्गानि शौनकादयो मु-
नयो जप्त्वा प्रणवोपास्तया सर्वशः सर्वप्रकारेण तच्चिन्तनतत्स्मरणतत्प्र-
बोधनसमाधिसाक्षात्कारान्तैः सर्वप्रकारैरिति यावत्, परमं निरतिशया-
नन्दं यथा प्रापुस्तथा ते वर्णयिष्यामीत्यर्थः । ननु उपक्रमे मुनिभिः
पृष्टेन सूतेन

अत्रैवोदाहरन्तीममितिहासं पुरातनम् ।

पुरा गौर्या महादेवः पृष्टो व्याचष्ट भूसुराः ॥

इति सूक्तोक्त्यपेक्षया गौर्यै ईश्वरकृतः उपदेशः पृथक्कालः प्रतिपादि-
तः, इह तु तद्वैपरीत्यमिति पूर्वापरविरोधः । सत्यम् । प्रतिद्वापरं व्यासा-
द्यतारसूतमुन्युपदेशादिव्यवहारस्य समाननामरूपस्याऽनादेः सम्भवाद-
दोषः ॥ २ ॥

श्रुत्वेदं मुनिशार्दूलाः सन्तोषमतुलं ययुः ॥

केचित्सूतं प्रशंसन्ति चक्रुरालिङ्गनं परे ॥ ३ ॥

सन्तोषं निरतिशयानन्दम् ॥ ३ ॥

मेनिरे केचिदेतेन तुल्यो नास्तीति सर्वशः ॥

केचिद्व्यासस्य माहात्म्यमिदमित्याहुरादरात् ॥ ४ ॥

इदं सूतस्य प्रणवतत्त्वज्ञानम् ॥ ४ ॥

अन्येऽप्योङ्काररूपेण निश्चिन्वन्ति स्म सूतकम् ॥ ५ ॥

अज्ञातः सूतः सूतकस्तम् ॐकाररूप एवायमिति प्रागज्ञातं सूतमि-
त्यर्थः । अज्ञाते स्वार्थं क्व ॥ ५ ॥

पठन्तु शृण्वन्तु च वाचयन्तु लिखन्तु गायन्तु च बोधयन्तु ॥

ॐकारकल्पं यतिवृन्दसेव्यं सूतोक्तमीशोक्तमनिन्दितं च ॥ ६ ॥

पठन्तु शृण्वन्तिवति प्राग्व्याख्यातम् ॥ ६ ॥

इति श्रीस्कन्दपुराणे वैष्णवसंहितायां मन्त्रप्रस्तावे प्रणवकल्पे

तृतीयोऽध्यायः ॥ ३ ॥

इति श्री प्रणवक० प्रकाशे तृतीयोऽध्यायः ॥ ३ ॥

प्रणवः परमं ब्रह्म प्रणवः परमः शिवः ॥

प्रणवो परमो विष्णुः प्रणवः सर्वदेवताः ॥ १ ॥

प्रणवः परमं ब्रह्मेति प्राग्व्यातम् ॥ १ ॥

मुनय ऊचुः—

पुरश्चर्यां चरित्वा तु पार्वती जप्त्वा यिका ॥

अलभिष्ट महानन्दमित्यवोचद्भवान्किल ॥ २ ॥

कथं प्राप महानन्दं पार्वती तां विधां वद ॥

आनन्दं कीदृशं प्राप कथं प्राप्नोति वा वद ॥ ३ ॥

इत्युक्तो मुनिभिः सूतस्तं प्रकारमभाषत ॥

सूत उवाच—

अथातः सम्प्रवक्ष्यामि यतीनां मुक्तिदायिनी ॥ ४ ॥

जप्तृणामुपासकानां जपफलब्रह्मविद्याधिदेवतात्वान्नायिका ब्रह्मवि-
द्याफलप्राप्तिका स्वामिनी अलभिष्ट लब्धवती, लभेत्निद्रकल्यादिद् दीर्घां
ध्यानस्तौ । तां विधां तं प्रकारं वद । यादृशमानन्दं पार्वती प्राप तादृशं
अस्मदादिरप्युपासकः कथं प्राप्नोति तद्वदेत्यर्थः । तं प्रकारं वक्ष्यमाण-
प्रणवगीतामुपेन अभाषत व्यक्तमुक्तवान् । प्रणवगीतामेव तां वक्तुं प्रतिज्ञा-
नीते अथात इत्यादिना ॥ २ ॥ ३ ॥ ४ ॥

ॐकारगीता या गीता गीता मुक्तिं प्रयच्छति ॥

जेगीयतां गीयमाना गायतस्त्रायते सदा ॥ ५ ॥

या ॐकारगीता पठिता सती मुक्तिं प्रयच्छति सा जेगीयतां पुनः पुनरतिशयेन गीयताम् । गीतेः क्रियान्ममिहारे यद् , कर्मणि लोटि ईत्वे द्वित्वे अभ्यासस्य गुणः । यतो गीयमाना गायतः पुरुषांश्चायते सदा ॥५॥

प्रतिज्ञातार्थं वक्तुमाख्यायिकामुत्तेनोपक्रमते--

कदाचिदीश्वरी गौरी विजने शुचिबुद्धिदे ॥

गुहायां दैवत्यां च ध्यायन्ती ब्रह्म तारकम् ॥ ६ ॥

कदाचिदित्यादिना ॥ शुचिबुद्धिदे बुद्धिप्रसन्नताहेतुत्वाद्द्व्याना-
नुकूले इति यावत् , चकरात्स्यद्दृग्गुहायां च, तारकं ब्रह्म प्रणवम् ॥६॥

निर्गुणं स्वात्मरूपेण तिष्ठति स्म सदा शुचिः ॥

ध्यायं ध्यायं संस्थिताया प्रणवं ध्यानचेतसः ॥ ७ ॥

प्रणवं ध्यायं ध्यायं पुनः पुनरतिशयेन ध्यात्वा, आभीक्ष्येणमुल् ।
नित्यवीप्सयोरिति द्विर्वचनम् । ध्यात एव आसक्तं चेतो यस्यास्तथा-
विधायाः महन्महः आविरासेति परेणान्वयः ॥ ७ ॥

विश्वं ब्रह्ममयं सर्वमभिन्नं निर्विभेदकम् ॥

पश्यन्त्यास्तत्र पार्वत्या आविरास महन्महः ॥ ८ ॥

तत्र तस्मिन्ध्याने सर्वं विश्वं जगत्स्वात्माभिन्नं ब्रह्ममयं ब्रह्मस्वभावेन
परिणतम्, अत एव निर्विभेदकं परस्परव्यावर्तकसर्वधर्मशून्यं पश्यन्त्याः
महत् अपरिच्छिन्नं महः प्रणवब्रह्म ज्योतिः साक्षादाविरास ॥ ८ ॥

तदेव वर्णयति--

सर्वत्रगं सर्वरूपं निर्मलं निरुपद्रवम् ॥

सत्यं ज्ञानमनन्तं च मनोवाचामगोचरम् ॥ ९ ॥

सर्वत्रगमिति । देशकालकृतपरिच्छेदाभावात्सर्वरूपम् , आवरणक्ष-
यान्निर्मलम्, चित्तेषाभावाद्निरुपद्रवम् , अवाध्यत्वात्सत्यम्, जाड्याभा-
वात् ज्ञानम् , अतः सजातीयविजातीयस्वगतभेदरहितत्वादनन्तम् , अत
एव मनोवाचामगोचरम् ॥ ९ ॥

अद्वैतं मोक्षरूपञ्च प्रत्यग्रूपममेयकम् ॥

चिद्रूपमंशहीनं च जीवेशादिभिर्भाष्यम् ॥ १० ॥

यतः द्वैतात्मकसर्वबन्धशून्यत्वादद्वैतं, तत एव मोक्षरूपम् । तत्र स-
र्वद्वैतैः सह प्रतीचोऽपि निवृत्तौ अपुरुषार्थत्वशङ्कां धारयति *प्रत्यग्रूपमि-
ति* । मेयांशस्य जडस्यैव निवृत्तिर्न चिदंशस्येति दर्शयितुमाह *अमेय-
कमिति* । तर्हि किं मातृ रूपं? नेत्याह *चिद्रूपमिति* तर्हि तत्किं शोधितं

जीवतत्त्वमात्रं सांख्याभिमतं ? नेत्याह *जीवेशादीति* । परिच्छेदपारो-
क्ष्यादिविरुद्धधर्मपरित्यागेनापरिच्छिन्नस्वप्रकाशनिरतिशयानन्दात्मका-
खण्डमहावाक्यार्थस्वरूपमित्यर्थः ॥ १० ॥

प्रपञ्चे दृश्यमाना ये पदार्था मानुपादयः ॥

सुरासुरप्रभृतयो भेददर्शनगोचराः ॥ ११ ॥

अतत्त्वज्ञानदशायां भेददर्शनगोचरा ये मानुपादयः सुराऽसुरप्रभृ-
तपञ्च ते तस्यां तत्त्वदर्शनदशायां रुद्राण्या दृष्टिपथं नागता इति परेणा-
न्वयः ॥ ११ ॥

तस्यां दशायां रुद्राण्या न दृष्टिपथमागताः ॥

यथा पश्यन्ति नानार्थानविद्याग्रस्तचेतसः ॥ १२ ॥

उक्तमेवार्थं स्पष्टं पुनराह *यथेति* । अविद्यायां ग्रस्तं चेतो मानसवि-
वेको येषां ते जना यथा नानार्थान्पश्यन्ति तथा नेत्यनुपपन्नः ॥ १२ ॥
कथं ते पश्यन्ति ? तदाह—

जीवोऽन्य ईश्वरोऽन्य इत्येवं ध्वस्तदृष्टयः ॥

विदेहमुक्तिवेलयां जीवन्मुक्तौ च तापसाः ! ॥ १३ ॥

जीवोऽन्य इति ॥ जीवः प्राणानां धारक इति संसारो अन्यस्तद्वि-
यन्ता ईश्वरोऽपि अन्य इत्येवं पश्यन्ति, ततस्ते अविवेकध्वस्तदृष्टय
इत्यर्थः । विवेकिनां तत्त्वविदां तर्हि कीदृशी स्थितिस्तामाह *विदेहमुक्ति-
वेलायामिति* । हे तापसाः ! विदुषां तु विदेहमुक्तिवेलयां जीवन्मुक्तौ
ध्यानकाले समाधिदशायां यादृक्स्थितिस्तादृगेव सदा स्थितिरिति परे-
णान्वयः ॥ १३ ॥

ध्यानकाले स्थितिर्यादृक् तादृगेव स्थितिः सदा ॥

भर्तृभार्यादिसम्भेदो गुरुशिष्यादिभिन्नता ॥ १४ ॥

विदेहमुक्त्यादौ हि कीदृशी स्थितिस्तामाह *भर्त्रिति* ॥ १४ ॥

वेदशास्त्रादिभेदो वा तदा नो भाति किञ्चन ॥

एतन्निदानमज्ञानं यतो नष्टं विवेकतः ॥ १५ ॥

तदा-तस्यां दशायाम् । कुतो नो भाति ? तत्राह *एतदिति* । वि-
वेकतः—तत्त्वंपदार्थविवेकसाध्यतत्त्वसाक्षात्कारतः ॥ १५ ॥

उपादाननाशेन तत्कार्यविनाशे दृष्टान्तद्वयमाह—

मृद्विनाशे घटो यद्द्रज्जुनाशे यया फणी ॥

एतस्मिन्नेव काले तु प्रादुरास शुचिश्रवाः ॥ १६ ॥

लोकोपकारकाराय दिव्या वागशरीरिणी ॥

मृदिति ॥ एतस्मिन्नेव देव्यास्तत्त्वसाक्षात्कारविभ्रान्तिकाले शुचिभ्रवाः विशदश्रवणयोग्या, अशरीरिणी दिव्या वाक्, लोकानां श्रवणादितत्परजनानामुपकारं तत्त्वप्रतिष्ठानलक्षणं करोतीति लोकोपकारकारो दृढविश्वासस्तस्मै प्रयोजनाय प्रादुरास ॥ १४ ॥

वागुवाच—

भो भो देवि ! कृतार्थाऽसि गुरुकास्त्यलेशतः ॥ १७ ॥

अधिकारिषु द्विकृतार्थतादरेणात्र देव्याः कृतार्थत्वेनोत्प्रेद्योच्यते १७

नष्टज्ञाना नष्टकार्या नष्टजीवादिभेदिमा ॥

नष्टकामादिदौर्गुण्या असि त्वं परमेश्वरि ! ॥ १८ ॥

मज्जपप्रभवादेवं प्रादुरास महन्महः ॥

एवंप्रभावो मज्जप्ता तस्मान्मामेव सञ्जपेत् ॥ १९ ॥

मज्जपप्रभवात्तत्त्वसाक्षात्कारादिति शेषः । मज्जपो यस्मादेवंप्रभावस्तस्मान्मामेव मुमुक्षुः सञ्जपेत् ॥ १८ ॥ १९ ॥

यतीश्वराश्च गायत्रीं त्यक्त्वा भेदावलम्बनम् ॥

मामेव सर्वदा शुद्धा जपन्त्यालोचयन्ति च ॥ २० ॥

यो देवो भर्गवः नः प्रियः प्रबोद्ध्यात्प्रेरयति तस्य देवस्य सवितुर्वरेण्यं वरणीयं तत्परब्रह्मात्मकं ज्योतिर्धामहीति ध्यातृध्यानध्येयत्रिपुटीरूपभेदावलम्बनं गायत्रीं त्यक्त्वा जपनिष्ठा यतीश्वराः मामेव जपन्ति, तत्त्वविचारनिष्ठास्तु आलोचयन्ति, विचरयन्ति पश्यन्ति च ॥ २० ॥

मदर्थं चापि मामेव सर्वभेदविनाकृतम् ॥

गायत्रीमपि सावित्रीं शिखां मूर्धं च कर्म च ॥ २१ ॥

यद्यपि ते मदर्थं पर्यालोचयन्ति, तथापि सर्वभेदविचर्जितं मदर्थं भूतं मामेवावेपयन्ति नान्यमित्यर्थः । यस्मात्पूर्वयतीश्वराः मां जप्तवन्तः पर्यालोचितवन्तश्च, तस्मादिदानीन्तनैरपि अधिकारिभिर्मोक्षवाञ्छा भवेद्यदि, तर्हि गायऽश्वरिति त्यक्त्वा संन्यस्य अहं जप्स्य इति परेणान्यथाः २१

त्यक्त्वा संन्यस्य जप्योऽहं मोक्षवाञ्छा भवेद्यदि ॥

इदं कल्पं तु सर्वेषां मुहिणां ब्रह्मचारिणाम् ॥ २२ ॥

वनस्पानां गतीनां च पारायणफलं समम् ॥

सकृमण्डलुदगडानां यतीनामेव मज्जनः ॥ २३ ॥

तत्र प्रणवजपे संन्यासिनामेवाधिकारः तत्कल्पश्चवणाध्ययनादौ तु
चतुर्णामप्याश्रमाणामित्याह *इदमिति* । पारायणमात्रादङ्गस्तुत्यादौ
प्रागुक्तं फलं यस्य तथाविधमिदं कल्पं सर्वेषां समं साधारणम् ॥ २२ २३

कल्पं साधारणं प्रोक्तं पुराणत्वेन हेतुना ॥

सर्वं च मन्मथं देवि ! विश्वस्माच्च विलक्षणाः ॥ २४ ॥

पुराणत्वेन हेतुना पौराणिकरहस्यज्ञाने त्रैवर्णिकानामधिकारादि-
त्ययः । शूद्रस्य तु न रहस्यध्वजोऽधिकारः, 'न शूद्राय मतिं दद्यादि'-
त्यादिनिषिद्धत्वात् । इदानीं प्रणवः स्वस्य सर्वात्मतां ब्रह्मतद्विद्यात्मतां
चाह *सर्वश्चेत्यादिना* ॥ २४ ॥

निर्गुणो निर्विकारोऽहं तद्रूपः सर्वरूपवान् ॥

मत्तोत्पन्नं च यत्किञ्चित्सर्वं च मयि कल्पितम् ॥ २५ ॥

तद्रूपो ब्रह्मविद्यारूपः ॥ २५ ॥

अहमेव विलासेन यद्भो मुक्तश्च सर्वगः ॥

मायावीव स्वयं सर्वं सृष्ट्वा तत्र प्रविश्य च ॥ २६ ॥

संसरामि भ्रूमापीव गच्छामीव नमामि च ॥

भूढानां च तथा भामि न गुर्वायत्तचेतसाम् ॥ २७ ॥

विलासेन मायाविलासक्रीडाक्रीतुकेन यावदज्ञानं बद्ध इव स्वतत्त्वं
ज्ञात्वा मुक्त इव च, मायावी पेन्द्रजालिक इव, तत्र स्वसृष्टचतुर्विधशरी-
रे प्रविश्य च, संघादिविषयेषु संसरामीव, विसंघादिषु भ्रमापीव, मार्ग-
भेदेषु गच्छामीव, अल्पतरेषु सुचिच्छिद्रादिमार्गेषु नमामि समाविशामि ।
किं सर्वत्र एवमेव ? नेत्याह *भूढानामिति* । गुरुष्वेवायत्तमधीनं चेतो
येषां, गुर्वनुग्रहफलसाक्षात्कारफलशालिचित्तानामिति यावत् ॥ २६ ॥ २७ ॥
यन्भूढानां जगद्भ्रान्तिदर्शनं यद्य तत्त्वविदां तत्त्वदर्शनं तत्सर्वं दर्शनं
चिदात्मैक्यनिर्वाहमिति दृष्टतत्त्वनिष्कर्षं चिदात्मैव सर्वं पश्यतीति पर्य-
यस्यतीत्याशयेनाह—

इदं भ्रान्तं जगद्यस्तु पश्यत्येष स पश्यति ॥

लोकभेदं समुद्दिश्य वक्तृता प्रतिवक्तृता ॥ २८ ॥

इदमिति । यस्तु जीव इदं भ्रान्तं जगत्पश्यतीति प्रसिद्धं तदेव
प्रागुक्तोऽहमेव स जीवो भूत्वा पश्यति नान्यः—'नान्योऽतोऽस्मि द्रष्टेत्या-
दिधुतेः । एवं गुरुशिष्यादिलौकिकभेदकल्पनया वक्तृता प्रतिवक्तृतापि

तस्यैवेत्याह *लोकभेदमिति* । अथवा यदि द्रष्टादितत्त्वमात्मैव तर्हि तस्यैव वक्तृता प्रतिवक्तृता च कथम् ? न हि स एव तमेव प्रतिपृच्छति समाधत्ते चेत्यादिव्यवहार उपपद्यते, तत्राह *लोकभेदमिति* । व्यावहारिकप्रसिद्धशरीराद्यौपाधिकभेदं सम्यग् उद्दिश्य सिद्धवत्कृत्य गुरुशिष्यादिसंवादरूपा वक्तृता प्रतिवक्तृता च प्रवर्तत इत्यर्थः ॥ २२ ॥

सर्वात्मभूतस्य मम इन्द्रादिदेवशरीरेषु पृथक्पृथगभिमानकल्पनेन स्वतत्त्वाज्ञानगर्वादिकं यक्षरूपेणाविर्भूय तृणदहनचालनच्छेदनेष्वप्यग्न्यादीनामसामर्थ्यप्रकटनेन गर्वभङ्गोत्तरं तिरोधाने शान्तदर्पेभ्य इन्द्रादिभ्यो जिज्ञासुभ्य उमामुखेन स्वतत्त्वोपदेशनं च तलवकारशास्त्रिनामुपनिषदि प्रसिद्धमित्याह—

देवि ! केनोपनिषदि एवं संवादिकोमया ॥

इन्द्रादिना पुरा जातो गर्वनिर्वापणाय वै ॥ २६ ॥

देवीति ॥ हे देवि ! अहं पुरा पूर्वकालं मच्छक्त्याऽसुरविजयानन्तरमिन्द्रादीनामस्माकमेवायं विजयोऽस्माकमेवायं महिमेत्यद्भुतगर्वनिर्वापणाय एवं यक्षरूपेणाविर्भूय तेषामसामर्थ्यं प्रकटीकृत्य पुनस्तिरोभूय च पुनस्तत्राविर्भूतया इन्द्रेण सह संवादिकया उमया हैमवत्या तेषां गर्वहेत्यज्ञाननाशने निर्मूलं गर्वनिर्वापणेत्याह जात इति केनोपनिषदि वै प्रसिद्धमित्यर्थः ॥ २६ ॥

पारमार्थिकदृष्टौ तु नैवं पर्युपपद्यते ॥

एतादृशं स्वरूपं त्वं लक्ष्यसे देहपाततः ॥ ३० ॥

पारमार्थिकदृष्टिदशायां तु नैवं वक्तृता प्रतिवक्तृता च पर्युपपद्यते, 'यत्र त्वस्य सर्वमात्मैवाभूत्तत्वेन कं पश्येदित्यादिधुनेरित्यर्थः ॥ देहपाततः—देहस्य मिथ्यात्वबुद्ध्यवाधतः ॥ ३० ॥

एवमेव हि यो वेद लभते सोऽपि मां शिवम् ॥

तस्मात्सर्वप्रयत्नेन मदर्थं प्रविचारयेत् ॥ ३१ ॥

मां प्रणयतत्त्वात्मकं, शिवं निरतिशयानन्दम् ॥ ३१ ॥

श्रुण्वीत चापि मन्वीत निदिध्यासनमाचरेत् ॥

मदर्थो यत्र विस्तारो वर्णितां बुधसत्तमः ॥ ३२ ॥

मदर्थं प्रथमं गुरुमुवाचश्रुण्वीत, ततः धुतार्थं दाढ्याय मन्वीतापि, ततो निदिध्यासनं विपरीतभायनाच्छेदार्थमाचरेत् इत्यर्थः । यत्र येषु धुति-स्मृतिपुराणसूत्रभाष्यादिषु, विस्तीर्यत इति पिरताः, यर्मणि घम्,

अपत्तिर्निर्विस्तारिनो मदर्थो वर्णितस्तान् ग्रन्थान् शृण्वीत मन्वीत
चेत्यनुपज्यते ॥ ३२ ॥

तत्रावस्थात्रयान्वयव्यतिरेकावधारितसदेकस्वभावत्वात्पुरुषस्यैव
पारमार्थिकसत्त्वं नावस्थात्रयस्य पुरुषसंसर्गाध्यासेनैव तात्कालिकस-
त्ताप्रत्ययोपपत्तेरत एव चिद्वद्भिर्ध्यानकाले जीवन्मुक्तिरनुभूयते, देह-
पाते विशेषतः प्रतिभासस्याविच्छेदान्द्रूपमानन्दैकरसा मुक्तिः परिशिष्यते
इत्याह—

सद्भावो यस्य पुंसोऽस्ति तस्यावस्थात्रयं भवेत् ॥

जीवन्मुक्तिर्ध्यानकाले देहपाते विशेषतः ॥ ३३ ॥

सद्भाव इति ॥ यस्य पुंसः स्वसत्तयैव सद्भावोऽस्ति तस्यैव स-
त्तया यावज्जीवं पर्यायेणावस्थात्रयं भवेत् । ध्यानकाले आविर्भूतेना-
परोक्षसाक्षात्कारेण जीवन्मुक्तिश्च भवेत्, देहपाते विशेषतो विदेहमु-
क्तिश्च भवेन्नान्तासतः परतः सतो घेत्यर्थः ॥ ३३ ॥

न तस्य जन्म दुःखं वा भेदो वा सम्भवत्युमे ! ॥

मुह्यन्ति मूढाः सर्वत्र गुरुशास्त्रपराङ्मुखाः ॥ ३४ ॥

अत एव सदसतोः सम्बन्धायोगादसद्गस्य तस्य पुंसो जन्म दुःखं
ब्रह्मभेदो वा न सम्भवत्येव । एवं स्वाध्यवसाग्ये परात्मतत्त्वे गुरुशास्त्र-
पराङ्मुखाः मूढा मुह्यन्ति ॥ ३४ ॥

कथं मुह्यन्ति ? तदाह—

अन्यो जीवस्तथा ब्रह्म प्रपञ्चोऽन्य इतीश्वरि ! ॥

नैव पश्यन्ति सच्चित्ता यतो ब्रह्मादयं स्मृतम् ॥ ३५ ॥

अन्य इति गुरुशास्त्रानुगतसन्नितास्तु नैव मुह्यन्ति, यतो गुरु-
शास्त्रोपदेशाद्विस्मृतकण्ठचामीकरमिव स्मृतं स्वतत्त्वमेव ब्रह्मादय-
मित्यर्थः ॥ ३५ ॥

सर्वोपनिषदो देवि ! गुरुवाचयं सतां वचः ॥

स्यानुभूतिर्विचारश्च प्रमाणं यदि पार्यति ! ॥ ३६ ॥

अत एव गतिसामान्यपरिज्ञानाय विचारिताः सयां उपनिषदः,
तत्तात्पर्यप्रदमयं गुरुवाच्यं, तदुपपृष्टकस्मृतिपुराणसूत्रभाष्यादिरूपं
सतां पूर्वाचार्याणां वचः, तदनुगुणा स्यानुभूतिः, तदादर्याय पुनः पुनर्वि-
चारक्येतत्पञ्चकं यदा स्पृष्टानिगूतनन्यायेन तत्र दृढतत्प्रतिष्ठाकारण-
मस्ति तदा स्यात्मेव ब्रह्मादयं सिद्धमित्युपसंहारः ॥ ३६ ॥

उक्तमर्थं प्रशिशंसिषुः सूत आख्यायिकाशेषमुपघर्णयति—
इत्युक्त्वा विररामासौ दिव्यागमशरीरिणी ॥

सूत उवाच—

गौरीदं वाक्यमाकर्ण्य आश्चर्यं परमं ययौ ॥

वृत्तान्तमिमपीशानी ज्ञापयामास शङ्करम् ॥ ३७ ॥

गौरीत्यादिना ईशानस्य स्त्री इशानी, पुंयोगादाख्यायां ङीप् ॥ ३७ ॥

श्रुत्वा वाक्यं तथा शम्भुः सन्तोषं परमं ययौ ॥

निश्चयामासतुर्विधाः ! तथेति गिरिजाशिवौ ॥ ३८ ॥

निश्चयामासतुर्निश्चिष्यतुः । निश्चयश्चन्द्रात्तत्करोतीति णिचि
लिटि 'कास्प्रत्ययादिभ्यामि' अयामन्तात्वाग्येन्त्विष्णुष्वित्ययादेशविषये
णिलुक्छान्दसः । अशरीरिण्या वाचा यद्युक्तं तत्तथैवेति निश्चिष्यतुरि-
त्यर्थः ॥ ३८ ॥

कुर्वति प्रत्यहं ध्यानं प्रणवब्रह्मणः शिवौ ॥

तस्माज्जपन्तु चोङ्कारं साङ्गं तु मुनिसत्तमाः ! ॥ ३९ ॥

ध्यानग्रहणं जपस्याप्युलक्षणम्, जपग्रहणमप्येवम्, यस्माद्विरिजा-
शिवौ प्रत्यहं प्रणवब्रह्मणो जपं ध्यानं च कुर्वति तस्माद्भवन्तोऽपि
साङ्गमोङ्कारं जपन्तु ध्यायन्तु चेत्यर्थः ॥ ३९ ॥

तर्हि किं कुटीचकादिभिरियं परमहंसेनापि गायत्रीं जप्त्वा प्रणवो
जप्यः ? नेत्याह—

त्रिकरण्या च गायत्रीं पित्रा मूढेन देशिताम् ॥

त्यक्त्वा सर्वज्ञगुरुणा दिष्टं तारज्जपन्तु च ॥ ४० ॥

त्रिकरण्येति । त्रीणि करणानि बाह्यमनःकायास्तेषां समाहारः
त्रिकरणी, द्विगोरिति ङीप्, तथा, मूढेन अनात्मज्ञेन पुत्रवित्तादिस्नेह-
मूढेन च पित्रा देहजनकेन देशितां साक्षादाचार्यद्वारा वा उपदेशितां
गायत्रीं व्याहृत्यादिप्रदर्शनक्रमेण विधिना त्यक्त्वा सर्वज्ञेन सर्वात्मक-
ब्रह्मविदा गुरुणा परमहंसपरिव्राजकाचार्येण दिष्टं तारं जपन्तु चकारा-
ज्जपन्तु च ॥ ४० ॥

उक्तमुक्तं दृढयितुं यत्तेर्गायत्रीजपेऽइतरेषां तारजपे प्रणवजपे स्त्रीणां च
दोषमाह—

यतिर्गायत्रीजपिता वत्साद्यास्तारजापकाः ॥

मन्त्रजाप्यश्च नार्यश्च सर्वे निरयगामिनः ॥ ४१ ॥

यतिरिति । यदुः ब्रह्मचारी तदाद्यास्त्रयः आश्रमिणः तारजा-
पक्ताः केवलप्रणवजपपराः । प्रणवघटितमन्त्रान्तरजपे तु तेषां न
दोषः । मन्त्रं जपन्तीति मन्त्रजाप्यः, कर्मण्यण् । 'दिदृढाणञि'त्यादिना
डोप् । सर्वे इति पुमान् स्त्रियेति पुंशेषः । आद्यश्चकारो निरयगामिषु
स्त्रीणां समुच्चयार्थः । द्वितीयस्तु मन्त्रजपे अनुक्तशुद्रपतिताद्यनधिकार्य-
नरसमुच्चयार्थः ॥ ४१ ॥

इत्यवोचमहं गीतां दिव्यां प्रणवनामिनीम् ॥

यो गायति सदा शुद्धः सोऽन्ते मुक्तिं च विन्दति ॥ ४२ ॥

प्रणवेतिनामिनी नामचर्तु प्रणवगीताख्यामिति यावत् । इतीति
व्यवहितोपसंहारस्तत्पठनफलकीर्तनार्थः ॥ शुद्धः-स्नानाचमनादिप्रयतः ।
अन्ते मुक्तिं, चकारादिह वाञ्छितार्थोश्च विन्दति ॥ ४२ ॥

पठन्तु श्रावन्तु च वाचयन्तु लिखन्तु गायन्तु च घोषयन्तु ॥

ॐकारकल्पं यतिवृन्दसेव्यं सूतोक्तमीशोक्तमनिन्दितं च ॥ ४३ ॥

इति श्रीप्रणवकल्पे चतुर्थोऽध्यायः ॥ ४ ॥

पठन्त्विति । प्राग्व्याख्यातम् ॥ ४३ ॥

इति श्रीप्रणवकल्पप्रकाशे चतुर्थोऽध्यायः ॥ ४ ॥

प्रणवः परमं ब्रह्म प्रणवः परमः शिवः ॥

प्रणवः परमो विष्णुः प्रणवः सर्वदेवताः ॥ १ ॥

प्रणवः परमं ब्रह्मेति प्राग्व्याख्यातम् ॥ १ ॥

मुनय ऊचुः—

सूत सूत महाप्राज्ञ द्वैपायनकृपालय ! ॥

सत्यवत्याः सुतात्सर्वं ज्ञातं वैदिकलौकिकम् ॥ २ ॥

यमुनाद्वीपरूपं यदयनं स्थानं तत्र जातो द्वैपायनः, द्वैपायनस्य
व्यासस्य कृपायाः आलय आयासभूतेति सर्वरहस्योपदेशशालित्वघो-
नार्थम् । तदेव स्पष्टमाह—सत्यवत्या इति* । वैदिकं वेदरहस्यं
लौकिकं लोकरहस्यं वेदातिरिक्तविद्यास्थानरहस्यं चेत्यर्थः ॥ २ ॥

अस्माकं कृपया पूर्वमोक्षारकवचं शुभम् ॥

ॐ कारहृदयं पुरायमोक्षाराज्ञस्तुतिस्तया ॥ ३ ॥

कवचादीनां पञ्जराद्यन्तानां समुच्चितानां त्वया उक्तानीत्युत्तर
श्रान्वयः ॥ ३ ॥

ॐकारनाम्नां दिव्यानां शतमप्युत्तरं मुने ! ॥

ॐकारपञ्जरादीनि सर्वाण्युक्तानि भो ! त्वया ॥ ४ ॥

आदिपदाद्रीतान्तसङ्ग्रहः ॥ ४ ॥

श्रुत्वेतानि मुनिश्रेष्ठैर्लब्धं कार्त्तार्थ्यमुत्तमम् ॥

वाच्यं श्राव्यं पुनः किञ्चिदस्ति नो वद तत्प्रभो ! ॥ ५ ॥

कृतः अर्थः पुरुषार्थो जन्मसाफल्यं च यैस्ते कृतार्थास्तेषां भावः कार्त्तार्थ्यं 'गुणवचनब्राह्मणादिभ्यः' इति प्यप् । त्वया वक्तुं योग्यं वाच्यम्, अस्माभिः अवश्यं श्रोतुं योग्यं श्राव्यम्, 'भोरावश्यके' इति एयत्, किञ्चित्सहस्रनाम अस्ति तत् नः अस्मभ्यं वद ॥ ५ ॥

यच्छ्रुत्वा मुनिधौरेय ! श्राव्यं लोके न विद्यते ॥

ॐकारनाम्नां साहस्रं भुक्तिमुक्तिफलप्रदम् ॥ ६ ॥

यत् ॐ कारनाम्नां साहस्रं श्रुत्वा प्रणवोपास्तिविषये अन्यत् श्रोतव्यं न विद्यते नावशिष्यते ॥ ६ ॥

नानारोगहरं नृणां नानाकामार्थदायकम् ॥

नानाश्रमफलाकारं नानास्तोत्रफलप्रदम् ॥ ७ ॥

नानाकर्मणामष्टाचत्वारिंशत्संस्काररूपाणां सर्वकर्मणामर्थः परमप्रयोजनमात्मतत्त्वज्ञानं तदायकम्, नानाश्रमसाध्यान्यन्यान्यपि यानि काम्यफलानि तान्यप्याकरोति धर्पतीत्याकारम् ॥ ७ ॥

अस्मभ्यं वद लोकानां हितं कर्तुं महामते ! ॥

सकृच्छ्रुत्वा पठित्वा वा पुनर्जन्म न विद्यते ॥ ८ ॥

अस्मन्मुखेन प्रख्यानात्सर्वेषामधिकारिलोकानां हितं कर्तुं, यत्सहस्रं श्रुत्वा पठित्वा वा ॥ ८ ॥

सूत उवाच-

भो भो हे मुनयः श्रेष्ठाः ! साधु पृष्टं महात्मभिः ॥

यथा शम्भुः पुरा गौर्या मेधगम्भीरया गिरा ॥ ९ ॥

पुरा गौर्या शम्भुर्यथा पृष्टस्तथा भवद्भिरपि मेधगम्भीरया गिरा सम्यक्पृष्टमित्यन्वयः ॥ ९ ॥

प्रश्नेनानेन तुलया न पृष्टं केनचित्पुरा ॥

अतो वक्ष्यामि युष्मभ्यं यतो मुक्तिर्भवेद्भुवम् ॥ १० ॥

यतो यस्मान्नामसहस्रान्मुक्तिर्भुवं भवेत् तद्वक्ष्यामि ॥ १० ॥

इत्युक्त्वा वक्तुमारेभे सूतः पौराणिकः प्रभुः ।

ॐ अस्य श्रीमण्णवदिव्यसहस्रनामस्तोत्रमन्त्रस्य परब्रह्मऋषिः,

अनुष्टुप् छन्दः, परमात्मा देवता, अकारो बीजम्, उकारः शक्तिः,

मकारः कीलकं, मोक्षार्थे जपे विनियोगः ।

अकारोकारमकारैर्न्यासं कुर्यात्करादिषु । अष्टोत्तरनामवद्द्र-

ष्टव्यम् ॥

ऋषिः कल्पादौ द्रष्टा स एव चास्य सहस्रनाम्नोऽपि, एवं प्रणवदैव-
तैव देवता तद्विनियोगे विनियोगश्च, छन्दस्त्वष्टाक्षरपादैः श्लोकैर्नाम्नां
क्रमनियन्धादनुष्टुप् ॥

अथ ध्यानम्—

ॐकारं निगमैकवेद्यमनिशं वेदान्ततत्त्वास्पदम् ।

चोत्पत्तिस्थितिनाशहेतुममलं विश्वस्य विश्वात्मकम् ॥

विश्वत्राणपरायणं श्रुतिशतैः सम्प्रोच्यमानप्रभम्

सत्यं ज्ञानमनन्तमूर्तिममलं शुद्धात्मकं तं भजे ॥ ११ ॥

निगमानां सर्ववेदानामेकं वेद्यं 'सर्वं वेदा यत्पदमामनन्तीति श्रुतेः ।
निशा अज्ञानान्धकारस्तद्विरोधित्वादनिशम्, वेदान्ततत्त्वस्य परब्रह्मणः
याचकत्वात्प्रतीकत्वाच्च आस्पदम् । विश्वस्योत्पत्त्यादेः अकाराद्यर्थमुखेन
हेतुः अभिन्ननिमित्तोपादानकारणम्, अत एव विश्वात्मकम्, विश्वस्य सर्वस्य
अधिकारिजनस्य ज्ञानादिसम्पादनेन त्राणेरक्षणे परायणम्, श्रुतिशतैः
सम्प्रोच्यमाना उपायमाना प्रभा तात्पर्यविषयः ब्रह्मज्योतिर्यस्य,
अनन्ता अपरिच्छिन्ना मूर्तिस्तात्त्विकस्वरूपा यस्य । अमलमिति प्रथमं
कामकर्मवासनामलधारणाय, द्वितीयं त्वविद्यामलनिरासाय विशेषणम्,
कारणमलनिरासाच्छुद्धात्मकं तं प्रणयं भजे इत्यर्थः ॥ ११ ॥

एवं न्यस्य ततो ध्यात्वा नामानि प्रजपेत्तुषीः ॥

ॐकारस्तारकं मूढमः प्रणवः सर्वगोचरः ॥ १२ ॥

क्षारमेकाक्षरं क्षारं क्षितिस्तत्क्षितिहेतुकः ॥

नित्यो निरत्ययो शुद्धो निर्मलात्मा निराकृतिः ॥ १३ ॥

कचचादीनां पञ्जराद्यन्तानां समुच्चितानां त्वया उक्तानीत्युत्तरं
ब्रान्वयः ॥ ३ ॥

ॐकारनाम्नां दिव्यानां शतमष्टोत्तरं मुने ! ॥

ॐकारपञ्जरादीनि सर्वाण्युक्तानि भो ! त्वया ॥ ४ ॥

आदिपदाहीतान्तसङ्ग्रहः ॥ ४ ॥

श्रुत्वैतानि मुनिश्चेष्टैर्लब्धं कार्त्तार्थ्यमुत्तमम् ॥

वाच्यं श्राव्यं पुनः किञ्चिदस्ति नो वद तत्प्रभो ! ॥ ५ ॥

श्रुतः अर्थः पुरुषार्थो जन्मसाफल्यं च यैस्ते कृतार्थास्तेषां भावः कार्त्तार्थ्यं 'गुणवचनब्राह्मणादिभ्यः' इति प्यञ् । त्वया वक्तुं योग्यं वाच्यम्, अस्माभिः अवश्यं श्रोतुं योग्यं श्राव्यम्, 'ओराद्यश्यके' इति एयत्, किञ्चित्सहस्रनाम अस्ति तन् नः अस्मभ्यं वद ॥ ५ ॥

यच्छ्रुत्वा मुनिधौरेय । श्राव्यं लोके न विद्यते ॥

ॐकारनाम्नां साहस्रं भुक्तिमुक्तिफलप्रदम् ॥ ६ ॥

यत् ॐ कारनाम्नां साहस्रं श्रुत्वा प्रणवोपास्तिविषये अन्यत् श्रोतव्यं न विद्यते नावशिष्यते ॥ ६ ॥

नानारोगहरं नृणां नानाकामार्थदायकम् ॥

नानाश्रमफलाकारं नानास्तोत्रफलप्रदम् ॥ ७ ॥

नानाकर्मणामष्टाचत्वारिंशत्संस्काररूपाणां सर्वकर्मणामर्थः परमप्रयोजनमात्मतत्त्वज्ञानं तदायकम्, नानाश्रमसाध्यान्यन्यान्यपि यानि काम्यफलानि तान्यप्याकिरति वर्पतीत्याकारम् ॥ ७ ॥

अस्मभ्यं वद लोकानां हितं कर्तुं महामते ! ॥

सकृच्छ्रुत्वा पठित्वा वा पुनर्जन्म न विद्यते ॥ ८ ॥

अस्मन्मुखेन प्रख्यातान्त्सर्वेषामधिकारिलोकानां हितं कर्तुं, यत्सकृच्छ्रुत्वा पठित्वा वा ॥ ८ ॥

सूत उवाच—

भो भो हे मुनयः श्रेष्ठाः ! साधु पृष्टं महात्मभिः ॥

यथा शम्भुः पुरा गौर्या मेघगम्भीरया गिरा । ६ ॥

पुरा गौर्या शम्भुर्यथा पृष्टस्तथा भवद्भिरपि मेघगम्भीरया गिरा सम्यक्पृष्टमन्यन्ययः ॥ ६ ॥

प्रश्नेनानेन तुलया न पृष्टं केनचित्पुरा ॥

अतो वक्ष्यामि युष्मभ्यं यतो मुक्तिर्भवेद्ध्रुवम् ॥ १० ॥

यतो यस्मान्नामसहस्रान्मुक्तिर्भुवं भवेत् तद्वक्ष्यामि ॥ १० ॥

इत्युक्त्वा वक्तुमारेभे सूतः पौराणिकः प्रभुः ।

ॐ अस्य श्रीप्रणवदिव्यसहस्रनामस्तोत्रमन्त्रस्य परब्रह्मऋषिः,
अनुष्टुप् छन्दः, परमात्मा देवता, अकारो बीजम्, उकारः शक्तिः,
मकारः कीलकं, मोक्षार्थं जपे विनियोगः ।

अकारोकारमकारैर्न्यासं कुर्यात्करादिषु । अष्टोत्तरनामवद्द्र-
ष्टव्यम् ॥

अग्निः कल्पादौ द्रष्टा स एव चास्य सहस्रनामोऽपि, एवं प्रणवदेव-
तेन देवता तद्विनियोगे विनियोगश्च, छन्दस्त्वष्टाश्चरपादैः श्लोकैर्नासां
क्रमनिबन्धादनुष्टुप् ॥

अथ ध्यानम्—

ॐकारं निगमैकवेद्यमनिशं वेदान्ततत्त्वास्पदम् ।

चोत्पत्तिस्थितिनाशहेतुममलं विश्वस्य विश्वात्मकम् ॥

विश्वत्राणपरायणं श्रुतिशतैः सम्प्रोच्यमानममम्

सत्त्वं ज्ञानमनन्तमूर्तिममलं शुद्धात्मकं तं भजे ॥ ११ ॥

निगमानां सर्ववेदानामेकं वेद्यं 'सर्वं वेदा यत्पदमामनन्तीति श्रुतेः ।
निशा अज्ञानाद्यकारस्तद्विरोधित्वादनिशम्, वेदान्ततत्त्वस्य परब्रह्मणः
वाचकत्वात्प्रतीकत्वाच्च आस्पदम् । विश्वस्योत्पत्त्यादेः अकारायर्णमुखेन
हेतुः अभिन्ननिमित्तोपादानकारणम्, अत एव विश्वात्मकम्, विश्वस्य सर्वस्य
अधिकारिजनस्य ज्ञानादिसम्पादनेन त्राणेरक्षणे परायणम्, श्रुतिशतैः
सम्प्रोच्यमाना व्यायमाना प्रभा तात्पर्यविषयः ब्रह्मज्योतिर्यस्य,
अनन्ता अपरिच्छिन्ना मूर्तिस्तत्त्विकस्वरूपा यस्य । अमलमिति प्रथमं
कामकर्मवासनामलवारणाय, द्वितीयं त्वविद्यामलनिरासाय विशेषणम्,
कारणमलनिरासाच्छुद्धात्मकं तं प्रणवं भजे इत्यर्थः ॥ ११ ॥

एवं न्यस्य ततो ध्यात्वा नामानि प्रजपेत्सुधीः ॥

ॐकारस्तार्यं सूक्ष्मः प्रणवः सर्वगोचरः ॥ १२ ॥

क्षरमेकाक्षरं क्षारं क्षितिल्लक्षितहेतुकः ॥

नित्यो निरत्ययो शुद्धो निर्मलात्मा निराकृतिः ॥ १३ ॥

मनसो गतिहन्ता च गम्यानामुत्तमोत्तमः ॥

घण्टानिनादो घण्टेयो घण्टेयपरनन्दनः ॥ १६ ॥

विभूतिमत्त्वान्मनसोऽपि गतिं हन्ति तिरस्करोतीति मनसो गतिहन्ता, 'अनेजदेको मनसो जघीय' इति श्रुतेः । गम्यानां प्राप्याणां कर्मोपास्ति-
ज्ञानफलानामुत्तमोत्तमो निरतिशयोत्कर्षकाष्टां प्राप्त इत्यर्थः, 'आत्मला-
भाच्च परं विद्यत' इत्यापस्तम्बवचनात्,

अपि भूपरमाणुभूरिसहस्रेष्वपयतेषु चतुर्मुखेष्वलब्धात् ।

अपदुःखनिरन्तसौख्यसिन्धोर्न च लाभोऽस्ति परो निजात्मलाभात् ॥
इत्यभियुक्तोन्तेष्व । घण्टादिनादः प्रसिद्धः । घण्टेयो घण्टानादस-
दृशोऽनाहत इत्यर्थः । नादलाक्षणिकादृण्टादृशश्चाकुपमेये दृश्यान्दसः ।
घण्टेयपरान् अनाहतनादसमाधिनिष्ठानन्दयत्यानन्दयतीति घण्टे-
यपरनन्दनः ॥ १६ ॥

घण्टानादकरो घण्टानादबान्नादवान् घुणः ॥

घसो घनितचिद्रूपो घनानां जलदायकः ॥ २० ॥

पूजकादिरूपेण घण्टानादकरः, घण्टारूपेण प्रणवो घण्टानादवान्,
घण्टादिरूपेण सर्वनादवान्, कालरूपेण च घुण इव जरयतीति घुणः ।
दिनरूपत्वात्सदा प्रकाशत्वाद्वा घस्रः । घनितो सैन्धवशिलोदरघना
चिदेव रूपं यस्य 'तद्यथा सैन्धवघन' इत्यादिश्रुतेः ॥ २० ॥

चम्पापूज्यश्चिदानन्दधिराच्चिरतरश्चितिः ॥

चितिदधितिगन्ता च चर्मवान् चलनाकृतिः ॥ २१ ॥

चम्पाशब्दः पुष्पपरः, नित्यत्वादनादित्याधिराच्चिरतरः, चीयतेऽ-
स्मिन्नगदितिः चितिः, चितिरूपचमसं ददातीति चितिदः । चितिरूपत-
याऽस्य गन्ता प्राप्ता । शिवरूपत्वाद्वाग्नेमचर्मवान् ॥ २१ ॥

चञ्चलश्चालकश्चाल्यश्छाद्यावान् छादनात्मकः ॥

छाया छाया प्रतिछाया जज्ञपूको महामतिः ॥ २२ ॥

छाया कान्तिः, छाया प्रसिद्धा, प्रतिछाया प्रतिविम्बः । भयंभेदाग्ना-
भमेदः ॥ २२ ॥

जलगायो जलाकारो जाली जालविनायकः ॥

झटितिप्रतिधौरेयो झञ्झामारुतसेवितः ॥ २३ ॥

जासस्य त्रिगुणमायाजालरय विनायको नियन्ता, झटिति शीघ्रेण

प्रतिहताः सर्वे धौरेयाः भारवादाः येन, देवाद्यगम्यगतिप्रापकत्वादिति
भाषः । भङ्गमामागतेन प्रलयमागतेन सेवितः ॥ २३ ॥

दङ्कश्च दङ्ककर्त्ता च दङ्ककार्यवशानुगः ॥

ठिठ्ठलो निष्ठुरः कृष्टमठः पृष्ठगोचरः ॥ २४ ॥

दङ्कः पापाणदारणः, दङ्ककार्याणि शिलादिप्रतिमास्तत्र मन्निधाना-
स्तद्वशानुगः, ठिठ्ठलः शिलादिकठिणस्थूलरूपः, सर्वभूम्याधारत्वा-
त्कमठः, अत एव स्वपृष्ठस्थभूम्यात्मना पृष्ठगोचरः ॥ २४ ॥

काठिन्यात्मा कठोरात्मा कौटः कौटीरगोचरः ।

डमरुध्वानसानन्दो डाम्भिकानां पराङ्मुखः ॥ २५ ॥

शिलादिकाठिन्यात्मा, यज्रादिरूपेण कठोरात्मा, कुट्यां भवः कौटः ।
अल्पा कुटो कुटीरस्तत्र भवाः कौटीराः यतयस्नेगामुपास्यत्वेन गोचरः ।
डमरुध्वानेन नृत्यपरत्वात्सानन्दः । डाम्भिकानां धर्मध्वजिनां फला-
भावात्पराङ्मुखः ॥ २५ ॥

डम्भेतरसमाराध्यो डाम्भिकानां विडम्बनः ॥

ढक्काफलकलध्वानोऽणिमाणुत्तमसुन्दरः ॥ २६ ॥

डम्भेतरैर्दाम्भिकैः सम्यगाराध्यः, डाम्भिकानां तु लोकवञ्चनफलमात्रेण
विडम्बनः यञ्चक इति यावत् । ढक्का यशःपटहः तेन सर्वदिक्षु प्रसिद्धः
कलकलध्वानः कोलाहलध्वनिर्यस्य । अणिमासिद्धिरूपः अणिमा पर-
मसौदम्येण अणु, तेभ्यः सूक्ष्मतमेभ्योऽप्याकाशपरमाण्वादिभ्यः सुन्दरः
परमसूक्ष्म इति यावत् ॥ २६ ॥

तारतम्यफलं तल्पं तल्पशायी वितारकम् ॥

तर्त्तव्यं तरणं तारं तारकानाथभूषणः ॥ २७ ॥

फलस्य कर्मोपासनतारतम्यानुसारित्वात्तारतम्यफलम् । प्रलयादि-
कालरूपेण सर्वप्राणिसुखनिद्राविभ्रान्तिहेतुत्वात्तल्पम्, शेषतल्पशयनशी-
लत्वात्तल्पशायी संसारार्णवतारणहेतुत्वाद्दिशिष्टं तारकं वितारकम् ।
सर्वकर्मोपास्तिफलचितरणाद्वा वितारकम्, तर्त्तव्यं संसारोत्तरणात्प्रा-
प्यम् । तरणं तत्साधनम् । तारयतीति तारम् । तारकानाथश्चन्द्र-
स्तद्भूषणः शिवः ॥ २७ ॥

हिरण्यवाहुः सेनानीर्देशानां च दिशां पतिः ॥

पीतवर्णो महावृत्तो हरिकेशोपवीतवान् ॥ २८ ॥

अथ हिरण्यवाहुरित्यादिग्रहणं श्रीरुद्राध्यायस्वार्पणामोपलक्षणम् ,
तेन सहस्रनामसंख्यासम्पूर्तिरनुक्तैरपि तैः कर्तव्या, तदर्थश्च तद्भाष्या-
देवावगन्तव्यः । तेषु केषाञ्चिदनुवाद उदाहरणार्थः । 'दिशां च पतये
ममः' इति श्रुतौ चकारो देशानां पतये इति नामान्तरसमुच्चयार्थ इति
दर्शयति *देशानामिति* । स्वर्गादिरूपेण धीतवर्णः ॥ २८ ॥

स्तायूनामग्रणीः श्रीमान्निचेरुः परिवारकः ॥

विल्मी च कवची वर्मी मत्तेभगवरूपवान् ॥ २९ ॥

स्तायनां चोराणां, विल्मं विलवलोहमुद्रिकारचितशिरस्त्राणं तद्वान् ।
मत्तैरिभैर्गच्छन्तीति मत्तेभगा गजारोहास्तत्प्रधानो वरूपो रथगुतिः
सेनेति यावत् तद्वान् ॥ २९ ॥

वञ्चकः परिवञ्ची च कर्मारः कुम्भकारकः ॥

पत्तिपुञ्जोपजीवी च मृगयुः शुनको नयः ॥ ३० ॥

नयति नियच्छतीति जगदिति नयः । भक्तानां पापैरनुपधाताय महा-
पञ्चकश्च इति वा ॥ ३० ॥

भक्तपापमहाद्राविर्दिरिद्रो नीललोहितः ॥

मीढ्वान्मीढुष्टमः शत्रुव्याधी च वभ्तुशः ॥ ३१ ॥

भक्तानां पापानां महाद्राविर्निःशेषेण विद्राघजः, मीढ्वान् मे-
घादिरूपेण जगत्सेचकः, स पयः प्रकृष्टो मीढुष्टमः । शत्रुं विध्यति
तच्छीलः शत्रुव्याधी, वभ्तुर्वृषस्तस्मिञ्छ्वेते वभ्तुशः ॥ ३१ ॥

तोकादिरक्षकः कर्त्ता खल्य ऊर्वर्य एव च ॥

अलायनायः सूद्यथ हेतिसाहस्रसंयुतः ॥ ३२ ॥

तोकान्यपत्यानि तद्वानोनां रक्षकः, खले गलालघान्यविशोधनस्थाने
भवः खल्यः, ऊर्वरा सर्वसस्याढया भूमिस्तस्यां भय ऊर्वर्यः, अल्लं पर्याप्तं
कर्मफलमस्तीत्यलादो जीवस्तन्त्रान्तर्यामितया भयतीत्यलायः, स चा सौ-
नायश्च, सूद्यः शोभनोदकदेशभवः, हेतय आयुधानि तत्साहस्रसंयुतः ३२

सृकाहस्तो महापद्मः शरव्यायुतमण्डनः ॥

शर्वोऽहर्चुकामश्च जरित्रस्पः प्रतारकः ॥ ३३ ॥

सृकाहस्तः शस्त्रहस्तः, शरव्याणां इषुधोनामयुतं शतसहस्रं मण्डन-
मलङ्कारो यस्य, भक्तानां पापदुःखाद्यपहर्चुकामः, 'तुङ्गाममनसोरपी'ति
मलोपाः, जरित्रं जरणाशीलं शरीरं तत्रस्थाः, जीवरूप इत्यर्थः, प्रकर्षेण
संस्मरतां तारकः प्रतारकः ॥ ३३ ॥

अन्नवाणो वातवाणो वर्षवाणकराम्बुजः ॥

दशप्राच्यादिवन्द्यश्च सस्मिञ्जरकलेवरः ॥ ३४ ॥

अन्नवातवर्षैः प्राणिसंहारकत्वात्तद्वाणः, दशाङ्गुलिकरसम्पुटेन प्राच्या-
दिदिक्षु वन्द्यः, सस्मिर्वालिनृणं तद्वत्पिञ्जरकलेवरः कोमलहरितशरीरः,
पृषोदरादिव्यकल्पनात्पूर्वपदे पिशङ्गलोपः, अथवा सस्पयो दुर्वृत्ता-
स्तान् जरयति क्षिणोतीति सस्मिञ्जरं तथाविधं कलेवरं यस्य ॥ ३४ ॥

जपैकशीलः सञ्जप्यः समजग्धिः सपीतकः ॥

एमादिकुशलो गौरो दिवारात्रैकवृष्टिदः ॥ ३५ ॥

समं युगपदेव सकलाऽधिद्याप्रासिन्वात्सर्वजगत्संहर्तृत्वाद्वा सम-
जग्धिः, यत्सर्वङ्गलुकि क्तिनि 'यस्मिन्तोर्हलि चे'त्युपधालोपे 'भयस्तथो-
रि'ति धत्वे धिचेति सलोपे जग्धिरिति रूपम्, अतिधिप्रभृतिभिः समं स-
ह जग्धिर्भोजनं यस्य गृहस्वस्य तद्रूप इति वा, एवं समानं पीतं
क्षारसोमादिपानं यस्य ससपीतकः, 'समानस्य छन्दस्य मूधेप्रभृत्युदके-
ष्विति सादेशः, एतुर्भाविः कर्म वा एमा सर्वत्र गमनशक्तिस्तदादिसर्व-
क्रियाकुशलः, एतद्वत्वादिमनिचि 'तुरिष्टेमेयस्य'ति स्मरैः शः, तलोपः,
नीहारादिरूपेण गौरो, महामेघरूपेण कालविशेषे दिवारात्रैकवृष्टिदः ॥ ३५ ॥

पञ्चाविश्च त्र्यविश्चापि दित्यवाद् तुर्यवाद् तथा ॥

पृष्टवाद् हेहतूनाथो धुम्नवाजादिदायकः ॥ ३६ ॥

पञ्चाविः पञ्चवत्सरो गौः, त्र्यविलिख्यन्सरो गौः, दित्यवाद् द्विवत्सरो
वृषभः, सार्धत्रिवत्सरो वृषभस्तुर्यवाद्, चतुःसंवत्सरः पुङ्गवः पृष्टवाद्,
हेहन् गर्भपातिनी गौस्तस्या नाथः, धुम्नं सुवर्णं वाजमन्नं तदादीनां
दायकः ॥ ३६ ॥

आमीवत्को विचिन्वत्को देवानां हृदयाञ्जगः ॥

आनिर्हृतश्च विक्षीणो लोप्यञ्चोलेप्य एव च ॥ ३७ ॥

आसमन्तान्मीयति स्थूलो भवति जृम्भते व्याप्नोति वा आमीवत्को
मीय म्यौल्ये । अनुग्रहीतुं भक्तान्निग्रहीतुमभक्तांश्च विचिनोतीति विचि-
न्वत्कः, आसमन्ताद्दुष्टान्निहन्तीत्यानिर्हृतः, विशेषेण क्षिणोति पापानीति
विक्षीणः, लिप्यते तृणादिकं यस्मिन्सन्क्षोपं कठिनोपरादिस्थलं तत्र भवो
लोप्यः, उलपा यल्यजा नयनृणानि वा तेषु भव उलप्यः ॥ ३७ ॥

गुरुमाणः पर्णशयो मूर्म्य ऊर्व्यो मयस्तमः ॥

शिवः शिवतमः शास्ता घोराघोरतनुद्वयः ॥ ३८ ॥

गुरुमाणः अभक्तेषु क्रोधादुद्यतायुधः, पर्णशदाः शुष्कपर्णचयास्तेषु
भयः पर्णशयः, सूर्ययः प्रतिमा शोभना ऊर्मयो यासु ना नद्यो वा तत्र
भवः सूर्यः, उर्व्यां भय ऊर्ध्वः, मयस्तमः सुखतमो निरतिशयानन्द-
रूप इति यावत्,

समेधयति यं नित्यं सर्वार्थान्सर्वजन्तुषु ।

शिवमिच्छन्मनुष्याणां तस्माद्देवः शिवः स्मृतः ॥

अथयानन्तकल्याणगुणैकनिधिरीश्वरः ।

शिव इत्युच्यते सद्भिः शिवः शब्दार्थपारतैः ॥

नित्यकल्याणनिरतिशयानन्दरूपत्वाच्छिवतमः, शास्त्रा सर्वप्रश-
सिता 'पतस्यैवाक्षरस्य प्रशासने गार्गि सूर्याचन्द्रमसौ विधृतौ तिष्ठतः,
भीषास्मा द्वातः पचत' इत्यादिश्रुतेः, प्राणिनां पापफलप्रदा घोरा तनुः
पुण्यफलप्रदा त्वघोरा शिवा तनुस्तदुभयवान् ॥ ३३ ॥

गिरिपर्वतनाथश्च शिपिविष्टः पतिः पशोः ॥ ३६ ॥

शिपयो रश्मयस्तैर्विष्टो वेष्टितः सूर्यात्मा शिपिविष्टः, पश्यतीति प-
शुर्व्यष्टिसमष्टिर्जीवस्तस्य पतिः ॥ ३६ ॥

अप्रगल्भः प्रगल्भश्च मल्लानां नायकोत्तमः ॥

प्रहितप्रमृशो दूतः क्षता स्पन्दनमध्यगः ॥ ४० ॥

प्रकर्षेण सर्वप्राणिनां हितः कार्यार्थं प्रेषितः पुरुषो वा, प्रमृशः भक्त-
परामर्शकुशलः, दूतो वार्ताहरो देवानामग्निः 'अग्निं दूतं वृणीमह' इति
मन्त्रवर्णात्, क्षत्ता सारथिः ॥ ४० ॥

स्थपतिः ककुमश्चैव वन्यः कक्षयः पतञ्जलिः ॥

सूतो हंसो निहन्ता च कपर्दी च पिनाकवान् ॥ ४१ ॥

स्थपतिः खेटग्रामाद्यधिपतिः, ककुमः श्रेष्ठः दिशो वा, वनेषु भवो-
वन्यः, कक्षेषु तृणस्तम्बेषु भवः कक्षयः, पतन्ति अञ्जलयो यस्मिन्सर्वजना-
नां नमस्कार्यत्वादिति पतञ्जलिः, सूतः सारथिः, पारदो वा, हंसः परमा-
त्मा 'हिरण्यमयः पुरुष एकहंस' इति इति श्रुतेः ॥ ४१ ॥

आयुधः स्वायुधश्चैव कृत्तिवासा जितेन्द्रियः ॥

यातुधानो निहन्ता च कैलासे दक्षिणे स्थितः ॥ ४२ ॥

यातुधाना राक्षसा अस्य जगत्संहाराय सन्तीति यातुधानी, दक्षि-
णे कैलासे कालहस्त्यादिस्थाने ॥ ४२ ॥

सुवर्णमुखीतीरस्थो वृद्धाचलनितम्बगः ॥

मणिमुक्तामयोद्भासी काट्योऽकाट्यो महाद्रिधृक् ॥ ४३ ॥

सुवर्णमुखी सुवर्णमुखरीसंज्ञा नदी तस्यास्तीरे कालहस्तीश्वर-
रूपेण स्थितः, मणिमुक्तामयै हारादिभिश्चोद्भासी, मणिमुक्ताप्यनदी-
तीरवासिन्वाद्वा तन्मयः सन् उद्भासी, काट्येषु शिथलिङ्गेषु भयः काट्यः,
अलिङ्गत्वादकाट्यः, मेरुकोदण्डधारित्वान्महाद्रिधृक् ॥ ४३ ॥

हृदयश्च निवेप्यश्च हरित्यः शुष्क्य एव च ।

सिकत्यश्च प्रवाहश्च भवरुद्रादिनामवान् ॥ ४४ ॥

हृदेषु भयो हृदयः, निवेप्यं हि मोक्षकं तत्र भयो निवेप्यः, हरि-
तेषु नवतृणगैद्यादिषु भयो हरित्यः, शुष्केषु समित्करीपादिषु भयः
शुष्क्यः, सिकतासु भयः सिकत्यः, प्रवाहेषु प्रवहजलेषु भयः प्रवाहः,
रुद्राध्यायस्थभयरुद्रादिसर्वनामवान्, अतएवोक्तमस्माभिः सहस्रनामसु
न्यूना संख्या रुद्राध्यायस्थितनामभिः पूरणीयेति ॥ ४४ ॥

भीमोऽभीमोऽपरिक्रान्तो विक्रान्तः सपराक्रमः ।

शूरशूरः निहन्ता च मनुमान्मनुनाशनः ॥ ४५ ॥

अभक्तानां भयानकत्वाद्भीमः, भक्तानां तु सौम्यतमत्वादभीमः,
विभुत्वात्परिच्छेदाप्रसिद्धेः केनापि न परितः क्रान्तोऽपरिक्रान्तः
अप्राप्तपार इति यावन्, स्वयं तु सर्वत्र विक्रान्तः सर्वघस्तुपारग इत्यर्थः,
सर्वेभ्यो घलवत्तमत्वात्सर्वसंहर्तृत्वाच्च सपराक्रमः ॥ ४५ ॥

भामितो भामवान्भाम उक्ता चोक्षितरक्षकः ।

हविष्मान्मघवांश्चैव मखानां फलदायकः ॥ ४६ ॥

अशास्त्रमार्गप्रवृत्तेषु सदा भामितः मुद्धः, यतो भामवान्प्रशासना-
र्थं क्रोधवान्, भामः क्रोधस्वरूपः, उक्ता धर्मवृषस्वरूपः, उक्षितानां मातृ-
कुक्षिनिपक्तगर्भाणां मेघसिकतस्तस्यादीनां च रक्षकः, यजमानमूर्त्यां
देवेभ्यो हविःप्रदातृत्वात् हविष्मान्, हविरिज्येन्द्रादिरूपरथान्मघवान्
पूजावान्, मखानां यजानां फलदायकः ॥ ४६ ॥

अघघ्नो दोषजालघ्नो व्याध्यामपविनाशनः ।

सुम्नरूपोऽमुम्नरूपो जगन्नायोऽधिवाचकः (२) ॥ ४७ ॥

भक्तानामघानि पापानि हन्तीत्यघघ्नः, दुर्व्यसनकुलक्षणादिदोषजालं
हन्तीति दोषजालघ्नः, विध्यन्तीति व्याधयः सद्यः प्राप्तरोगाः, भामया
दीर्घरोगास्तेषां निवारकः, सुम्नं धनं तद्रूपोऽभक्तानां तु अमुम्नं दान-

दूर्यं तदूरुपः, अभक्तानां स्वभक्तानां च विवादे स्वभक्तानधिकान्वक्ति
भक्तपक्षपातित्वादित्यधिवाचकः ॥ ४७ ॥

व्रातश्च व्रातनाथश्च व्रात्यो व्रात्यादिदूरुगः ॥

ब्रह्मदत्तश्चेकितानो देवदत्तोऽतिसम्मतः ॥ ४८ ॥

नानाजातीयजनानां समूहो व्रातस्तदूरुपः, तस्य नाथः स्वामी च,
असङ्गनिर्विकारचिदूरुपत्वेन अनाधेयसंस्कारत्वाद्व्रात्यः, गर्भाधानादि-
संस्कारहीना व्रात्याः, आदिपदेन श्रौतस्मार्तैविपरीततत्प्रमुद्रादिसंस्कृ-
ताश्च जना गृह्यन्ते तेषां दूरुगः, ब्रह्मणा हिरण्यगर्भेण मुनिभ्यो दत्तो
ब्रह्मदत्तः, उपासनया प्राणात्मभूतत्वेन श्रुतिप्रसिद्धो मुनिर्वा चेकितानः,
सर्वाधिष्ठानत्वाज्जगन्निवासभूतः, भयरोगचिकित्सको वा, 'चेकिज
निवासे रोगापनये चे'ति धातोर्यङ्लुगन्तादधिकरणे कर्तरि वा 'अन्ये-
भ्योपि दृश्यत' इति चानश्, सर्वशिष्ठानामतिशयेनोपास्यतया
सम्मतः ॥ ४८ ॥

श्रमणोऽश्रमणः पुण्य आश्रमाणां फलप्रदः ॥

कालः कालयिता कालः कालकालो कलाधरः ॥ ४९ ॥

श्रमणस्तपोध्यानजपादिश्रमपरपरिव्राजकः, अश्रमणस्तद्व्यतिरि-
क्तगृहस्थाद्याश्रमत्रयस्वरूपः, कालः कृष्णवर्णः, कालयिता षड्भाषधिकारी
सर्वजगतः परिणामयिता, कालः संघत्सरादिरूपः, कालकालो गुरु-
संहर्त्ता, कलाधरश्चन्द्रः ॥ ४९ ॥

धनुष्मानिपुमांश्चैव धन्वा विश्वाततावनः ॥

सत्यादिनिरयाधारः काकुरः काकुयाम्यलः ॥ ५० ॥

धन्वा मरुदेशः धनुर्वा, विश्वस्य अतर्तर्हिस्तीर्णगयुधैः अयमो वक्ष-
कः, सत्यादीनां निरयान्तानां लोकानां सत्यादिधर्माश्रयपुरुषाणां वा धा-
धार आश्रयः, काकुः शोकमौल्यादिप्रयुक्तप्यनिगिकारः शांन्त्यावर्तीति
काकुरः, काकुयाचां फलमानिषां पातमुग्धादीनामपि पातकृत्याहत-
भूतः ॥ ५० ॥

राका कालविधाता च विश्वरक्षोऽदक्षिणः ॥

अग्नेवयो दूरवयः शन्तमथ मयस्कतः ॥ ५१ ॥

राका पूर्णिमा, सूर्यचन्द्रादिरूपेण मिथ्यादिकल्प्य कालस्य विधाता,
अग्ने स्थित्या स्वमत्तजिषां गुरु हस्तीत्यर्थे पथा, दूरंऽपि स्थिता मत्तजि-
षांसयो यथा यस्य वा दूर्यथा, शन्तमः सुखममो निरतिशयानन्दरूपः
अत एव भक्तानां मयस्कत विचित्रसुखकरः ॥ ५१ ॥

कालभारः कालकर्ता ऋचां भावैकवेदनः ॥

यजुषां सर्वमध्यस्थः साम्नां सारैकगोचरः ॥ ५२ ॥

कालं विभर्ति धारयति पोषयतीति वा कालभारः, ऋचां ऋगुपलक्षितसर्ववेदानां भावं तात्पर्यार्थमेक एव वेदयतीति भावैकवेदनः, एवं यजुषेदादिरूपाणां सर्वेषां वेदानां मध्यस्थो मध्ये विराजमानः, 'यश्छन्दसा-मृषभो विश्वरूप' इत्यादिश्रुतेः, साम्नां सार उद्गोथस्तदेकगोचरस्तत्र प्रधान इत्यर्थः, 'साम्नां उद्गोथो रस' इति श्रुतेः ॥ ५२ ॥

अङ्गिराश्च तथा पूर्वावेद्यो ब्राह्मणमध्यगः ॥

मुक्तानां च गतिः पुरायः पुरयापुरायहरो हरः ॥ ५३ ॥

अङ्गिराः अङ्गानां रसभूतः प्राणः, पूर्वैराचार्यैरावेद्यः शिष्येभ्य उपदेश्यः, ब्राह्मणानां वर्णात्तमानां वेदभागानां च मध्यगः हृत्संस्थः, पुरयो धर्मरूपः ॥ ५३ ॥

उक्थमुक्थकरथोकथी ब्रह्मक्षत्रविडन्तिमः ॥

धर्मोऽधर्महरो धर्म्यो धर्मी धर्मपरायणः ॥ ५४ ॥

उक्थं शस्त्रविशेषः, प्राणरूपेण उक्थं करोत्युच्चारयतीत्युक्थकरः, उक्थरूपशस्त्रधानुक्थी, ब्रह्म ब्राह्मणजातिः, एवं क्षत्रविद्, अन्तिमः शूद्रः, अधर्मस्य हरो निवारणः, धर्मी नियतधर्मः ॥ ५४ ॥

नित्योऽनित्योऽक्षरः क्षान्तो वेगवानमिताशनः ॥

पुरायवान् पुरायकृत्पूतः पुरुदूतः पुरुषदुतः ॥ ५५ ॥

अक्षरः अपक्षयरहितः, क्षान्तः क्षान्तवान्, वाय्वादिरूपेण वेगवान्, सर्वसंहर्तृत्वादमिताशनः, पुरुभिर्वहुभिर्जनैः स्तोत्रशस्त्रमन्त्रैश्च स्तुतः पुरुषदुतः, 'स्तुतस्तोमयोश्छन्दसो'ति पठ्यम् ॥ ५५ ॥

अर्चिष्मानर्चितः कुम्भः कीर्त्तिमान्कीर्त्तिदोऽकलः ॥

स्वाहाकारो वपट्कारो हन्तकारः स्वधाभिदः ॥ ५६ ॥

न विघ्नन्ते कलाः अथयथा यस्य स अकलः, स्वाहा वपट्कारो दवयनेषु, हन्तकारो मनुष्ययज्ञे, स्वधाभिधः पित्र्ययज्ञेषु ॥ ५६ ॥

भूतकृद्भूतभृद्भर्ता द्विषर्हा द्वन्द्वनाशनः ॥

मुनिः पिता विराट् धीरो ब्रह्मा देवो दिनेश्वरः ॥ ५७ ॥

हे ऐहिकामुष्मिकमुने वृंहयति घर्जयतीति द्विषर्हा, शीतोष्णादिद्वन्द्वस्य नाशनः, मननशीलो मुनिः, पातीति पिता, सर्वस्पृहप्रपञ्चसमक्षिरूपेण च विराजत इति विराट् ॥ ५७ ॥

नूपुरं मञ्जीराभरणरूपः, तद्भूषितो नुपुरी, नेयं प्रापणीयं परमपदं,
नारायणनरौ यदर्याश्रमे प्रसिद्धौ तावेवोत्तमौ तद्रूपाविति यावत्, सुरादी-
नमृतपायिता, तृच इडभावश्छान्दसः, पेयममृतादि, देवादिरूपेणामृतादि-
पियन्, सागराणां पूर्णन्दुरूपेण वर्जनन्यात्पूर्णमा पूर्णता वा ॥ ६३ ॥

पूर्य पूर्णं पूर्णिमा च पुरायमानसलालितः ॥

पेयीयमानः पापघ्नः पञ्चयज्ञमयः पुरुः ॥ ६४ ॥

जगदादित्वात्पूर्यम्, अपरिच्छेदत्वात्पूर्णं, पूर्णिमा राका, पुरयैर्यति-
मानसे लालितः पूजितः, कृष्णपक्षे देवैः पेयीयमानश्चन्द्ररूपः, पु-
र्यहुः ॥ ६४ ॥

परमात्मा परेशानः पावनात्मा परात्परः ॥

पञ्चबुद्धिमयः पञ्चप्रयाजादिमयः परः ॥ ६५ ॥

पञ्चज्ञानेन्द्रियजन्या बुद्धयस्तन्मयः, इडादिस्वाहाकारान्ताः पञ्च प्र-
याजाः, आदिपदात्तप्रधाना यज्ञास्तन्मयः ॥ ६५ ॥

प्राणभृत्प्राणहा प्राणः प्राणहृत्प्राणचेष्टितः ॥

पञ्चभूतमयः पञ्चकरणाश्चोपबृंहितः ॥ ६६ ॥

प्राणान्विभर्त्तीति प्राणभृत्, प्राणान्हन्तीति प्राणहा, प्राणान्हरतीति
प्राणहृत्, प्राणो मुख्यप्राणः समष्टिसूत्रात्मा तच्चेष्टितमिव चेष्टितं यस्य,
उपनुत्तादिबन्समासः, पञ्चभिश्चक्षुरादिकरणाश्चैरुपबृंहितः बहिर्विषये
प्रवर्त्तितः ॥ ६६ ॥

प्रेयान्प्रेमतमः प्रेयः प्रेयसी प्रेयसीरतः ॥

पुरुषार्थः पुरुषशीलः पुरुषः पुरुषोत्तमः ॥ ६७ ॥

प्रेयान्प्रेयतरः, 'तदेतत्प्रेयः पुत्रादित्यादिश्रुतेः, प्रेमतमो निरतिशय-
प्रेमा, प्रेयः प्रेयतरं भोग्यजातम्, प्रेयसी भार्यादिः, प्रेयसीषु रत आसक्तः,
धर्मादिचतुर्विधपुरुषार्थः ॥ ६७ ॥

फलं फलस्य दाता च फलानामुत्तमोत्तमः ॥

विम्यं विम्यात्मकं विम्यी विम्यिनी मानसोल्लसः ॥ ६८ ॥

सर्वकर्मणां फलं तद्रूपः, फलानां मानुषानन्दादीनामुत्तमं हैरण्यगर्भ-
मुखं तस्मादप्युत्तमो निरतिशयानन्दरूपः, विम्यं सूर्यचन्द्रादेः, तद्विम्या-
त्मकं ज्योतिः, विम्यी तद्विम्याधिष्ठाता पुरुषः, तद्विम्यिनी तद्भासिका
चित्, तदैव सर्वमानसेषु साक्षिप्रतिविम्बादिभावेनोल्लसतीति मान-
सोल्लासः ॥ ६८ ॥

वधिरोज्वधिरो बालो बाल्यावस्यो बलप्रियः ॥

एकोऽद्वयी दशबलः पञ्चकी चाष्टकी पुमान् ॥ ६६ ॥

धोत्रादीन्द्रियाभावाद्बधिरस्तथापि सर्वशब्दग्राहित्वादबधिरः, 'प-
श्यन्त्यचक्षुः स शृणोत्यकर्णः' इति श्रुतेः, 'सर्वेन्द्रियगुणाभासं सर्वेन्द्रियवि-
वर्जितमि'ति स्मृतेश्च, एवं देहधर्मबाल्यारोपाद्बालः, देहधर्मबाल्याप-
वस्यारोपाधिष्ठानत्वात् बाल्यावस्थायुक्तः, बलो हलायुधः प्रियो यस्य
स बलप्रियः, सर्वशरीरेष्वेक आत्मा, अत एव द्वितीयस्य मिथ्यात्वाद्व-
यो, समष्टिव्यष्टिभेदेन द्विपञ्चसंख्यः प्राणो बलं यस्य स दशबलः, पञ्च-
भूतैः पञ्चकी, अष्टमुक्तिभिः पुन्यष्टकेन चाष्टकी ॥ ६६ ॥

भगश्च भगवान्भल्लुर्भाग्यं भल्लश्च परिडतः ॥

भवांश्च भावदायादो भवो भूरादिदैवतम् ॥ ७० ॥

भग ऐश्वर्यादिः—

ऐश्वर्यस्य समग्रस्य वीर्यस्य यशसः धियः ।

ज्ञानविज्ञानयोश्चैव पराणां भग इतीरणात् ॥

सोऽस्यास्तीति भगवान्, भल्लुः संवरीता संवरिता च, 'भल्ल भल्ल-
संवरेणे चे'ति धात्वर्थयोगान्, भाग्यं संपत् सुकृतं वा, भल्लः शरवि-
शेषः, परिडतः सुखितः, मातीति भवान्, भातेर्डवतुः, भावो रसस्तस्य
दायादो भ्राता, ब्रह्मणो वक्त्रात्प्रणयोत्पत्तेः, भावो तस्य सगोत्रो ब्रह्म-
पुच्छक इति शौनकोक्तेश्च, भवः शिवो जगद्य, भूलोकान्तायाः भूमेः
पृथिव्या दैवतं उपास्यः ॥ ७० ॥

भवानी भवविद्वेषो भूतनित्यप्रचारितः ॥

भाषा भाषयिता भाष्यं भाषकृद्राष्यवित्तपः ॥ ७१ ॥

भवस्य पत्नी भवानी, पुंयोगादाख्यायां डीपीन्द्रघण्टेन्यादिना भा-
उफू, भवं संसारं विशिष्य ष्टेष्टीति भवविद्वेषः, भूतैर्महाभूतैः प्राणिभिः
प्रमथैर्वा नित्यप्रचारितो व्यवहारितः, भाषा भारती संस्कृतयाफू, अन्त-
र्याक्षप्रकरणेन सर्वप्राणिनां भाषयिता 'केनेपितां वाचमिमां घदन्ती'ति ध्रुतेः,
भाष्यं ध्रुतिस्तत्रविवृतिः, भावो मानसविकारस्तं करोतीति भाषकृत्,
'केनेपितं पतति प्रेषितं मन' इति ध्रुतेः, भाष्यमुक्तलक्षणं विदन्तीति
भाष्यविदः, सर्वज्ञत्वात्तच्छ्रेष्ठः ॥ ७१ ॥

मन्दो मलिनविच्छ्रेष्ठो माली माला मरुद्वस्तु ॥

मूर्चिमानपुनर्वेषो मुनिद्वन्द्वो मुनोन्वरः ॥ ७२ ॥

मन्दः शनैश्चरः, मलिनं दुष्टं चित्तेन्द्रियादि तद्विदां श्रेष्ठः सर्वसाक्षित्वान्, सर्वरोचराणां गद्यपद्य इवाकाशगमनहेतुः, सकृद्विदितो विदित एव प्रथयेद्नेनेव मूलाज्ञाननाशात्पुनर्वेदनकृत्याभावात्पुनर्वेद्यः ॥ ७२ ॥

मर्मरुजलं मेर्मरुदुग्गणनिषेवितः ॥

मर्यादास्थापनाध्यक्षो मर्यादाप्रविभञ्जनः ॥ ७३ ॥

जगन्मृगानृष्णिकारोपस्थानत्वान्मरुः, जगद्रूपेण तु मरुजलं, मरा-
वगाधकूपजलमिवातिप्रयत्नलभ्यत्वाद्वा सर्वेन्द्रन्यात्सर्वदेवाश्रयत्वाद्वा
मेरुः, जगन्मर्यादास्थापने अध्यक्षः नियन्ता, 'एष संतुर्विधरण' इ-
त्यादिश्रुतेः, कलिकालादौ वेदमर्यादाप्रविभञ्जनः असन्मर्यादाविना-
शको वा ॥ ७३ ॥

मान्यो मानयिताभ्रान्यो मानदो मानगोचरः ॥

यास्को युवा यौवनाढ्यो युवतीभिः पुरस्कृतः ॥ ७४ ॥

न विद्यते मान्यो यस्मादित्यमान्यः, अपरिच्छिन्नत्वाद्ब्रह्मलोकेऽपि न
मानीत्यमान्यः इति वा, श्रुत्यादिमानगोचरः, यस्कस्य गोत्रापत्यं
यास्को निरुक्तकृत्, यौवनेन आल्यः संपन्नः, अत एव युवती-
भिः पुरस्कृतः ॥ ७४ ॥

वामनीर्भामनीश्चैव भारूपो भास्करद्युतिः ॥

संयद्गमो महावामः सिद्धिः संसिद्धिकल्पनः ॥ ७५ ॥

वामानि प्राणिभ्यः सर्वकर्मफलानि नयन्ति प्रापयतीति वामनीः,
भानि सूर्यचन्द्रादितेजांसि नयन्त्युदयास्तमयमिति भामनीः, 'एष उ वा
भामनीरिति' श्रुतेः, सम्यग्यन्ति वा मान्युकलक्षणानि यं स संयद्वा-
मः, महान्ति अथमेधादिफलानि यस्मात्स महावामः, सिद्धिरणिमाद्य-
ष्टसिद्धिः, सर्ववस्तूनां संसिद्धिः स्वभावः यथाऽग्नेरौष्ण्यं जलस्य द्रवशी-
ततेत्यादिः तां कल्पयतीति संसिद्धिकल्पनः ॥ ७५ ॥

सिद्धसङ्कल्प एणाढ्यस्त्वनूचानो महामनाः ॥

वामदेवो वसिष्ठश्च ज्येष्ठश्रेष्ठो महेश्वरः ॥ ७६ ॥

एणाढ्यो मृगाङ्गश्चन्द्रः मृगपाणिः शिवश्च, अनुचानः गुरुकुलवा-
सनियमादिना साङ्गवेदाध्यायी, महामनाः मानोजितचित्तः ॥ ७६ ॥

मन्त्री च वाणिजो दिव्यो भुवन्तिर्वास्विस्कृतः ।

कार्यकारणसङ्घातो निदानं मूलकारणम् ॥ ७७ ॥

गुणसम्प्रापणीयत्वान्मन्त्रः पञ्चाक्षरादिः सोऽस्यास्तीति मन्त्री, घाणि
जो वणिग्धनवर्द्धनस्तद्रूपः, भुवं महीन्तनोति विस्तारयतीति भुवन्तिः,
परिवो धनं तत् करोतीति परिवस्त्रुतः स एव वारिवस्त्रुतः, परिवो
संघा तत्कृतसुयत्सलो या, कार्यकारणसंघातो देहादिः ॥ ७७ ॥

अधिष्ठानं विश्रमादयोऽविवर्त्तो ब्रह्म केवलम् ॥

अणिमा महिमा वेत्ता प्रथिमा पृथुलं पृथुः ॥ ७८ ॥

जगत्कल्पनाधिष्ठानं, जन्मादिपरम्पराभ्रान्तिविश्रमेण नितिशयानन्देन
आदयः, अधिवर्त्तः सर्वविवर्त्तधाधापधिः, अणिमाद्याः सिद्धयः,
इमनिचि टिलोपः सर्वत्र, पृथोर्भावः प्रथिमा, 'ऋतोहस्तादेर्लघोरिति'
रादेशः ॥ ७८ ॥

जीवो जैवः प्राणवर्त्ता कर्ता मंत्रिको घुधः ॥

ऋचां जलमृचां कर्त्ता ऋलमुखो रविमण्डलः ॥ ७९ ॥

ऋचां जलं समूहः वेदरूप इति यावत् ॥ ७९ ॥

रूढोऽरूढी रूढिनिष्ठो रुद्रतू रूपवर्जितः ॥

सरो हलश्च हल्यश्च स्पर्शश्चोष्मा तथाऽन्तरः ॥ ८० ॥

रूढः प्रसिद्धः, रूढिः प्रसिद्धिः प्रादुर्भूतिश्च, रोढुं प्रादुर्भवितुमर्ह-
त्पदमारोढुं वा इच्छु रुद्रभुः, स्वरः अकारादिषुदात्तादिर्या, हलः प्र-
सिद्धः, हलं घहतीति हल्यः, अथवा हलो व्यञ्जनानि तेषु भयो हल्यः,
स्पर्शः कादिपञ्चवर्गरूपः, शपसह ऊष्माणः, तेजसि प्रसिद्धौ स्पर्शोष्मा-
यौ या, अन्तरोऽन्तस्था यलयाः, सर्वभूतान्तरो या ॥ ८० ॥

विशोकश्च विमोहश्च यः स एव जगन्मयः ॥

एकोऽनेकः परः पीड्यः शतार्द्धं च शतं बृहत् ॥ ८१ ॥

विशोको विगतशोकः, 'शोकं मोहं जरां मृत्युमत्येतीति' ध्रुतेः । यतो
विमोहो विगतमोहः, य उद्देश्यः स प्रतिनिर्देश्यः, एवः परमार्थतः,
अनेको व्ययहारतः, परः श्रेष्ठः, पीड्यः कर्माधीनदुःखाहो जीवः, शता-
र्द्धं पञ्चशतान् ॥ ८१ ॥

सहस्रार्द्धं सहस्रं च इन्द्रगोपश्च पङ्कजम् ॥

पद्मनाभः सुराध्यक्षः पद्मार्थः पतामनः ॥ ८२ ॥

रागादिरजितत्वादिन्द्रगोपसदृशः, 'यथेन्द्रगोपो यथा पाण्डुपदि-
पमिति' ध्रुतेः, पङ्कजं भूपद्मम् ॥ ८२ ॥

वासुदेवो जगन्मूर्तिः सन्धाता धातुरुत्तमः ॥

हरस्यं परमं गोप्यं गुह्यमद्भुतविस्मितम् ॥ ८३ ॥

सन्धाता कालेनासुरादिभिश्चोच्छिन्नाया जगन्मर्यादायाः पुनः सन्धानकर्ता, धातुः सारः, धातुर्हिरण्यगर्भादप्युत्तम इत्यैकपद्यं वा, अद्भुतादपि विस्मितं विस्मितविषयः अत्यद्भुतमिति यावत् ॥ ८३ ॥

आश्चर्यमतिगम्भीरं जगद्वुबुदसागरः ॥

संसारविषपीयूषं भववृश्चिकमान्त्रिकः ॥ ८४ ॥

जगन्ति ब्रह्माण्डानि तल्लक्षणानां बुद्वुदानां सागरः, संसारलक्षणस्य विषस्य निवर्तकं पीयूषममृतम् ॥ ८४ ॥

भवगर्तसमुद्धर्ता भवव्याघ्रवशङ्करः ॥

भवग्रहमहापन्नो भवभूतविनाशनः ॥ ८५ ॥

भवो जन्मादिस्तल्लक्षणाद्वर्त्ताच्छ्वभ्रात्समुद्धर्ता भक्तानाम्, एवं भवव्याघ्रं वशं करोतीति वशङ्करः, बाहुलकात्कृजः खगः, भवलक्षणो ग्रहः पिशाचमेदस्तदुच्चाटने महामन्त्रः ॥ ८५ ॥

पद्ममित्रं पद्मवन्धुर्जगन्मित्रं जगद्गुरुः ॥

कविर्मनीषो परिभूयाथातथ्यविधायकः ॥ ८६ ॥

कविः कान्तदर्शी, मनसा ईपिरिच्छातो नियन्ता विद्वांश्च, परिभयतीति परिभूः सर्वगतः, यथातथाभावो याथातथ्यं सर्वपदार्थानां स्वभावो नियतिस्तस्य विधायकः ॥ ८६ ॥

दूरस्थोऽप्यन्तिकस्थश्च शुभ्रो ऽकायं तथाऽव्रणम् ॥

कौपीतकीतल्वकारो नानाशाखाप्रवर्त्तकः ॥ ८७ ॥

शुभ्रः शुद्धः, अकायं स्थूलादिदेहरहितं द्रवत्वम्, अत एवाऽव्रणम्, कुपीतकस्यापत्यं कौपीतकिस्तेन दृष्टा वेदशाखा कौपीतकी, एवं स्तल्वकारस्तेन दृष्टा शाखा ॥ ८७ ॥

उद्गीथं परमौद्गात्रं शस्त्रं स्तोमं मखेश्वरः ॥

अश्वमेधः क्रतुच्छ्रायः क्रतुः क्रतुमयोऽक्रतुः ॥ ८८ ॥

उद्गीथं सामभक्तिविशेषः प्रणवघटितः, 'ॐमित्येतदक्षरमुद्गीथमुपासीते'ति श्रुतेः, औद्गात्रमुद्गातुः कर्म, अप्रगीतमन्त्रैर्देवताधुतिः शस्त्रं प्रस्तांतुः कर्म, स्तुतिपरमन्त्रसंघः स्तोमः, मखाः यज्ञास्तेषामी श्वरः

दृश्यः कतुश्रेष्ठः, कत्वनुष्ठानकृतो यजमानस्योत्कर्षो वा, अक्रतुर-
ल्पः 'तमकतुं पश्यति वीतशोक' इति श्रुतेः ॥ ८८ ॥

पृपदाज्यं वसन्ताज्यं ग्रीष्म इध्मः शरद्धविः ॥

ब्रह्मतातो विराइतातो मनुतातो जगत्ततः ॥ ८९ ॥

पृपदाज्यं दधिविन्दुमिश्रितमाज्यम्, पुरुषस्य यज्ञत्वकल्पने श्रुतौ 'व-
सन्तोऽस्यासीदाज्यमिति वसन्तर्त्ताराज्यत्वकल्पनात्, एवं ग्रीष्म इध्मः
शरद्धविः, ब्रह्माऽऽदिहिरण्यगर्भस्तस्य तातः पिता, एवं विराजो ब्रह्मा-
रडशरीरस्यापि तातः, मनोस्तातो मनुतातः, जगदात्मना ततो विस्तीर्णो
जगत्ततः ॥ ८९ ॥

सर्वतातः सर्वधर्त्ता जगद्बुध्नो जगन्निधिः ॥

जगद्दीचितरङ्गाणामाधारं परमं पदम् ॥ ९० ॥

जगत्कल्लोलपायोधिर्जगदङ्कुरकन्दरः ॥

जगदल्लीमहावीजं जगत्कन्दरमुद्धरः ॥ ९१ ॥

जगतो बुध्नो मूलम्, जगन्ति व्यष्टिसमष्टिस्थूलसूक्ष्मप्रपञ्चास्तल्लक्ष-
णानां धीचीनामल्पतरङ्गाणां गृहतरङ्गाणां च आधारः, जगतो निलयन-
स्थानभूतं कन्दरो गिरिगुहा, उद्घृता धरा येन स उद्धरः ॥ ९० ॥ ९१ ॥

सर्वोपनिपदां कन्दं मूलकन्दं मुकुन्दकः ॥

एकाग्रनायको धीमाञ्जम्बुकेशो महातटः ॥ ९२ ॥

सर्वासामुपनिपदां रहस्यविद्यानां कन्दं मूलम्, जगन्मूलस्य अग्र्य-
स्याप्यधिष्ठानत्वान्मूलकन्दम्, मुकुन्द एव मुकुन्दकः, एकाग्रं का-
ञ्चीपुर्यामुलकलेषु वा प्रसिद्धस्थानं तस्य नायकः स्वामी एकाग्रेशः भुव-
नेशय इति वा प्रसिद्धः, महातटः समुद्रः स्थानविशेषो वा ॥ ९२ ॥

न्ययोधोदुम्बरोश्वत्यः कूटस्थः स्थाणुरद्भुतः ॥

अतिगम्भीरमहिमा चित्रशक्तिर्विचित्रवान् ॥ ९३ ॥

कूटस्थो निर्विकारः, स्थाणुर्निष्क्रियः, अतिगम्भीरो दुर्लभगाहो महि-
मा यस्य, चित्राः शक्तयो यस्य स चित्रशक्तिः, अत एव विचित्रतत्कार्य-
वान् ॥ ९३ ॥

विस्मितं चित्रवैचित्र्यो मायावी माययाऽऽवृतः ।

कपिञ्जलः पिञ्जरश्च चित्रकूटो महारयः ॥ ९४ ॥

स्येनैव स्वयं विस्मितमद्भुतत्वं प्राप्तम्, चित्राणि वैचित्र्याणि य-
स्मात्स चित्रवैचित्र्यः, यतो मायावी मायानियन्ता, मायया आवृतोऽपि,

कपिञ्जलः पद्मिभेदः, पिङ्गरः शयलवर्णः, चित्रकूटो गिरिविशेषः, चित्राणि कूटानि मायाकापटयानि यस्येति वा, महारथः प्रसिद्धः—

महारथोऽसौ यस्त्वेकः सहस्रैः प्रतियुज्यति इति ॥ ६४ ॥

इत ऊर्ध्वं भक्त्यतिशयाच्चतुर्थ्यन्तानि क्वचित्सम्पुच्यन्तानि च नामानि नमस्कारसहितान्याह—

जगन्मायाय दिव्याय देवाय परमात्मने ॥

जगन्मायाय जगते प्रतीचे ते नमो नमः ॥ ६५ ॥

जगन्मायायेति । जगत्प्रचुरायेत्यर्थः । दिवि द्योतनात्मके स्वरूपे स्वर्गे च भवो दिव्यः, दीव्यति सर्गादिभिः क्रोडतीति देवः, परमाय उत्कृष्टाय आत्मने, देहप्राणमनइन्द्रियबुद्ध्याद्युपहिताः आत्मानः प्रसिद्धास्तेभ्यो निष्कृष्टः परम आत्मा, जगदेव माया यस्य स जगन्मायाः तस्मै, जगते जगद्रूपाय, प्रतिवस्त्यधिष्ठानभावेनाञ्जतीति प्रत्यक् तस्मै प्रतीचे, प्रति उपपदे अञ्चोः क्षिनि नलोपे डयि भसंज्ञायामच इत्यल्लोपे चावि-
तिप्रतेर्दीर्घः, ते तुभ्यम् ॥ ६५ ॥

जीवाय जीवरूपाय जीवकर्षकसाक्षिणे ॥

जीवाजीवप्रभिन्नाय प्रतीचे ते नमो नमः ॥ ६६ ॥

जीवाय, प्राणधारणात् जीवान् रूपयति स्वप्रतिविम्बनेन प्रकटयतीति जीवरूपः, जीवाः सप्राणाप्राणास्तत्प्रभेदेन भिन्नाय, देहेन्द्रियप्राणमनोबुद्ध्यादिभ्यः प्रातिलोम्येनाञ्जति प्रथत इति प्रत्यक् तस्मै प्रतीचे । अर्धभेदादपौनरुक्त्यम् ॥ ६६ ॥

कालाय कालकण्ठाय कालकण्ठाय तेजसे ॥

श्रोजसे भ्राजसे तस्मै यस्मै कस्मै नमो नमः ॥ ६७ ॥

कलयति जगत्परिणामयतीति कालः, कालं कण्ठयति दिनरात्रिपक्ष-
मासत्ययनसम्यक्सरात्मना अतिवाहयतीति कालकण्ठः, कालवर्णः कण्ठो यस्य स कालकण्ठः 'नीलप्रीयो विलोहित' इति श्रुतेः । नाम-
भेदः प्राग्वत् । तेजः स्वाभाविको कान्तिः, देहपुष्ट्यध्ययनतपःप्रभृति-
साध्या देहकान्तिरोजः, स्रक्चन्दनवस्त्रालङ्कारादिप्रयुक्ता शोभा भ्राजः, तस्मै परोक्षाय, यस्मै प्रसिद्धाय, कस्मै जिज्ञासिताय । नमस्काराभ्यासो भक्त्यतिशयान् ॥ ६७ ॥

किरीटिने सुगदिने शङ्खिने चक्रिणे नमः ॥

शूलिने चन्द्रमूर्द्धे च वृषाय वृषवाहिने ॥ ६८ ॥

किरीटिने इत्यादि चत्वारि विष्णुनामानि । शशिने इत्यादीनि शिव-
नामानि । नृपो धर्मो वृषभश्च, वृषं वाहयति तच्छीलो नृपवाही तस्मै ॥ ६ ॥
हंसिने वेदिने तस्मै चतुर्वक्त्राय ब्रह्मणे ॥

नमो ऋचाय ब्राह्माय ब्रह्मणे परमेष्ठिने ॥ ६६ ॥

ॐ हंसिने इत्यादीनि हिरण्यगर्भनामानि । हंसोऽस्यास्तीति हंसी,
वेदा अस्य सन्तीति वेदी, नमस्कारप्रतिपादका ऋचो यस्य स नमो-
ऋचस्तस्मै, ऋक्पूरुषः पथाभिति समासान्तोऽप्रत्ययः, अयत्नो वा, (?)
सन्धयश्छान्दसाः, ब्राह्मो ब्रह्मप्रतिपादको वेदभागः ॥ ६६ ॥

लक्ष्मीपते ! धीपते ! त्वं पाहि नः पुरुषोत्तम ! ॥

दिव्याय दिव्यपुरुष ! पावनायातिपावन ! ॥ १०० ॥

विष्णुत्वाल्लक्ष्मीपते ! शिवत्वाज्जीपते ! पुरुषश्चासौ उत्तमश्च पुरुषोत्तमः,
पुरि शयनात्पूर्णत्वाद्वा पुरुषः, स एव क्षराक्षरपुरुषव्यतिरिक्तत्वादुत्तमः,
दिवि शुलोके भवः सूर्यो दिव्यस्तस्मै, तदन्तर्गतपुरुषो दिव्यपुरुषः, हे
दिव्यपुरुष, पवनो वायुस्तदाधारः पावनः, अतिशयेन पावयसि पवित्री-
करोषीत्यतिपावनः ॥ ६६ ॥

रामाय रामदेहाय पावनाय पवित्रिणे ॥

यस्यकस्यस्वरूपाय जगद्रूपाय ते नमः ॥ १ ॥

रामः रमणीयो देहो यस्य स रामदेहस्तस्मै, पावनः पवित्रीकरणः,
पवित्राण्यस्य सन्तीति पवित्री, यस्यकस्यापि येन केनचिद्रूपेण प्रसिद्धस्य
हाताशातसर्ववस्तुनः पारमार्थिकस्वरूपाय, गच्छति पद्मावधिका-
ग्राप्नोतीति जगत् तस्य स्वरूपभूताय ॥ १ ॥

महादेवाय देवाय नमोऽर्क्ति विधेम ते ॥

सर्वेश्वराय सर्वाय अचिन्त्यविभवाय च ॥ २ ॥

महत्यात्मज्ञानयोगैर्भव्यं महोयते इति महादेवः, देवाय स्वप्रका-
शाय, ते तुभ्यं, नमोऽर्क्ति वाङ्मयनमस्कारं विधेम कुर्मः । चिन्तयितुम-
शक्यो अचिन्त्यो विभवो विविधमघनं यस्य ॥ २ ॥

अविचिन्त्यमहिम्ने ते जगद्भात्रे नमो नमः ॥

सहस्रकृत्वो भूयश्च बन्दने परमात्मने ॥ ३ ॥

महिमा स्वरूपविस्तारः, ऐश्वर्यं च सोऽविचिन्त्यो यस्य सोऽवि-
चिन्त्यमहिमा, जगतो धाता उत्पादको नियामकश्च, तस्मै सहस्रकृत्वो
यन्दनद्वारिष्यामीति परेणान्वयः । भूयश्चेत्यनन्तनामत्वात्सर्वनामभिर्व-

न्दनाशक्या भूयो भूयस्तत्प्रत्याम्नायेन सर्वदिक्षु घन्दनं करिष्यामि ॥३॥

मङ्गलं जगतां नाथ ! नमनं विश्वपालक ! ॥

आराधनं करिष्यामि तव नान्यस्य कस्यचित् ॥ ४ ॥

मङ्गलं नाम मानसैर्वाद्यैर्महोत्सवादि करिष्यामि, नमनं शिरसः प्रह्वीकरणम्, आराधनं मानसं वाह्यं च सर्वोपचारः सम्यक्पूजनं तव करिष्यामि सदैवेत्यर्थः । अन्यस्य तद्व्यतिरिक्तस्य परिच्छिन्नस्य न करिष्यामि सर्वदेवान्तरदान्मनैव पूजयामीत्यभिप्रायः ॥ ४ ॥

सहस्रनामानि समाप्य स्तुतस्तत्फलमाह—

मृत उवाच—

प्राप्तये सर्वविद्यानां लब्धये सर्वसम्पदाम् ॥

इतीदं प्रणवस्याऽस्य नाम्नां साहस्रमीरितम् ॥ ५ ॥

प्राप्तये इति । काममुक्तिफलानां सात्त्वान्मुक्तिफलानां च सगुणनिगुणगोचरसर्वविद्यानां वेदपुराणाद्यष्टादशविद्यानां च यथाकामं प्राप्तये, तथा ऐहिकामुष्मिकभोगान्तरसाधनलक्षणानां सर्वसम्पदां लब्धये, इति वर्णितप्रकारमिदं भवता पृष्टं नाम्नां सहस्रमेव साहस्रमीरितं कथितं मयेत्यर्थः ॥ ५ ॥

कृतये सर्वयज्ञानां सन्ततेः पर्यवाप्तये ॥

लब्धये सर्वकामानां निप्रदानुग्रहो कृते ॥ ६ ॥

एवं प्रष्टुकामानां निर्दिष्टतया सर्वयज्ञानां कृतये अनुष्ठानसिद्धयेऽपि कर्तुमुष्ठानतत्फलप्राप्तये वा, सन्ततेर्व्यशस्याऽविच्छिन्नस्य परिताऽवाप्तये, लोभिकानां पशुप्रादिक्षुऽसर्वकामानां लब्धये, निप्रदानुग्रहो शत्रुमित्रोन्नासनेषु कृते कर्तुं यदीच्छति तदर्थं चेत्यर्थः । ग्राह्यलक्षणमर्थं किम् ॥६॥

इतीदं प्रणवस्याऽस्य नाम्नां साहस्रमीरितम् ॥

लब्धये सर्वतपसां पैदानां पर्यवाप्तये ॥ ७ ॥

इती श्रीस्कन्दपुराणे प्रणवरूपे पञ्चमोऽध्यायः समाप्तः ॥ ५ ॥

ॐ नमो ब्रह्मरूपाय शान्ताय समत्वेन सदोदिताय पूर्णा-

य चिद्विलासाय ॐ नाराय नमः ॥

एवं सर्वतपसां देहमनःशुद्ध्यर्थानां च फलतो लब्धये वेदानामृगा-
दीनां परितः साङ्गतयाऽक्षरशः प्रयोजनवदर्थवयोधतश्चावाप्तये इति प्रा-
गुक्तफलस्यैव वयुत्याऽनुवादः ॥ तस्मात्सर्वपुरुषार्थदः शिवोक्तपरमरह-
स्यमृतोऽयं सपरिकरः प्रणवकल्पो भोगमोक्षार्थिभिः सदैव शब्दतोऽर्थ-
तश्च परिशीलनीय इति सिद्धम् ॥ ७ ॥

वासुदेवेन्द्रयतिनां प्रीत्यर्थं शिवनुष्ठये ॥
मया प्रणवकल्पोऽयं यथामति विकासितः ॥ १ ॥

इति श्रीमत्परमहंसपरिव्राजकाचार्यश्रीसर्वज्ञसरस्वतीपूज्यपाद-
प्रशिष्येण श्रीरामचन्द्रसरस्वतीपूज्यपादशिष्येण श्रीगङ्गा-
धरेन्द्रसरस्वत्याख्यभिक्षुणा विरचितः प्रणव-
कल्पप्रकाशः सम्पूर्णः ॥

श्रीशिवयोः पादाब्जयोरर्पितः ॥
अज्ञानाद्वा प्रमादाद्वा स्खलितं यन्मया कृतम् ।
प्रार्थिताः प्रणता धीराः क्षन्तुमर्हन्ति साधवः ॥ १ ॥